

ధర్మ నిర్ణయము

నవల

తుమ్మలపల్లి రామలింగేశ్వరరావు.



ప్రకాశకులు :

వావిళ్ల రామస్వామిశాస్త్రిలు అండ్ సన్స్

మదరాసు-1.

Printed by
V. VENKATESWARA SASTRULU TRUST
For V. RAMASWAMY SASTRULU & SONS
AT THEIR 'VAVILLA' PRESS
MADRAS—1970—Copies 2000.

ప్రతి ఒకటికి మె. ర. 5-00.

Copy Right—1970.

All Rights Reserved.

ఈ నవలను రచయితయొక్క అనుమతి లేనిదే - వివిధముగాను ఉప
యోగింపకూడదు.

అంకితం

మా ఆప్తుకు

నీవు శరీరమిచ్చి జననీ! మహనీయ వినూత్న సాధనా
జీవితమున్ వెల్పితివి శ్రీ గురుదేవ పదాబ్జపాదకా
స్థావరభావనాకలిత పద్విధవస్తు సమైక్యతా విషం
చీవిహృతస్వరంబులు వశీకృతచిత్తములైన విట్లుగన్.

వాగర్థంబులు పార్వతీశివులు తద్భావంబుతో కావ్యశి
తాగీర్వాణమునాడె నాహృదయలత్యైవైత చిద్రూపమే
దోగౌణంబుగ ముద్రపట్టినది మేధోద్దిప్త సంపత్తు నే
డా గూఢంబగు గాఢభావనకు శబ్దార్థాకృతి గూర్చితిన్.

అభిప్రాయాలూ - అభినందనలూ

సర్వేపల్లి రాధాకృష్ణ,

గిరిజ,
30, ఎక్స్‌క్లూజివ్ రోడ్,
మైసూరు, మద్రాసు - 4.
డిశంబరు 22, 1967.

నేను మీ నవలను 'జాగృతి'లో చూచాను. అది
భావుకులకు ప్రీతిపాత్రముగా నున్నందుకు సంతోషపడు
చున్నాను.

భవదీయుండు,
స. రాధాకృష్ణ.

★

అచార్య పింగళి లక్ష్మీకాంతము, M. A.,

తిరుపతి,
3-1-68.

మీ ధర్మనిర్ణయం శ్రద్ధగా చదివాను.
పవిత్రమైన కథ. చిత్తశాంతికలిగించే నిర్వహణ... చాల
ప్రశంసార్హముగా ఉన్నది.

పింగళి లక్ష్మీకాంతము.

V. R. Narla, M. P.
 నార్ల వేంకటేశ్వరరావు)
 'ఆంధ్రజ్యోతి' సంపాదకులు.

ఆంధ్రజ్యోతి బిల్డింగ్స్,
 పోస్టుబాక్స్ నెం. 334,
 విజయవాడ - 2.
 30-12-67.

మీరు సృజనాత్మకరచయితగా సర్వతోముఖ విజయమును సాధించుటకు నా శుభాకాంక్షలు.

భవదీయుడు,
 వి. ఆర్. నార్ల.

★
 విశ్వనాథ వేంకటేశ్వరులు, ఉయ్యూరు,
 ధర్మనిర్ణయము చూచి సంతృప్తినిందితిని.....దాని
 యుపక్రమణిర్వహణము లుదాత్తములై యున్నవి.
 విశ్వనాథ వేంకటేశ్వరులు.

★
 ఉభయభాషాప్రవీణ,
 ఇంద్రగంటి హనుమచ్ఛాస్త్రి, కావలి,
 31-12-67.

మీ నవల ధర్మనిర్ణయం శ్రద్ధగా చదివాను.
 మంత్రశాస్త్రవిషయం లౌకికవిషయాలను జోడించి,
 కుతుకం ఎక్కడా దిగజారకుండా చక్కగా నడిపారు. ఆదర్శం
 ధీరంగా నడిచింది. ఇట్లాంటి రచనలు చాల తక్కువగా
 ఉన్నాయి.

భవదీయుడు,
 హనుమచ్ఛాస్త్రి.



దాసు వామనరావు,

10, హెన్స్మత్ రోడ్డు,
త్యాగరాయనగరు,
మద్రాసు-17,
29-10-68.

“పురుషులందు పుణ్యపురుషులు వేరయా?” అన్నట్లు
‘నవలలందు ధర్మనిర్ణయము వేరయా’ అనవలసినట్లుగా ఉన్నదీ
నవల.

పశుబలాన్ని ఆత్మబలంతో జయించి ఆత్మబలమంటే
యేమిటో మనకు గాంధీమహాత్ముడు చూపించాడు. అటువంటివే
యోగశక్తి, మంత్రశక్తులు. ఈ దివ్యశక్తులవైన నమ్మకం
పోగొట్టుకొని, యంత్రప్రభావంతోనూ, భౌతిక యింద్రియ
భోగలాలసత్వంతోనూ మునిగి లీనమైపోతున్న యీకాలపు
పండిత పామరలోకానికి, ఒక నూతన ప్రబోధం, ఒక ఆత్మజిజ్ఞాస
కల్పించే దివ్యగాథ యిది.

సరదాగా విలాసార్థంగా చదివి పారవేసే నవల కాదిది.
చదివి నెమరువేసి, భద్రంగా దాచుకోవలసిన రామలింగాను
శాసన మీ ధర్మనిర్ణయము.

ధర్మనిర్ణయమేకాదు ధర్మనిర్వహణంకూడా యీకథలో
చిత్రింపబడింది.

ధర్మచక్రం జెండాను పైకెత్తినది భారతీయులని యీ
గ్రంథం మళ్లీ నిరూపిస్తున్నది.

దాసు వామనరావు.

భాగ్యనగరము,

31-10-'68

ఆంగ్లనవలా సామ్రాజ్యంలో ఉన్న కథా కథనవిధానములు, శిల్పములు - మన రచయితలు మనకు దిగుమతి చేసిపెట్టి నప్పటికీ - మనకు - నిత్యస్థరణంగా ఉన్న నవలలు చాల స్వల్ప సంఖ్యలో ఉన్నాయి. ఎన్నిసార్లు చెప్పుకున్నా, ఏకవీర, మాలపల్లె, వేయిపడగలు.

వేయి పడగలు వచ్చిన పాతికసంవత్సరాల తర్వాత ధర్మ నిర్ణయం వచ్చినది. దీనియందున్న కథా కథనదక్షత అద్వితీయమైనది. మాలపల్లె వేయిపడగలవలెనే ధర్మనిర్ణయం కూడ సమకాలీన ఆంధ్రదేశసాంఘిక రాజకీయ నైతిక ఆర్థిక ఆధ్యాత్మిక స్థితి గతులను యథాతథముగా చిత్రించుటలో కృతకృత్యమైనది. ఆంధ్రసాంఘికవాతావరణమును ప్రతిబింబించి, ఆంధ్రజీవితమునకు రసవద్వాఙ్మయముచేసిన దీ ధర్మనిర్ణయం.

అల్పసామర్థ్యము కలవారు శాంతరసమును ప్రధానరసముగా స్వీకరించి రక్తికట్టించలేరు. శాంతరససిద్ధిగల నవలలు విశ్వసాహిత్యమునందే అల్పసంఖ్యయందున్నవి. ఆంధ్రసాహిత్యమున నవలలలో పరిపూర్ణమైన శాంతరససిద్ధి సాధించిన మహారచన ధర్మనిర్ణయం. శాంతరసము ప్రధానరసమైనప్పటికీ, రచన, మాధుర్యప్రసాదగుణముల రాశిగా శోభిల్లుచున్నది.

భాష సమాసజటిలముకాక - బంధపారుష్యరహితమైన శైలితో - శబ్దకావ్యవర్జితమై వైదర్భిరీతికి ఉత్తమోదాహరణముగా నున్నది.

సాహిత్యరసానందము బ్రహ్మనంద సహోదరమన్న మాటకు నిదర్శనముగా పరమేశ్వరరావు దంపతుల నిర్వాణ ఘట్టమున్నది. రససిద్ధియందు పరాకాష్ఠస్థితియందున్న యీ ఘట్టము విశ్వసాహిత్యమునకే రమణీయాలంకారము.

పెద్దనగారి వరూధిని, రాయలవారి మాలదాసరి, రామ కృష్ణుని నిగమశర్త ఆక్క, విశ్వనాథవారి గిరిక - వంటి శాశ్వత పాత్రచిత్రణము రామలింగేశ్వరరావుగారి సుమతి.

ఆంగ్లనవలలందు పాత్రప్రధానమైన శిల్ప మెక్కువ. మన రచయిత లాశిల్పమునే దిగుబడిచేసిరి. ధర్మనిర్ణయమునందు అవలంబింపబడిన శిల్పము పైపై పడినది. మారుతున్న కాలమాన పరిస్థితులలో ఒక కుటుంబముయొక్క పరిణామములను, సంప్రదాయగతులను, వస్తువుగా స్వీకరించి, కాలమానపరిస్థితులను చిత్రించుచు కథాపోషణలో పాత్రపోషణమును అంతర్లీనము చేసికొన్న బృహత్తరశిల్పమిది. జర్నల్ నవలా రచయిత 'టామాన్ మాన్', ఫ్రెంచి రచయిత ఎమిలీజోలావంటి మహా రచయిత లీశిల్పములను స్వీకరించిరి.

భారతీయ జీవనపు విలువలను, ధార్మికరహస్యములతో మేళవించి ఉత్తమసాహిత్యముగావచ్చిన యీనవల యావద్భారతస్థాయిలో ఆంధ్రసాహిత్యమునకు కీర్తి ప్రతిష్ఠలను సమూహపరింపగలదు.

‘సాహిత్యవేది’.

మారుతీనగరము,

విజయవాడ-4.

ఇది యొక గద్యకావ్యము. ఈ కావ్యమునందు మన దేశమునం దభివ్యాప్తమైయున్న బహువిద్యలలో నొకానొక మహావిద్యనుగూర్చి యెక్కువగా ప్రవచింపబడియున్నది. అది ప్రథానముగా కల్పితమైన దీకావ్యము.

ఒకపాతిక ముప్పదియేండ్లక్రింద నింగ్లండు దేశములో మేరీ కొరెల్లే అను యువతీరత్నము బహుగద్యకావ్యములను ఇంగ్లీషుభాషలో విరచించెను. ఆమె రచించిన గద్యకావ్యములలో నెక్కువ గ్రంథములలో తన మతప్రాబల్యమునే నిరూపించుచుండెను.

ఇంతకు చెప్పవచ్చిన దేమనగా మతప్రాబల్యమున్నంత మాత్రమున నది నవల కాదనుటకు వీలులేదు. ఇందలి కథానాయకుడు, కథా నాయికయు ననోన్యస్యనివిప్రుబుద్ధులు పరస్పర మొకరి నొక రెఱిగిగూడ తుదిదాక ప్రేమించుకొన్నవారు. నాయకుని ప్రేమ నియమముతో గూడి వైరాగ్యముతో నిండి యున్నది. నాయికప్రేమ స్వాత్కార్యముగానున్నది. ఇందులో నొకసిద్ధాంతము నిబిడమైయున్నది. నాయికయే మతస్థురాలో - ఆమెలోని రక్తము తన్మతలక్షణగాఢత్వముయొక్క పరంపర లేనిదిగా కనిపించుచున్నది. ఇది యొక హేతువేషా - అయినచో స్త్రీపురుషుల దాంపత్యమును గుఱించి యెవ్వతెనో యొక తెను ప్రేమించుట, యెవ్వనినో యొకనిని ప్రేమించుట శ్రేయో

దాయకముగా కనిపించదు. ఆధునికులు ప్రేమవిషయమున రక్త నిష్ఠమైన గుణములను పరామర్శించునట్లు తోచదు. రక్తనిష్ఠగుణ ప్రవాహసంతత్యమును శాస్త్రదృష్టితో నిర్ణయింపబడిన దానిని గూడ పరిపాలించునట్లు కనిపించదు. మొత్తముమీద నీకావ్యము బహుమహర్థములకు వ్యంజకముగా నున్నది. మఱియు తెలుగు దేశములోని సంప్రదాయములు, కొన్ని యిండ్లలోని నిష్ఠలు, కొందరు మహాపురుషుల యాధ్యాత్మిక పరమానుభూతులు చమత్కారముగా నున్నవి. విశేషముగా నున్నవి.

మన మీనాడు ఒక మహాసంప్రదాయమును పరిత్యజించి నిర్జీవలక్షణము నుపాసించుచున్నట్లు కనిపించుచున్నది. కావ్యము ఆలోచనాశీలురకు మంచి ప్రరోచకమైన కావ్యము.

ఇట్టి గ్రంథములు వ్రాయుటకు పాండిత్యము కావలయును. సంప్రదాయశుద్ధి కలిగినబుద్ధి కావలయును. దీని నాస్వాదించుటకు తొందరపాటు పనికిరాదు.

ఈ కవిని నేను బహుధా ప్రశంసించుచున్నాను. ఈ కావ్యమును పాఠకులు జాగ్రత్తగా పఠింపవలసినదని యభ్యర్థించుచున్నాననవలయును.

విశ్వనాథ సత్యనారాయణ.

ధర్మనిర్ణయం

తన్నుచూచి ప్రాద్దుటినుంచీ హాస్టలులో ప్రతివారూ వింతగా చూస్తూఉండటం దూరదూరంగా గుసగుసలు పోవడం. సన్నిహితమిత్రులుకూడా ఎబ్బెట్టుగా ప్రవర్తించడం. అంతా అయోమయంగాఉన్నది నారాయణరావుకి. మనస్సుకి ఏదో కొంత ఆందోళనకరంగానూఉంది. అయినా మామూలుగా భోజనం ముగించుకుని, పుస్తకాలు సర్దుకుని కాలేజీకివచ్చాడు. అక్కడ చాలమంది విద్యార్థులు-ముఖ్యంగా తన క్లాసువాళ్ళు, గుంపులు గుంపులుగా ఉండటం, తన్నుచూడగానే పెద్ద అల్లరి చేయడం-ఏదో సంభ్రమం కలిగించింది. తోటి విద్యార్థులు ఇట్లా విచిత్ర ధోరణిలో ప్రవర్తించడానికి కారణం అతని కింకా తెలియలేదు. ఈ అల్లరిచూచి అప్రతిభుడుగా నిల్చుండి పోయాడు. విద్యార్థుల పొలికేకలు హెచ్చిపోయాయి ఇంతట్లో కాలేజీలో తెలుగు అధ్యాపకుడు నరసింహంగారు రావడం జరిగింది. ఆయన నిమిషాలమీద విషయం అంతా గ్రహించి, నారాయణరావును సమీపించి, భుజంమీద చెయ్యివేసి, తన వెంట తనగదిలోకి తీసుకువెళ్ళాడు. ఆయన వివరించి చెప్పేదాకా నారాయణరావుకి అసలు విషయం తెలియనేలేదు - ఆదినం

కాలేజీ గోడలమీద చాలాచోట్ల “నారాయణరావు అంటే ఫతీమాబేగం మొగుడు” అని వ్రాసిఉన్నదని.

విషయం తెలిసేటప్పటికి నారాయణరావుకి ఆరోజు ప్రొద్దుటినంచీ తోటివిద్యార్థుల విచిత్రప్రవర్తనకి కారణం తెలియడమేకాకుండా-ఒక అనిర్వచనీయమైన ఆందోళన ఏదో ఆవేశించింది. తాను ఆపరిస్థితుల్లో ఏమిచెయ్యాలో తెలియక దిగాలుపడ్డాడు. నారాయణరావు ఉత్తమవిద్యార్థి అనీ-గోడల మీద వ్రాయబడినదాంట్లో ఏకొంచెమూ నిజంఉండదనీ-ఎవరో తుంటులు చేస్తున్న అల్లరి అనీ గ్రహించిన నరసింహంగారు నారాయణరావును కొంత సముదాయించి, తేరుకునేట్లు చేశారు. తరువాత ఆయనే నారాయణరావును వెంటబెట్టుకుని ప్రిన్సిపాలుగారి దగ్గరకు వెళ్ళి ఆయనతో సంగ్రహంగా విషయాలు చెప్పారు. ప్రిన్సిపాలుగారుకూడా అంతకుమునుపే కాలేజీకివస్తూ త్రోవలోనూ-కాలేజీ ఆవరణలోనూ-అనేకచోట్ల చూశారు ‘నారాయణరావంటే ఫతీమాబేగం మొగుడు’ని వ్రాశి వుండటం, ఫతీమాబేగం ఆకాలేజీలోనే నాలుగోసంవత్సరం చదువుచున్న విద్యార్థిని, అందమైనపిల్ల. తెలివికలదికూడాను. సబ్ కలెక్టరుగారి కూతురు. నారాయణరావున్నా అదేతరగతి. వాళ్ళ ఇద్దరిపేర్లూ గోడలమీద బోడించి వ్రాసి ఉండటం చూచి ప్రిన్సిపాలుగారు చిరాకుపడ్డారు. ఆసంగతి విచారించాలని అనుకుంటున్నారు. ఇంతట్లోనే నారాయణరావును నరసింహంగారు వెంటబెట్టుకుని రావడం జరిగింది. నరసింహం

గారి మాటలు వింటూనే ప్రిన్సిపాలుగారు సబుకలెక్టరుగారి ఇంటికి టెలిఫోనుచేసి ఫతీమా బేగంను పిలిపించారు. ఆమె అప్పుడే కారులో కాలేజీకి బయలుదేరుతూ, వెనక్కువచ్చి టెలిఫోనులో మాట్లాడింది. ఆమెను ఆ దినం కాలేజీకిరావద్దనీ, ఆ సాయంత్రం, తానువచ్చి సబుకలెక్టరుగారితో స్వయంగా మాట్లాడుతాననీ ప్రిన్సిపాలుగారు చెప్పారు.

ఆ తర్వాత ప్రిన్సిపాలుగారు నారాయణరావువంక చూస్తూ “అబ్బాయీ! నీవు శ్రద్ధగల ఉత్తమ విద్యార్థివని నాకు తెలుసు; నీవు ఇదివరకు కళాశాలకు కీర్తివచ్చేట్లుగా అనేక పోటీలలో గెలిచావు. ఈ సంవత్సరం యూనివర్సిటీ పరీక్షలలో మన కళాశాలకు ప్రథమస్థానం వచ్చేట్లుగా ఉత్తీర్ణుడవు కాగలవని అధ్యాపకవర్గంవారంతా ఆశిస్తున్నారు. మరి నీవు ఏమి తెలివితక్కువ పనిచేస్తే-తుంటరులు రెచ్చిపోయి గోడలు పాడు చేశారో తెలియకుండా వున్నది” అని అన్నారు. నారాయణరావు కొంత భీతిగా సమాధానం చెప్పాడు. “నాకేమి తెలియదండి. నాకు తెలిసినంతలో నేనేమి పొరపాటు చెయ్యలేదనుకుంటున్నాను. ఒక చిన్న సంఘటనమాత్రం నాకు జ్ఞాపకం వస్తున్నది. మన కాలేజీలో ఆడపిల్లలు. అందులో ముఖ్యంగా ఫతీమా బేగం, మగపిల్లలతో మాట్లాడరు; అధ్యాపకులు క్లాసుకివచ్చిన తర్వాత క్లాసుకివచ్చి వారికంటే ముందుగా వెళ్ళిపోవడం అలవాటు. మూడురోజుల క్రితం, ఇంగ్లీషు డ్రామా నోట్సు ఒకసారి ఇవ్వమని -సారివిశ్వనాథం మాస్టారు నా దగ్గరనుంచి తీసుకొని

క్లాసురూములోనే ఘటిమాజేగానికి ఇచ్చారు. అంతకు ముందు వారం ఆమె కాలేజీకి రాకపోవడంవల్ల నోట్సు ఇప్పించమని మాస్టర్ని అడిగిఉంటుందని అనుకున్నాను. నన్న సాయంత్రం ఘటిమాజేగంక్లాసుకువస్తూ నన్ను పిలిచి-‘మీ నోట్సు ఇదిగోనని’ ఇచ్చింది. అపురూపంగా జరిగిన ఈసంఘటనకే-క్లాసులో అప్పుడే ఈలలుకొట్టారు. ఆ సంఘటనను దృష్టిలో వుంచుకొని ఎవరో తుంటరులు గోడలు పాడుచేశారనుకుంటాను” అని అన్నాడు. ప్రిన్సిపాలుగారు ఒకసారి నరసింహంగారివంకా, మరొకసారి నారాయణరావువంకా చూశారు. నారాయణరావుతో “ఇక నువ్వు వెళ్ళు. ఈరోజునువ్వుకూడా క్లాసునకు రాకుండావుంటే బాగుంటుంది. బహుశా పిలిపిస్తానేమో సాయంత్రంవరకూ హాస్టలులోనే వుండు” అన్నారు. నారాయణరావు ప్రిన్సిపాలు గారికి నమస్కరించి వెళ్ళిపోయాడు. నరసింహంగారున్నా ప్రిన్సిపాలుగారివద్ద శలవు తీసుకున్నారు.

ప్రిన్సిపాలుగారు, అధ్యాపకుల్ని ఒక్కొక్కరీని పిలిచి సంప్రతించారు. ముఖ్యంగా ఇంగ్లీషు అధ్యాపకులు విశ్వనాథం గారిని అడిగారు. అందరూ ఒకటే అభిప్రాయం వెల్లడించారు. నారాయణరావు ప్రవర్తనలోగాని, ఘటిమాజేగం ప్రవర్తనలో గాని శంకించవలసినదేమిన్నీ లేదనీ, గోడలమీద వ్రాతలలో కించిత్తూ సత్యములేదనీ. తరువాత ప్రిన్సిపాలుగారు బంట్రాతుల చేత సున్నం తెప్పించి, మళ్లా గోడల్ని శుభ్రం చేయించారు.

ధ ర్మ ని ర్ణ యం

నిష్కారణంగా తనదోషం ఏమిన్నీ లేకుండా ఇట్లా అవమానమూ, సిగ్గు భరించవలసి వచ్చినందుకు నారాయణ రావు చాలా బాధపడ్డాడు. హాస్టలుకు వెళ్ళి రూములో కూర్చుంటే ఏమీ తోచలేదు. ఏపుస్తకం తెరచినా దృష్టి నిలువలేదు. అట్లాగే బాధ అనుభవిస్తూ తలుపు వేసుకుని గదిలో ఉండిపోయాడు. సాయంత్రం అయిదింటికి మిత్రుడొకడు వచ్చిచెప్పాడు. ప్రిన్సిపాలుగారు గోడలను శుభ్రం చేయించారనీ సాయంత్రం ఆఖరు గంటలో అందరు విద్యార్థుల్ని సమావేశపరచి చాలా బాగా మందలించారనీ మళ్ళీ ఇటువంటి అసభ్యతపు వ్రాతలుగాని క్రమశిక్షణకు భంగకరమైన ప్రవర్తనలుగాని జరిగితే, తీవ్రమైన చర్య తీసుకుంటాననీ-అన్నారుట. ఇంతలో కాలేజీ బంట్రోతువచ్చి నారాయణరావును ప్రిన్సిపాలుగారు రమ్మంటున్నారని చెప్పాడు.

ఫతీమాబేగంకు ప్రిన్సిపాలుగారు స్వయంగా పోనుచేసి కాలేజీకి ఎందుకు రావద్దన్నారో తెలియలేదు. పరిపరి విధాలు ఆలోచించింది. మనస్సు భ్రమించింది, పరిభ్రమించింది. కాలేజీకి వెళ్ళితేగాని కారణం తెలియదు. కనీసం సాయంకాలం ఏ స్నేహితురాలి ఇంటికైనా వెళ్ళితే సంగతులు తెలుస్తాయి. ఇప్పుడు ఏమి చెయ్యాలోతోచలేదు. మధ్యాహ్నానికి తండ్రిగారు

ఆశీసునుంచిరాగా-ఆయనకు-ప్రిన్సిపాలుగారు పోనులో చెప్పిన మాటలు చెప్పింది. ఆయనకూ విషయం అవగాహన కాలేదు. అయినాసంగతి ఏమిటో విచారిద్దామని ప్రిన్సిపాలుగారికి పోను చేశారు. ప్రిన్సిపాలుగారు క్లాసురూములో ఉన్నారనీ - వారు పోనుదగ్గరకు వచ్చేటందుకు అరగంట పట్టవచ్చుననీ సమాధానం వచ్చింది. 'ఐనా ఏముంటుంది, సాయంత్రం ప్రిన్సిపాలుగారువచ్చి మాట్లాడుతామన్నారగదా', అని తలచుకుని ఈ విషయం మరచిపోయి కార్యంతరంలో పడిపోయారు.

సాయంత్రం బయటకు బయలుదేరుదామని ఫతీమా తయారవుతుండగా బిల బిలా, ఆమె తోటివిద్యార్థినులు పదిమందీవచ్చారు. గోడలమీద వ్రాతలు ఉన్నట్లుగానే ఫతీమా కాలేజీకి రాకపోవడం - నారాయణరావు హాస్టలులో ఉంటూ కూడా, క్లాసుకి రాకుండా ఉండటం - పాపం వాళ్ళకు ఏమీ అర్థంకాలేదు. ఇక్కడకు వాళ్లు వచ్చేటప్పటికీ ఫతీమా మామూలుకంటే కొంచెం ఉత్సాహం తక్కువగా ఉన్నట్లు కనిపించినా, నిరుత్సాహంగామాత్రం ఉండకపోవడం వాళ్ళకు సమస్యమరిత జటిలంగా కన్పడింది. కాలేజీలో జరిగిన సంఘటనలు-ఉన్నవి ఉన్నట్లుగా విద్యార్థినులు తాము విన్నవి విన్నట్లుగా-ఊహించినవి ఊహించినట్లుగా తమకు తోచినవి తోచినట్లుగా - మెల్లిమెల్లిగా-కొంచెం దృఢంగా ఫతీమాకు విశదం చేశారు. ఆమెను సిగ్గు, భయం, క్రోధం, జుగుప్స-అన్నీ ఒక్కపారి ఆవేశించగా-భోరున ఏడ్చింది, ఇంతలో, లోపల్నుంచి

ఆమె తల్లిగారువచ్చి విషయాలు తెలుసుకొని, కుమార్తెను సముదాయించింది. మానవుల తప్పుగాని, లోపంగాని, లేకుండానే ఒకప్పుడు అట్లా అప్రతిష్టపాలు కావలసి వస్తుందని సముదాయించింది. ఇట్లా బౌద్ధచారికాలూ, సముదాయంపులూ జరుగుతుండగానే - ముందుగదిలో తండ్రిగారు ప్రిన్సిపాలు గారితో మాట్లాడు తున్నారనీ తన్ను పిలుస్తున్నారనీ-వర్తమానం రాగా-జంకుతూ, జంకుతూ-ఫతీమాబేగం తండ్రిగారి ఆఫీసు గదిలోకి వెళ్ళింది.

తండ్రిగారికి ఎదురుగా కూర్చున్న ప్రిన్సిపాలుగారికి నమస్కరించి, తండ్రిగారిప్రక్క కుర్చీలో కూర్చున్నది. ప్రిన్సిపాలుగారు ఆమె వంకసానునయంగా చూస్తూ అమ్మాయి! నేను ఆంతా విచారించాను. నీలోపంగాని, నారాయణరావు లోపంగాని ఏమీలేదు. నిష్కారణంగా అపనిందలపాలు, అపత్తులపాలు కావడం-ముందుముందు ఉన్న తక్షణాలు సాధించ వలసినవాళ్ళజీవితాలలోనే జరుగుతుంది నీవు బెంగవెట్టుకోకు అమ్మాయి!” అని అన్నారు. ఏమి బదులు చెప్పాలో తెలియక ఆమె కృతజ్ఞతాద్యోతకంగా ప్రిన్సిపాలుగారి వంక చూచింది. ఆమె తండ్రిగారు ప్రిన్సిపాలుగారితో “మీరు పూనుకుని ఈ సంఘటనను ఇంతనేర్పుతో తేల్చిపేసినందుకు కృతజ్ఞుణ్ణి. పాపం-ఆనారాయణరావుకి కూడా నా కృతజ్ఞత చెప్పండి; అభివృద్ధి లోకి రావలసిన కుష్టువాడంటున్నారు మీరు. చాలా మానసిక బాధకు గురి అయ్యాడు” అని అన్నారు. ప్రిన్సిపాలుగారు

“ఇందులో నేను చేసిన ఘనమైన పని ఏమున్నదండీ; ఇట్టి సంఘటన మాకాలేజీలో జరగటమే నాకు తలవంపులుగా ఉన్నది, నారాయణరావుకూడా తనవల్ల మీ అమ్మాయికి బాధ కలిగినందుకు మన్నించమని నా ద్వారా చెప్పుకున్నాడు” అని అన్నారు. మళ్ళీ - “నారాయణరావు - నాతో వచ్చాడు. బయట కారులో ఉన్నాడు” అన్నారు. “అయ్యో! బయట ఎందుకుకూర్చోమన్నారు లోపలకు తీసుకురాకపోయారా?” అంటూ ఫతీమా తండ్రిగారు బంట్రోతును పిల్చి బయట కారులో ఉన్న నారాయణరావును లోపలకు పిలుచుకు రమ్మన్నారు.

నారాయణరావు లోపలకురాగానే ప్రిన్సిపాలుగారు అతన్ని సబుకలెక్టరుగారికి పరిచయంచేశారు. ఆ దినం కాలేజీలో జరిగిన దుష్టసంఘటన ఎవ్వరికీ జ్ఞాపకంలేనట్లే - అసలు జరుగలేనట్లే - సంభాషణలూ, పరస్పరగౌరవాభివ్యక్తత, జరిగినై. మొట్టమొదటసారిగ ఫతీమాబేగం నారాయణరావుతో కొంత చనవుగా మాట్లాడటం, సంఘంలో ఆపరిస్థితుల్లో అవసరమైనంత మర్యాదగా, సన్నిహితంగా ప్రవర్తించడం. అతనిని ప్రత్యేక దృష్టితో చూడటంజరిగినవి. అప్పుడప్పుడు వస్తూఉండమని నారాయణరావును సబుకలెక్టరుగారు ఆహ్వానించారు. జరిగిన సంఘటనవల్ల ఏర్పడ్డ అశాంతిని, ఆందోళనను, వ్యధను వదలిపెట్టి హాయిగా, పరస్పర మర్యాదలతో-అతి ప్రశాంతిగా ఒకళ్ళదగ్గర ఒకళ్ళు శలవులు తీసుకున్నారు.

3

అప్పుడు సాయంకాలం ఆరుగంటలు అయివుంటుంది. ఇంకా గదిలోకి నాలుగు మూలలకూ చీకటి వూర్తిగా వ్యాపించలేదు. మనుష్యసంచలనం - దూరదూరాల ఉండనే ఉన్నది. ఆగదిలో ఒకమూల చిన్న మేజాబల్ల, దానిప్రక్కనే పుస్తకాల అరలూ, వాటినిండా పుస్తకాలూను, మేజాబల్లమీద రెండుమూడు పుస్తకాల దొంతరలూ, అద్దం దువ్వెనా, తల నూనెసీసా, చొక్కా కప్పు గుండ్లీలు, పళ్ళుతోముకునే బ్రష్సూ, వేస్తు ట్యూబూ-అక్కడక్కడ ఉన్నాయి. ఒక ప్రక్క కాంపు కాటు, దానిమీద రెండు పుస్తకాలు, మేజాకు ఎదురుగా ఒక కుర్చీ-వీటన్నిటికీ అధికారిలాగా మేజాబల్లమీద ఒక అలారం ట్రైంపీసు, మేజాబల్లమీద సరిగా నెత్తిమీద అప్పుడే వెలిగిన ఎలక్ట్రిక్ లైటు. ఆదీపం సాన్నిధ్యానికి మాగుతున్న చిన్న చిన్న పురుగులదండు; వాటిని మ్రింగటానికి ప్రయత్నిస్తూన్న బల్లులజంట. ఇది రాజమహేంద్రవరము కళాశాల హాల్లలో ఒక గదిలో ఆనాటి సాయంకాలం ఉన్న పరిస్థితి.

బయట ప్రళయవర్షము కురుస్తున్నది. ఇంటి పైకప్పును దబదబా బాదుతున్నది. ప్రక్కనున్న చెట్ల ఆకుల్ని దులిపి వేస్తున్నది. కుండపోతగా వరండాలో నీళ్ళముంచి పోస్తున్నది. అప్పుడప్పుడు తగ్గిపోతున్న ధోరణిలోకన్పిస్తూ దూరదూరాలకు తిమిరావృతమైన ఆకాశంలోకి విజృంభిస్తూ తిరిగితిరిగి ఇంటి మీదకు బలంగా - బలవ తరంగా పరుగులె తివసూ

వికటాట్టహాసంతో ముందుకంటే అధికంగా కుంభద్రోణంగా మత్త విరావత గజేంద్రనాసాధారగా ఇంటికప్పును చలింప చేస్తున్నది. మూసిన కిటికీ తలుపుల్ని గదమాయిస్తూ బలవంతగా పగులకొట్టివేసేటట్లుగా రాక్షసవిహారం చేస్తున్నట్లుగా మహా భయంకర ఉన్నత దేవతాస్వైర విహారంలాగా ఉన్నది. ఇంకా విజృంభించి గది అంతాకూడా తడిసి ముంచెత్తగలనని హుంకరిస్తున్నది. బయట జరుగుతున్న ప్రళయతాండవానికి ఛాయా ప్రతినీధిగా లోపల ఒక ఆశాంతి ప్రవేశించింది. గడియారం ఆగిపోయినట్లుగా తోచింది. విద్యుద్దీపం మసకలు క్రమ్ముకున్నది అంధకారపు నీడలు విస్తృతంగా గదిలో ప్రవేశించి అధికారాన్ని హస్తగతంచేసుకుని రాజ్యవిస్తరణానికి ప్రారంభించినై. గోడమీద బల్లుల జంట భయభ్రాంతిపొంది నిర్వికారంగా నిలచిపోయినట్లుగా ఉన్నాయి.

కాని ఆ ప్రళయ వర్షానృత్యం-ఆనంతంగా నిలత్తొక్కుకో లేకపోయింది. నిమిష నిమిషానికి - సన్నగిల్లుతున్న సూచనలు తోస్తున్నా-ఇప్పట్లో ఆగిపోయేవిధంగా మాత్రం కనిపించడం లేదు. వర్షం ప్రశాంతంగా - ప్రక్కనున్న చెట్లమీద - దూర దూరాలలో పంటభూములమీద ఎదురుగా మైదానంలో తాను నూతనంగా నిర్మించిన సద్యస్సరస్సుమీద - ఇంటి కప్పు మీద - పడి - లయస్ఫూర్తిగా - భరతనాట్యం చేస్తూనేవున్నది. సంగీత విద్యానిధులకు తెలిసిన ముప్పుయిఅయిదు తాళాలనీ- సమ్మిళితం చేసినట్లుగా మోత మోగిస్తూనేవున్నది. తాళ

మాలికలుగా - తాళాం తర్లినములైన సొల్లులుగా - వెల్లువలు, వెల్లువలుగా-గజ్జెలు తాండవిస్తూనే వున్నది. కర్ణాటక సంగీత మూర్తిత్రయంలో తాళగత మాధుర్యాన్ని మధించిన శ్రీ శ్యామశాస్త్రిగారి కృతిప్రస్తారంలాగా - చిత్తభావేదికపైన మహాతాండవం చేస్తున్న మహానటుడైన నటరాజుకి సహచారిణి యైన శ్రీశివకామసుందరీఅమ్మవారి అందెలరవళిలాగా-మధురాతి-మధురమైన పోకడలు పోతూనేవున్నది గడియారం మళ్ళీ నిద్ర మేలుకున్నట్లుగా వున్నది. విద్యుద్దీపం తిరిగి కాంతిని పోసుకుని. పుంజుకున్నట్లుగా వుంది. గోడమీద బల్లుల జంట నూత్న చైతన్యాన్ని ఆహరించుకున్నట్లుగా అయింది.

ఈ అకాల వర్షపాతజనిత విభ్రాంతి మాత్రం ఇంకా ప్రకృతినీ, చైతన్యమూర్తులయిన జీవరాశినీ, వదలిపెట్టినట్లుగా లేదు. ఈ అసామాన్యమైన విభ్రాంతితోనే క్యాంపు కాటుమీద నారాయణరావు కూర్చుని ఉన్నాడు. అదే పరిస్థితిలో మేజాకు. ఎదురుగా ఉన్న కుర్చీలో ఫతీమాబేగమ్మా కూర్చుని ఉన్నది. గోడలమీద వ్రాతల సంఘటన తర్వాత వాళ్ళు ఎప్పుడూ పరస్పరం చూచుకోలేదు. రోజులు మామూలుగా దొర్లిపోయి. నాయి. నాలుగు నెలలలో విశ్వవిద్యాలయ పరీక్షలు వచ్చినై. కళాశాల అదివరకే వేసవిశలవులకు మూయబడి ఉండుటవల్ల. జూనియర్ విద్యార్థులంతా ఇళ్ళకు వెళ్ళిపోయారు. కాలేజీ హాస్టలు పూర్తిగా ఖాళీగావున్నది. ఒక్క నారాయణరావు. గదితప్ప. ఆరోజు ఆఖరు పరీక్ష. పరీక్ష ముగియకమునుపే

మేఘాలు క్రమ్ముకుని, తుంపురులుగా సన్నచినుకుగా సాగినవాన అకాలప్రళయంగా విజృంభించి పరీక్ష ముగినే సమయానికి మహా భయంకరంగా వున్నది. ఆ రోజు సాయంత్రం జరిగిన పరీక్షకు ఆరుగురే విద్యార్థులు. అందులో హాస్టలువాడు నారాయణ రావు ఒక్కడే. పరీక్ష ముగియగానే, అధికారి పని ముగించుకుని కారులో చక్కాపోయాడు. నౌకర్లు తలుపులు బిగించి వాళ్ళ దారిని వాళ్ళు వెళ్లిపోయారు. విద్యార్థులు ఎట్లాగో దారిన పడ్డారు. ఉన్న ఒక్క స్త్రీవిద్యార్థిని ఫతీమాబేగము గేటుదాకా విసురుగా వచ్చి ఏదైనా బండి దొరుకుతుందేమోనని షరకా యించి చూచింది. అటూ ఇటూ ఫర్లాంగుదూరంలో బళ్ళు లేవు. ఆ ముసురుకొన్న మసకచీకట్లలో అంతకన్న దూరము కన్పించనూలేదు. నిమిషనిమిషానికి వర్షం ఎక్కువైపోతున్నది దానికి తోడు ఝంఝామారుతము. చీకటికూపాలుగావున్న కళాశాల వరండాలోకి తిరిగి వెళ్ళడానికి భయంవేసింది. వర్షం తీవ్రతర స్వరూపం తాలుస్తున్నది. ఇక గత్యంతరంలేక ప్రక్కనేఉన్న కాలేజీ హాస్టలు వరండాలోకి కాలుపెట్టింది. వరండాలో చాలనేపు నుంచున్నది. అక్కడకూడా వర్షమువల్ల ప్రమాదం తగ్గలేదు. ఎటుచూచినా హాస్టలు గదులన్నీ తాళాలుపెట్టి ఉన్నాయి, చివరగదిలోమాత్రం దీపం వెలుగుతున్న సూచనలు కన్పించగా ఆమె కొంత ధైర్యంచేసి, అగడికి దగ్గరగా అప్రయత్నంగా నడచింది. కాని లోపలకు పోయే-అథమం తొంగిచూచే సాహసంకూడా ఆమెవద్ద లేక

పోవడంవల్ల-ఆగదిముందు వరండాలో అట్లాగే పదినిమిషాలు. నిల్చుని ఉండిపోయింది. వర్షంలో మెరిసిన మెరుపులలో ఆమె భయాతిరేకం పొందుతూ ఏమి చెయ్యాలో తెలియకచేసిన అలజడి గదిలోపలకు విప్పించి లోపల కూర్చునిఉన్న నారాయణరావుచేత తలుపు తెరిపించి బయటకు తొంగి చూచేటట్లుగా చేసింది. అతడు బయటకు తొంగిచూచేసరికి అస్పష్టంగా మసకచీకట్లలో కన్పించిన మానవాకృతిని లోపలకు రమ్మని ఆహ్వానించాడు. ఆపరిస్థితిలో ఇహ అసలు ఆహ్వానంలేక పోయినా లోపలకు వెళ్ళడానికి ఆమె సంసిద్ధంగా ఉండనే ఉన్నది. ఆమెకు ఏకొంచెమైనా జంకువుంటే అది ఆ ఆహ్వానం. వల్ల హరించిపోయింది. కొంత ధైర్యం చేకూర్చుకుని, లోపలకు పోయి, లోపల నారాయణరావునుచూచి ఆమె ఆశ్చర్యపడింది. నారాయణరావు హాస్టలులో ఉంటున్నాడని ఆమెకు తెలుసు. గాని ఈ గదిలోనే ఉంటున్నాడనిగాని తానతని గదిలోకి వెళ్తున్నాననిగాని ఆమెకు తెలియదు. నారాయణరావుకికూడా ఆవరండాలో అసహాయస్థితిలో నిల్చుని ఉన్నది ఫతీమా. బేగమని తెలియదు. ఆమె ఇంతకుముందు తన్ను అపనిందపాలు చేయుటకు కారణమైన ఆమె. ఆ విచిత్ర పరిస్థితిలో సగం తడిసి సంపూర్ణమైన భీతితో సహజలజ్జా వినమ్రంగా ఆ సాయంవేళ నిర్తానుష్యంగాఉన్న కాలేజీ హాస్టలులో చిట్టచివరగాఉన్న తన గదిలోకి రావడం అతనికి ఆశ్చర్యంగానే ఉన్నది.

ప్రళయ తాండవం ఉపసంహరించుకుంటున్న వగ్నాదేవి తన సహజమైన ముగ్ధమనోహరాకారంతో దర్శనం ఇచ్చినట్టుగా ఆమె నారాయణరావు గదిలోకి ప్రవేశించింది. తడిసిపోయిన చీరనుండి నీళ్ళు కారుతూండగా తడిసిన చీరనుండి అతిలోక సౌందర్యంలోకంలోకి తొంగిచూస్తుండగా సమతల ప్రదేశంలో ప్రవహించే సెలయేటి కన్నెలా ఆమె గదిలోకి ప్రవేశించింది. కొండలమీదనుండి దూకుళ్ళుపోయి మైదానంలో ప్రవేశించి సాగరోస్తుఖంగా ప్రవాహాన్ని మళ్ళించుకుంటున్న నదీమతల్లిగా వచ్చింది. ఇంతసేపూ బహిఃప్రదేశంలో దివ్యనాట్యంచేసిన గంధర్వాప్సరఃకాంత సేలకు అవతరించినట్లుగా వచ్చింది. ఆ మహావర్షంలో తడిసిపోయిన పుష్పవనీకాంత - నిర్వర్ణా ప్రదేశానికి తలదాచు కోవడానికి వచ్చినట్లుగా వచ్చింది. భీతి, లజ్జ, ధైర్యం ముగ్ధమనం-అన్నీ సంతరించుకుని అలసానివారి వరూధినీకాంత, ప్రవరాఖ్యుణ్ణి దరిసినట్లుగా వచ్చింది. మనోహరమైన ఇంద్ర చాపం భూమికి అవరోహణచేసినట్లుగా వచ్చింది. ఆ రావడమే నారాయణరావును సంభ్రమాశ్చర్యచకితుణ్ణి చేసింది. నారాయణరావు తేరుకుని, ఆమెను కుర్చీలో కూర్చోమని, ఉతికిన తువ్వాళ్ళు రెండు ఇచ్చి తలతుడుచుకోమన్నాడు. ఆమె సిగ్గుపడుతూనే తుడుచుకుని కుర్చీలో అట్లాగే కూర్చుండి పోయింది. కొంతసేపు అట్లాగే జరిగిపోయింది. ఇద్దరూ మాట్లాడలేదు. అసలు ఏమి మాట్లాడాలోవాళ్ళ ఇద్దరికీ తెలియలేదు. ఇట్లా మానవాతీతమైన సన్నివేశంలో కలుసుకుని, అప్రతి

భులుగా అట్లాగే ఉండిపోయారు - కొంతసేపటికి నారాయణ రావు తేరుకొని, అప్పుడే రాత్రి ఎనిమిదిగంటలు కావడం గమనించి-అప్పుడు చేయవలసిన దేమిటని ఆలోచించాడు. విద్యార్థులు ఎవ్వరూ లేనందున హాస్టలులో భోజనం ఏర్పాట్లు నిలిపివేశారు. తాను భోజనానికి ఊళ్లోకి ఎట్లాగూ వెళ్ళి రావలసిందే. ఫతీమాను ఇంటిదగ్గర దింపిరావలసి ఉంటుందని గ్రహించాడు. దాదాపు ఒకటిన్నరమైలు దూరానగాని బండి దొరకకపోవచ్చు, తాను వెళ్ళి బండి తీసుకువస్తే మరోగంట ఆలస్యం కావచ్చు, ఏమిన్నీతోచక, ఫతీమాతో అన్నాడు. “మీరు ఇక్కడ ఉండండి. నేను వెళ్ళిబండి తీసుకువస్తాను.” దానికి ఆమె ఇట్లా అన్నది. “మీరు వెళ్ళితే నేను ఒక్కరైతే ఇక్కడ ఉండలేనేమో! అదిగాక ఉండటం భావ్యంకూడా కాదేమో! ఐనా మీరు బండి తీసుకురావడానికి కనీసం గంట సేపైనా పట్టవచ్చు, అందుచేత మీరు నా వెంట వచ్చి దొరికిన చోట బండి ఎక్కించరాదా?” ఆమె సలహా బాగానే ఉన్నదనుకుని, నారాయణరావు తన దగ్గర ఉన్న ఒక్క గొడుగును తీసుకొని, గదికి తాళంవేసి, ఆమెతో సహా బయలుదేరాడు.

బయట ఇంకా మేఘావృతంగానే ఉన్నది. అడపాదడపావెద్ద వెద్ద జల్లులు వస్తూనే ఉన్నాయి. గాలి విసుర్లు కొట్టుతూనే ఉన్నాయి. వేరే గత్యంతరం లేక ఇద్దరూ ఒకే గొడుగులో తలలుదూర్చి బయలుదేరవలసి వచ్చింది. అంత

సన్నిహితంగా స్త్రీకి, అందులోనూ మహాసౌందర్యరాశి ఐన స్త్రీకి అత్యంతసన్నిహితంగా రావడం నారాయణరావుకి అదే ప్రథమానుభవం. వర్షపుజల్లు విజృంభించి గాలి విసురుదెబ్బ కొట్టి నప్పుడల్లా ఆ ఏక ఛత్రంలో పయనిస్తున్నజంట మరింత సన్నిహితంగా-మధ్యలోనిరవ కాశమైనంత సన్నిహితంగా రాక తప్పలేదు. పరపురుషునితో అందులోనూ మహామేధావిగా తనకు తెలిసి, తనకు తెలియకుండానే తన భావనాప్రపంచంలో సమున్నతస్థానం అధిష్టించిన నారాయణరావుతో ఇంత సన్నిహితంగా రావడం ఫతీమాకున్నూ ప్రథమానుభవమే. ఈ అకాలవర్షా విజృంభణంలో వాళ్ళిద్దరూ ఒకరినొకరు ఆశ్రయించినట్లుగా, పెనవేసికున్నట్లుగా నడుస్తూ షుమారొక మైలు దూరం ప్రయాణంచేసి ఉంటారు. ఈకొంచెంసేపట్లోనూ, ఉభయులూ ఏవో అతిలోకమాధుర్య మహానుభవాన్ని చవిచూచినట్లుగాను అనేక జన్మాంతరాలుగా అతి సన్నిహిత సంబంధంకలిగి నేడు ఆ సర్వ పూర్వాను బంధమూ పునః దృఢీకరించుకున్నట్లుగానూ అనుకున్నారు. ఈ స్వల్పకాలిక సన్నిహిత త్వమే వాళ్ళకు ఆజన్మమైన పరిచయం ఉన్నట్లుగానూ, అంత రంగిక అనుబంధం ఆత్మీయతా ఉన్నట్లుగానూ అనిపింపచేసింది. ఇద్దరూ ఉత్తమ శీలవంతులు కావడంవల్ల ఆ అసామాన్య ఏకాంతసమైక్యతాస్థితిలోకూడా తమ మధురావేశాల్ని అదుపులో ఉంచుకున్నారేగాని, శరీరాలు బరుసుకుంటూ, తలలు తగిలించుకుంటూ, గుసగుసలు కుక్కుంటూ చేసిన ఆప్రయాణంలో

వాళ్ళకు గాఢపరిష్కారంగానుభవం, పరస్పర హృదయావిష్కరణ కలిగించడంలో అతిశయోక్తిలేదు. తమ తండ్రి గారు ఊళ్ళో లేకపోవడంవల్ల కారు లేకపోయిందనీ-తాను పరీక్ష ముగిసిన తర్వాత బండిలో వెళ్ళవచ్చుననుకున్నాననీ, వర్షం విజృంభించిన తర్వాత తనకోసం బంట్లోతువచ్చి తాను కన్నడకపోవటంచేత వెళ్ళిపోయి ఉండవచ్చుననీ ఆమె చెప్పింది. ఆమె మాటలు వింటూ ఆ వినూతనభుజాస్ఫలనా పులకిత మాధుర్యాన్ని అనుభవిస్తూఉన్న నారాయణరావు రాజమహేంద్రవరం నడి బజారులో వరదరావు కాఫీహోటలు, నాళంవారి సత్రం వచ్చేసినాయని గుర్తించనేలేదు. ఇంతలో మునిసిపలు రోడ్డు మీద నిత్యమైన ఏగుంటలో కాలువేసిందో-ఫతీమా పట్టుతప్పి పడిపోయింది. నారాయణరావు స్త్రోతీవచ్చినవాడై ఆమెను రెండుచేతులతోనూ ఎత్తి పొదివిపట్టుకున్నాడు. ఆమె మెడ క్రింద ఒకచెయ్యి, కాళ్ళక్రింద రెండోచెయ్యివేసి పొత్తిళ్ళలో పసికందును పెట్టుకున్నట్టుగా ఆమెను పట్టుకొని గొడుగును మెడకు తగిలించుకున్నాడు. ఆమె అతని చేతుల్లో సొమ్మసిలి పోయింది. ఆమె అంత తేలికగా ఉన్న దేమిటని అతడు ఆశ్చర్య పోయాడు. ఏడుపువ్వుల ఎత్తు రాజకుమార్తెకథ జ్ఞాపకంవచ్చి నవ్వువచ్చింది. ఆమెను అక్కునచేర్చుకోగా అంతవర్షంలోనూ చలిలోనూ అతనికి ఏదో కవోష్ణగాఢత్వం అనుభవంలోకి వచ్చింది. ఆమె నిస్సహాయంగా అతని బాహువులలో ఇరుక్కుని, అతని కంఠాన్ని బాహువులతో బంధించి సొమ్మసిలి

ఉండటం అతనికి పరమానందపారవశ్యంగా ఉన్నది. ఇంకా వర్షం కురుస్తూనే ఉండటంవల్లనూ, చీకటిగా ఉండటంవల్లనూ జనసంచారంలేదు. ఆమెను పొదివిపట్టుకుని అతడు అట్లా పది అడుగులు వేశాడోలేదో అక్కడ గుర్రబృండి నిలుపుఉన్నది. అతడు ఆమెను అందులో కూర్చోపెట్టి ప్రక్కదుకాణంలో ఉన్న బండివాణ్ణి పిలుచుకువచ్చాడు.

ఆమె బండిలో ఎక్కి కూర్చుని నారాయణరావుతో వెళ్ళివస్తానన్నది. ప్రకృతంలోకి వచ్చిన నారాయణరావు తాను కూడా ఆమెవెంటవచ్చి ఇంటిదగ్గర దింపివస్తానన్నాడు. అప్పు టికే చాలరాత్రి అయిపోయినదనీ ఇక అతనికి శ్రమ ఇవ్వడం న్యాయంకాదనీచెప్పి - అదీకాక ఇక భయపడవలసిన కారణం కూడా లేదనిచెప్పి తిరిగి రేపు కలుసుకుందాము లెమ్మనిచెప్పి ఆమె బండిలో కదలివెళ్ళిపోయింది.

నారాయణరావుకు ఆరాత్రి సరిగా నిద్దరపట్టలేదు. ఏవో మధురాలి మధురమైన ఊహలు, పట్టక పట్టక నిద్దరపట్టగా స్వర్గానుభవంలాంటి మధురస్వప్నాలు ఇంతలో స్వప్నభంగాలు మళ్ళి-పరీక్షలమీద ఆలోచనలు; ప్రాక్టికల్సు ఇంకా వారం రోజులుండటంవల్ల తానక్కడనే ఉండాలనుకున్నాడు. ఈ వారము రోజులలోనూ తానేదో మాత్రు ప్రపంచానికి పోతున్నట్లుగా ఉన్నది. ఇంతలో తన కుటుంబముపైన ఆలోచనలు. తన తండ్రిగారు బహు పుణ్యశీలుడైన ఉత్తముడు. ఆయనకు తన ఊహలు సమతములో? చివరకు తన ఈమధుర స్వప్న మేమి

కానున్నదో? తానేదో గంధర్వ-విద్యాధర-యక్షలోకములకు ప్రయాణము చేయుచున్న బాటసారివలె నున్నాడు. ఇన్ని ఊహలతో ఊహలకందని అపూర్వ భావోద్రేకముతో సుఖ స్వప్న బ్రాంతులతో - తద్భంగములతో ఆరాత్రి గడపిన నారాయణరావు మరునాటి సూర్యోదయ సమయంలో కన్నులు తెరచాడు.

4

నారాయణరావు లేచి కాలకృత్యములు తీర్చుకుని స్నానము ముగించుకుని. బయటకు పోవుటకు ఉద్యుక్తుడగు చుండగా - సతీమాజేగము వచ్చింది. గాఢజటిలతమో నిబిడ మైన నిశాంతకాలంలో చనుదెంచు శాంత ఉషః కాంతా లలామవలె ఆమె వచ్చింది. మహాంధకారమధ్యంలో చంద్రరేఖ వలె ఆమెవచ్చింది. గాఢతిమిరతరుపల్లవాలై ఆకాశాన్ని ఆవరించిన మేఘతమాలమాలికలు అదృశ్యంకాగా శరత్కాంతా తిలకమైన శారదేందురేఖవలె ఆమె వచ్చింది.

ఆమె ఒక స్లాస్కునిండా కాఫీని - పెద్ద పాట్లాముతో తినుబండారాలు - చిన్నబుట్టతో పళ్లూ తెచ్చి మేజాపై పెట్టి కుర్చీలో కూర్చుని నారాయణరావువైపుచూచి చిరునవ్వునవ్వి నది. నిన్నటి సాయంకాలము అదేగదిలో ప్రవేశించుట కామె కెంత సాహసము కావలసివచ్చినదో - నేడంత ఉత్సాహంతో

ఆమె లోపలకు వచ్చింది. నారాయణరావు “ఇవన్నీ ఏమిటి?” అన్నాడు. ఆమె చిరునవ్వు నవ్వి “హాస్టలులో మెస్సులేదు కదా! మీరు కాఫీకి ఊళ్లోకి వెళ్ళాలికదా! నేను మీకోసం ఊళ్లోనుంచి వస్తున్నప్పుడు మీరు మళ్ళీ ఊళ్లోకి కాఫీకోసం వెళ్ళడం దేనికని ఇవన్నీ తెచ్చాను” అన్నది. నారాయణరావు “ఒక్క కాఫీకాదే? బండెడు తినుబండారాలుకూడా తెచ్చారు. వీటిని నేనేం చెయ్యగలను?” అని అనగా - ఆమె “పాపం! తినుబండారాలు ఏం చెయ్యాలో తెలియని నంగనాచిలాగా మాట్లాడుతున్నారే” అని అంటూ నవ్వింది. ఆనవ్వు అతిప్రసన్నమైన మధురస్థితమైన నారాయణరావు హృదయంలో నూతన ఉద్దీపనకు హేతువై స్వర్గసోపానపంక్తిలో మరియొకమెట్టు ఎక్కినట్లుగా అనిపించింది. ఏదో సమాధానము చెప్పాలిగనుక నారాయణరావు “అబ్బో! ఇన్నిపళ్ళు! అల్పాహారాలు! నా వల్ల కాదు - మీరుకూడా తీసుకోవలసిందే” అని అన్నాడు. ఆమె మరల మందస్థితంగా “అవును - లేకపోతే నన్ను వదలి పెట్టి మీరొక్కరే ఆరగిద్దామనుకున్నారా ఏమిటి?” అని అంటూ లేచి పళ్ళూ. ఫలహారాలు రెండుభాగాలుచేసి అతని ముందొకటిపెట్టి రెండు గ్లాసులతో నీరుపెట్టి ఒకభాగం తన ముందుపెట్టుకుని ఉపక్రమించింది.

వాళ్ళు అల్పాహారాలు తిన్నారో వినూతన మాధుర్యాన్ని అనుభవిస్తూ కాలం గడిపారో నర్తనసంభాషణలు చేసుకుంటూ హృదయ గతమర్తభావాన్ని వ్యక్తం చేసుకున్నారో-

అపూర్వమైన ఆనంద విహారంలో ఉండిపోయారు. వాళ్ళకు వాళ్ళు తప్ప బహిః ప్రపంచం లేనట్లుగా ఉన్నారు. పరస్పరా కర్షణ, పరస్పరస్పర్శ, పరస్పరాస్ఫాసన, నుంచి క్రమంగా, హస్తనివీడనం, సన్నికర్షణం, సన్నిహిత ఆసీనత్వం, ఏకవచనత్వం, ఏకాంత నిగూఢత్వం, పరస్పర ఆత్మీయత్వంగా వృద్ధి పొంది, పరిధులు అతిక్రమించని సంపూర్ణ ఆత్మీయత, ఆవినాభావతల హద్దులమేరకువచ్చి ఆరురోజులు గడచినై. ప్రతి రోజూ స్రాతఃకాలంతోనే ఫతీమా తినుబండారాలతో నారాయణరావు గదికి వస్తుంది. సాయంకాలందాకా అక్కడనే ఉంటుంది. అవేమాటలు, అవేచర్యలు, అవేలాలనలు, అవే గుసగుసలు, అవే పరమరహస్యములు మర్తములు, స్నిగ్ధములు, అవే నూతనములు అవే అనూతన నూతనములు.

ప్రాకృత పురుషునిలాగా ఈనూతన మధురానుభూతిలో మునిగిపోయిన నారాయణరావుకి-ఏదో అభూతమైన హృదయ శక్తి - వెనక్కులాగుతున్నట్లుగా - ఆకాశహర్ష్యంమీదనుంచి పడిపోతూఉండగా-ఏదో అదృశ్యశక్తివలచేసి పట్టుకున్నట్లుగా- అనిపిస్తూవచ్చింది. ఈ అసాధారణ పరిస్థితిలో తనప్రవర్తన ధర్తోచితంగా ఉన్నదా - తన తలదండ్రులస్థితికి, మనస్వీతకు తగినట్లుగా ఉన్నదా - తనభారతీయ సంస్కృతికి అనుగుణ్యంగా ఉన్నదా - అని శంకాసంకులమైన వేదనాభారం నారాయణ రావు నివేదిస్తూనే ఉన్నది. ఆవేదన, ఆభారం - క్షణక్షణానికి వామనావతారంలాగా - విజృంభిస్తూన్నది.

ఆ మరునాడే స్ట్రాక్కికలు పరీక్షలు. ఇద్దరికీ స్మృతి వచ్చి నట్లయింది. స్నేహితురాండ్ర ఇండ్లకు పోవుచుంటినన్న నెప ముతో ఆమె వస్తున్నది. పరీక్షలు పూర్తియితే ఇక బయటకు రావడానికి వీలుండదు. ఆసాయంకాలం ఆమె నారాయణ రావుతో అన్నది. “అయితే రావు! రేపటితో పరీక్షలు ఆఖరు. మన విద్వరం గట్టెక్కగలం. ఏదో స్వయంగా అర్జించుకుని బ్రతుకగలం. మనవాళ్ళు మన నిర్ణయాలని అంగీకరింపక పోయినా మనం భయపడనక్కరలేదు. ఇంతకూ మనం ఎప్పుడూ వివాహం చేసుకుంటే బాగుంటుందో ఆలోచించు”- ఈ మాటలకు నారాయణరావు చకితుడై “ఫతీ! నేను ఇంకా అంతదూరం ఆలోచించలేదు ఆనలు ఇన్నాళ్ళుగా నేను క్లాసు రూములో ఉన్న అడపిల్లన్ని అడపిల్లలుగా గుర్తించనేలేదు. గోడలమీద వ్రాతలు చదివిన రోజున నాకు కొంతపురుష త్వము ప్రాప్తించినట్లుగా అయినది. ఆరాత్రి నీతో ఏకఛత్ర ప్రయాణం చేసినప్పుడు-నాలోమాధుర్యభావం—ఉద్దీప్తమైన నన్ను సంపూర్ణపురుషుణ్ణి చేసింది. ఈ ఆరుదినాలనుంచి నీతో సాహచర్యం నన్ను ఆపాదమస్తకమూ మేల్కొల్పింది. విచిత్రమైన అనుభవాల్ని ప్రసాదించింది. నిజంగా జీవితంలో పుస్తకాలనుండి తెలుసుకునే దానికంటే స్వానుభవం ద్వారా తెలుసుకునేదే ఎక్కువగా ఉన్నదని నాకు బోధపడింది. ఇట్లా స్వానుభవంవల్ల గ్రహించిన విజ్ఞానమే మనస్సులో నిలవత్రొక్కుకునేది. ఇప్పుడు నువ్వు వివాహం సంగతి ప్రస్తావించేదాకా

నామనస్సు ఆ విషయం గురించి ఆలోచించనేలేదు. ఇంతకూ పురుషుని కన్నా స్త్రీయే వివేకవంతురాలనీ, ఆలోచనా పరురాలని, ప్రకృతి స్వభావమైన విషయాలలో ఆమెదే పైచేయి అనీ - నాకు ఇప్పుడు ఆకళింపుకువస్తోంది. మన వివాహవిషయం ఆలోచించవలసినదే. దీనికి మీ తలిదండ్రులు అంగీకరిస్తారా? మాతలిదండ్రులు అంగీకరిస్తారా? లోకం ఏమంటుందీ? అనేక సంగతులు ఆలోచించవలసి ఉన్నాయి”, అని అన్నాడు. దానికి ఫతిమా “నిజమే. అంతా విచిత్రంగా ఉన్నది. మొట్టమొదటి సారి గోడలమీద వ్రాతలతో నాదృష్టి మీపై పుకీ మళ్ళింది. చూడగానే ఏదో చెప్పజాలని ఆకర్షణ కలిగింది. ఆ ఆకర్షణ నాకు తెలియకుండానే నా మనస్సులో చోటు చేసుకుని, వృద్ధి పొందింది. ఇప్పుడు నామనస్సు అంతా ఆ ఆకర్షణకు జనక కారణమైన మనోహరరూపమయమై పోయినా స్వాధీనంనుండి తప్పి పోయింది. ఆ రోజురాత్రి ఏకఛత్ర ప్రయాణమూ - నేను కాలుజారి నీళ్ళలోపడి పోవటం - మీరు నన్ను బాహు ద్వయంతో పొదివి పట్టుకోవడం - ఆ అనుభవాలు అనేక పూర్వ జన్మలపుణ్యాన్నిత ఫల స్వరూపమైన దివ్యానుభవాలై - వాటిని జ్ఞాపకం తెచ్చుకుంటేనే శరీరం యావత్తు పులకాంకురం అవుతోంది. మనస్సు పరవశించిపోతున్నది. ఏవోపూర్వజన్మ అనుబంధాలు స్మృతికి వచ్చినట్లుగా ఉన్నది నాకు ఇన్ని రోజులుగా - నాఅంతరాత్మలో నిత్యనివాసం చేస్తున్న ఈ నారాయణరావును ఎట్లా గుర్తించలేక పోయానా? అని ఇప్పుడు

నాకు ఆశ్చర్యంవేస్తోంది. ఈ నారాయణరావే నాకు సర్వ పూర్వ జన్మలోనూ భర్త అని నా అంతరాత్మ నాకు చెబుతున్నది. ఇప్పుడు నాకు నీయందు అనితర హేతువుచేత కలిగిన ఆత్మీయతే - నాయీ భావాన్ని బలవత్తరమైన సాక్ష్యంగా ఋజువు చేస్తోంది. సర్వపూర్వ జన్మలోనూ భార్యాభర్తలమైన మనము - ఈజన్మలో కేవలం లోకాచారమాత్రమైన వివాహకాండ జరుపుకోవడానికి పెద్ద ఆలోచించాల్సినదేముంది? మనం భార్యా భర్తలమని మన ఆత్మలకు తెలుసు. ఈ భావమే ఇక సర్వ భావి జన్మలలోనూ ప్రతిష్ఠితమై ఉంటుంది. ఇప్పుడు మనం ఇద్దరం మైనారిటీ వెళ్ళినవాళ్ళమే. ఇద్దరికీ దృఢమైన - దైవం కూడా త్రైంపజాలని - ప్రేమానుబంధంవున్నది. ఇద్దరం చదువు కున్నవాళ్ళం మూఢమైన నమ్మకాల్ని మనం ఖాతరుచెయ్యం. మన కాళ్ళమీద మన నిలబడగల పరిస్థితిలోవున్నవాళ్ళం. సీవు సిద్ధమైతే నేను రేపే నిక్కా చేయించుకోవడానికి సిద్ధమే. మాతండ్రిగారు నా అభిలాషకు ఎప్పుడూ అడ్డుపెట్టరు.” అని కొంచెం హెచ్చుస్థాయిలో ఆవేశపూరితంగా - రుద్దగాత్రంతో ఉన్నది.

నారాయణరావుకి ఈ సమస్య అంత సులభమైనదిగా తోచలేదు. తనకూ తల్లి తండ్రి వున్నారు. తండ్రిగారు సదా చారసంపన్నుడు, తానే పెద్దకుమారుడు; తల్లితండ్రులు తన మీదనే ఎన్నో ఆశలు పెట్టుకుని వున్నారు. తానీ తురకపిల్లను కట్టుకోవడానికి వాళ్లు ఇష్టపడతారా? తల్లిదండ్రులయందు

తనకున్న బాధ్యతమాటేమిటి? అసలీ ఫతీమా - ఉత్తమ భార్యగా - తన కర్తవ్యాన్ని ఎంతవరకు నిర్వహింపగలుగుతుంది. ఆమె తల్లిదండ్రుల అభిప్రాయాలు ఎట్లాఉన్నాయో! తనకు తన భారతీయత్వంపైనా - తన ఉపనిషత్తంపైనా - మిక్కిలి అభిమానం వున్నది. ఈ తురకపిల్లను పెండ్లాడి తన మతాన్ని ఏమిచేసుకోవాలి? తానా - కేవలమూ తరతరాలుగా శాకాహారులై, ఆర్షసంప్రదాయనిష్ఠులైన సనాతనుల కుమారుడు. ఆమె నిత్య గోమాంసభుక్కులకుమార్తె. తమతమ రక్తాలలో - ఒకరియందు ఒకరికి అనురాగంకంటె - వైలక్షణ్యమూ - విరోధభావమూ - ఎక్కువగా ఉన్నాయేమో. ఇన్ని సమస్యలు, ఇన్ని విరుద్ధ భావకల్పనలు - అతని మనస్సులో ఒక్కసారి విజృంభించి స్తబ్ధుణ్ణి చేసినై. ఆమెకు దగ్గరగా కూర్చుని ఉన్న - ఎంతో దూరాన వున్నట్లు అనిపించింది. ఇంతవరకూ ఎంతో సౌఖ్యప్రదాయిగా ఉన్న ఆమె సాన్నిధ్యం - ఇప్పుడు అకస్మాత్తుగా, ఏదో దుష్కంటకంగా - మహాభయాస్పదంగా - మారిపోయినట్లు తోచింది. ఆమెతో ఏమీ చెప్పలేక “ఫతీమా! రేపు పరీక్షలు అయిపోయి తర్వాత ఈ సమస్యను తేల్చుకుందాము. ఈ సమస్యను తేల్చుకునిగాని నేను మామూలు వెళ్ళను” అనిమాత్రం అనగలిగాడు - కొంతప్రయత్నంమీద అంత మాత్రానికే ఏదో ఆఘాతం అనుభవించినట్లుగాఅయి చాలా నిరుత్సాహంపొంది, దిగాలుపడి - వేరే ప్రత్యుత్తరంలేక - ఆమె “సరే” అన్నది.

ఆ మరునాడు పరీక్షలు బాగానే ముగిశాయి. పరీక్షలు ముగించుకొని బయట వరండాలోకి వస్తుండగానే ఎదురుగా టెలిగ్రాము జవాను కన్నడి “నారాయణరావు ఎవరండీ” అన్నాడు. తానేనని చెప్పి నారాయణరావు టెలిగ్రాం తీసుకున్నాడు.

టెలిగ్రాం తెరవగానే తన్ను మహాభయం ఆవహించి నట్లుగా అయింది. ఏదో దుఃఖదేవత ప్రత్యక్షమై, మహాభీభత్సకర స్వరూపంతో దర్శనమిచ్చి - భయపెట్టినట్లుగా అయింది. తన తండ్రిగారు పరమప్రమాదంలో ఉన్నారనీ వెంటనే బయలుదేరిరమ్మనీ టెలిగ్రాంలో ఉన్నది. తండ్రి గారిమీద నారాయణరావుకి మహాగౌరవం. పొరపాటుగానైనా ఆయనయందు తూష్టింభావమువహించి ఎరుగడు. ఆయన తనకు ప్రత్యక్షపరమేశ్వరుడే. అటువంటి తండ్రి గారికి మిక్కిలిప్రమాదంగా ఉన్నదని చదువటానికే అతనికి అమితమైన బాధకలిగింది. కళ్ళల్లోకి నీళ్ళువచ్చినై. ఏమితోచక గబగబాహులుకివెళ్ళి తనగదిలో క్యాంపుకాటుమీద బోర్లపడి ఏదో అను త్తిరమైన దుఃఖము పొంగిరాగా సన్నసన్నగా వెక్కివెక్కి ఏడుస్తూ పడుకున్నాడు. ఆదుఃఖంలోనే మగత - మల్లీ మెలకువ-తిరిగి దుఃఖపు వెల్లువ - ఇట్లా ఎంతనేపు జరిగిందోకాని ఫలీమాబేగంవచ్చి మీద చెయ్యివేసి పలకరించేటంతవరకు అతడు స్వాస్థ్యంపొంద లేదు.

ఆమె తట్టిలేపగా లేచి కూర్చున్నాడు. ఇతని పరిస్థితి ఆమెకు అర్థంకాలేదు. ఆమె బెంబేలుపడింది. తన్నుతాను నిభాయించుకున్నది. “ఎందుకట్లా దుఃఖపడతారు” అని అన్నది. అతడు తన జేబులో ఉన్న టెలిగ్రాంటీసే ఆమెచేతికి ఇచ్చాడు.

ఆమె టెలిగ్రాం చదివి పరిస్థితి అవగాహన చేసుకున్నది. అపరిమితంగా ఉన్న అతని దుఃఖానికి కారణం తెలుసుకున్నది. “అయితే మరి రెండు గంటల్లో మీ ఊరికి రైలున్నది. ప్రయాణంకండి” అని అన్నది. అతని సమాధానానికి ఎదురు చూడకుండానే అతనిపుస్తకాలు అతనిబట్టలు, ఇతర సామాన్లు అన్నీ సర్దించి. అతడు చిత్తరువుగా చూస్తూ ఉండిపోయాడు. బయటకు వెళ్ళి గుర్రబృందాని పిలుచుకువచ్చింది. హస్తలు గుమాస్తా దగ్గరకు వెళ్ళి గదితాళపుచెవి ఇచ్చి వచ్చింది. అతణ్ణి సామానుతో సహా బండి ఎక్కించి, తానుకూడా బండి ఎక్కిరాజమండ్రి స్టేషనుకు తీసుకుని వెళ్ళింది. అతడు వెళ్ళి బెజవాడకు టిక్కెట్టు తెచ్చుకున్నాడు. రైలుబండి రావడానికి ఇంకో అరగంట ఆలస్యం ఉండగా - ఇద్దరూ ప్లాటుఫారంమీద దూరంగా పోయి నుంచున్నారు. అతని దుఃఖము చాల వరకు అదుపులోకి వచ్చింది. ఆమె చేసిన సహాయానికి కృతజ్ఞత చెప్పుకున్నాడు. ‘సీపు నన్ను సన్నద్ధము చేయకపోతే ఈ రైలును పట్టుకునేవాణ్ణికాదు’ అని అన్నాడు. ఇంతలో ఆమెకు తానిచ్చిన మాట జ్ఞాపకం వచ్చింది. ‘మన వివాహసమస్య తేల్చుకునిగాని నేను మాఫూరు వెళ్ళను.’ అని క్రిందటిసాయంకాలమే ఆమెకు

తాను మాట ఇచ్చాడు. దానితో ఆమె అన్నమాటలు 'నేను
 'రేపే నిక్కాచేయించుకోవడానికి సిద్ధమే' అని అవికూడా జ్ఞాప
 కానికి వచ్చినై. ఇంతలో రైలు వచ్చే సమయమైనదని గంట
 మ్రోగింది. ఆమెనుకూడా గోదావరి స్టేషనువరకూరమ్మనిటిక్కట్టు
 తెచ్చి ఇచ్చాడు! ఆమె టిక్కెట్టు తీసుకుని చూచి, నవ్వి-అతని
 టిక్కెట్టుకూడా తెమ్మనితీసుకున్నది అతను 'దేనికి! అంటూనే
 'ఇచ్చాడు. ఆమె 'మారిక్కడే ఉండండి' అంటూనే బుకింగ్
 ఆఫీసులోకి వెళ్ళి ఐదునిమిషాల్లో తిరిగివచ్చి—అతని చేతుల్లో
 సెకండుక్లాసు టిక్కెట్టు ఉంచింది - అతను సిగ్గుపడ్డాడు. ఆమె
 సబుకలెక్టరుగారికూతురు. ఆమెకైనా సెకండుక్లాసు టిక్కెట్టు
 కొనవలసినది. తాను బీదవాడు. బెజవాడవరకూ రెండో తర
 గతిలో ప్రయాణం చెయ్యడానికి కావలసినస్తోమతుతనకు లేదు.
 'ఆమె చేసిన ఈమార్పుకి ఏమి చెయ్యాలో తోచక తికమకపడి,
 చివరకు 'థాంక్సు' అన్నాడు. ఆమెచిరునవ్వునవ్వి - 'ఫరవా
 లేదు - నోమెన్స్' అన్నట్లుగా చూపులు చూచింది. ఇంతలో
 రైలుబండి రావడమూ. జనసమృద్ధము ఎక్కువకావడమూ -
 వీళ్ళిద్దరూ సామానులు పట్టించుకొని రెండో తరగతిపెట్టిలో
 ప్రవేశించడమూ జరిగినై.

ఆ పెట్టిలో వీళ్ళు వెళ్ళేటప్పటికి ఎవ్వరూ లేరు. వీళ్ళి
 ద్దరే కూర్చున్నారు. అప్పుడు సమయం రాత్రి ఏడుగంటలయింది.
 ఇంతలో ఆమెకు ఏదోజ్ఞాపకానికి వచ్చినట్లయి, దిగి - ప్లాటు
 ఫ్లారము మీదకు వెళ్ళి-ఇన్నిపండ్లు-ఇన్ని అల్పాహారపు పొట్లా

లూ తీసుకువచ్చింది. “నాకు మతిలేదు. మీరు భోంచెయ్య లేదు కదా! బెజవాడకుబండి రాత్రి రెండుగంటలకు గాని, పోదాయె. ఈ దుఃఖసమయంలో మీరు అస్మీమగచిపోతారు. కాస్త ఈపళ్లు, ఈ అల్పాహారాలు తినండి” అన్నది. అతను, కృతజ్ఞతలుచూపి చిరునవ్వు నవ్వాడు. ఆమె మళ్ళీవెళ్ళి మర చెంబునిండా నీళ్లు పట్టుకునివచ్చింది. రైలుబండి కూతకూసి కదలింది.

అతనికి ఏదో బాధగా ఉన్నది ఆమె చూపించే అను. రాగానికి, పరిచర్యకి సమయస్ఫూర్తికి, వలసినంత ప్రత్యేకం. రాగం తాను వ్యక్తం చేయలేకపోతున్నానని; తానామెకు చెప్పవలసిన సమాధానం తన మనస్సులో ఇంకా రూపం, తాల్చుక తన్ను వేధిస్తూనే ఉన్నది. సమాధానం చెప్పకపో వడంవల్ల తానిచ్చినమాట నిలవటంలేదనికూడా అతని మనస్సు బాధపడుతోంది. ఏమైనాసరే కానిమ్మని ధైర్యంచేసి, “ఐతే. ఫతీ! మన వివాహం ఎట్లా జరిపించుకోవాలి? నీవు నిక్కా అన్నావే?” అన్నాడు. అతను ప్రస్తుతం ఉన్న దుఃఖపరిస్థితిలో. తమ వివాహ ప్రస్తావన ఎట్లా చెయ్యాలి? తోచక సతమతం. అవుతున్న ఫతీమాకు సావకాశం దొరికినట్లుగా అనిపించింది. ఆమె అన్నది. “ఏమున్నది! నిక్కా చేసుకోవడమే! నేను, మహమ్మదీయ స్త్రీనాయె. నన్ను పెండ్లాడితే మీరూ మహమ్మ దీయులే. అదే ఇస్లాములో సంప్రదాయం. అంతేకాదు. నన్ను మీ హిందూమతంలోకి ఎట్లాగూ రానివ్వరు.” ఈమాటలు.

అతనికి బల్లెపుపోటుగా ఉన్నాయి. ఫతీమాపైన తనకు కొంత వ్యామోహం ఉన్నమాట వాస్తవమే కాని, ఆమె మతము మీద మాత్రం తనకు ఎటువంటి వ్యామోహమూలేదు. అతనన్నాడు. “ఐతే నీవు నాకోసమైనా ఇస్లామును వదలుకో లేవన్నమాట” అతని ఈ ధోరణిఆమెకు అవగాహన కాలేదు. ఆమెసమాధానంగా, “అదికాదు. వెళ్ళిచేసుకోవలసిన వధూవరులలో ఏ ఒక్కరు ఇస్లాము మతస్థులైనా రెండోవారు ఇస్లాముతీసుకుంటేనే నిక్కా జరుగుతుంది. ఇది లోకంలో ఉన్న ఆచారం” అని అన్నది. ఈ సమాధానం అతనికి చాల బాధ కలిగించింది. తగిన ప్రత్యుత్తరం ఇవ్వాలని ఆలోచిస్తున్నాడు. ఇంతట్లోకే గోదావరి స్టేషను వచ్చేసింది. రైలుబండి వేగం తగ్గించి, ప్లాటుఫారంమీద నిల్చిపోయింది. ఆమె అతనివంక అనుకూలమైన సమాధానంకోసం ఆశగాచూస్తూ బండిలోనుంచి దిగి - అతనికి తగ్గరగా కిటికీవద్దకువచ్చి నిలుచుంది. అతనన్నాడు. “నీకు నామీదకంటే మీమతంమీదనే ఎక్కువ ప్రేమ ఉన్నట్లు ద్యోతకమవుతూ ఉన్నది. అసలు మీ మతంలో స్త్రీయొక్క ప్రేమకు అనురాగానికిఉన్న అంతస్థు విలువ వేరు. మాకుఉన్న విలువలు వేరు. మావాళ్ళలో స్త్రీ ఒక పురుషునికి హృదయం యిస్తే మళ్ళీ ఎప్పటికీ తీసుకోదు. జన్మాంతం అంతే. ఎన్ని కష్టాల నైనా తన పురుషునికోసం భరిస్తుంది. స్త్రీకి పునర్నివాహ ప్రసక్తిగాని, ఇతర పురుష ప్రసక్తిగాని లేనే లేవు. జీవితాంతమూ ఆపురుషునికే ఆమె భార్య. అతనికే తన హృదయంలో

స్థానం; అందుచేతనే “పాతివ్రత్యము” అనే భావన వ్యవస్థ మామతానికే తెలుసు. దాని గొప్పతనం తెలివేగాధలు మాకే ఉన్నాయి. దాని దివ్యత్వమేమిటో ఆమహాత్మాగంముందు సృష్టి స్థితిలయ కారకులైన త్రిమూర్తులుకూడా ఎట్లా తీసి కట్టో-ఆగుణాన్ని ఆరాధించడమే స్త్రీలకు గృహస్థ జీవితంలో ఎట్లా ఆదర్శలక్ష్యమో - మాటలవల్ల తెలపడానికి శక్యమైనవి కావు.

“కనుక ప్రేమ, దాంపత్యజీవనం, వంటి విషయాలలో కూడా విభిన్న సిద్ధాంతాలకు చెందిన మనం, ప్రేమించుకోవడం కూడా అసందర్భంగానే ఉన్నది మనం ఇప్పటికైనా ఎవరి మార్గం వారు చూచుకోవడమే ఉత్తమంగా ఉంటుంది.” అని అతడన్నమాటలు ఆమెకు పిడుగుపాటుగాఅయినై. ఆమె కళ్ళ లోకి నీళ్ళువచ్చి జలజలాకారినై. ఇంతట్లో ఆ పెట్టెలోకి వే రెవ్వరో ఎక్కారు. బండికదలడం మొదలుపెట్టింది. బలవంతం మీద ఆమె దుఃఖాన్ని మ్రింగుకుంటూ “ఐతే ఇదేనా మీ సమాధానం? టెలిగ్రాం వచ్చినప్పటినుంచీ మీ మనస్సు దుఃఖ మయంగా ఉన్నది. సరిగ్గాలేదు. మళ్ళీ తిరిగి ఆలోచించండి. మీ హృదయపూర్వకమైన సమాధానంకోసం ఎదురుచూస్తూ ఉంటాను. అది ఎన్ని సంవత్సరాలకు వచ్చినా వేచిఉంటాను” అని ఆమె అంటూ కదలుతున్న బండితోపాటు నడిచింది. రైలు బండి గమనాన్ని త్వరితం చేసుకున్నది. ఆమె చెనక పడి

పోయింది. అతడు ఆమెను చూస్తూనే ఉన్నాడు. బండి సాగి పోయింది. ఆమె ప్లాటుఫారంమీద నిలిచిపోయింది.

6

ఆమె దుఃఖదేవతలాగా - అవమానింపబడిన దేవతా స్త్రీలాగా, శిశిరముతుమధ్యంలో వనదేవతలాగా, కృష్ణత్రయోదశీనిశార్థ భాగంలో చంద్రరేఖలాగా - గ్రీష్మకాల తప్తనదీ వేణీభరంలాగా - దీనవదనంతో ఇల్లు చేరింది.

ఇల్లు చేరుట తడవుగా - సరాసరి పడక గదిలోకి పోయి పడుకొని ముసుగు పెట్టుకున్నది. పరీక్షలు సాయంకాలం చాలుగు గంటలకే ముగియగా, ఇంతవరకు పిల్ల ఇంటికి చేరలేదేమిటని ఆందోళనపడుతున్న తల్లి కుమార్తె పడక గదిలోకి పోయిన తర్వాత గాని గమనించలేదు. ఈమధ్య వారంరోజులుగా ఎక్కువ ఉత్సాహంగా ఉండి, ఆ రోజు ఉదయంకూడా చాలా సంతోషంగా కళాశాలకు వెళ్ళిన కుమార్తె. అతి నిరుత్సాహంగా - సరాసరి పడకగదిలోకి తిరిగివచ్చి ముసుగు పెట్టి పడుకొనుట దేనికో ఆ తల్లికి అర్థంకాలేదు. ఆమె కుమార్తెవద్దకు పోయి పలకరించింది. జవాబులేదు మంచంమీద కూర్చుని. కప్పుకున్న దుప్పటిని తొలగించి జ్వరమేమైనా వచ్చిందేమోనని చూచింది. ఒంటిమీద వేడి లేదు. వెడముఖంగా పడుకున్న కుమార్తె ముఖాన్ని తనవైపుకి తిప్పుకుంది తల్లి. కుమార్తె

కళ్ళుమూసుకుని ఉంది. కళ్ళనిండా నీరు నిలచి ధారలు కట్టి బుజ్జగించి బుజ్జగించి, బుజ్జగించి, లాలించి లాటించి, తన చాక చక్కమంతా చూపించగా కుమార్తె కళ్ళు తెరచి తల్లిని కాగి లించుకుని బావురుమని ఏడ్చింది. దుఃఖం దిగమింగు కునేట్లుగా కుమార్తెతో తల్లి మఱికొన్ని ఉపశమనవాక్యాలు చెప్పింది. లాలించింది. గుండెలోతుల్లోకి చొచ్చుకుపోయే చూపులు చూచింది. హృదయంతో హృదయానికి అర్థం అయ్యేటట్లు మూగసంభాషణ చేసింది. కొంచెం కొంచెంగా కుమార్తెయొక్క దుఃఖం సడలిపోయింది.

కుమార్తె అప్పటికి తల్లికి తనయొక్క దుఃఖ కారణాన్ని తెలపడానికి ప్రారంభించింది. ముందుగా అసందర్భమైన వాక్యాలతో నిరాదరణ ప్రత్యర్థమైన 'హూ హూ' కరింపుల్తో, నిట్టూర్పులతో, దీర్ఘనిశ్వాసాలతో, మధ్యమధ్య దుఃఖతరంగాలతో ఫతీమాబేగం తనతల్లితో తాను అనుభవిస్తున్న బాధ, తన ప్రేమ నిరాకరింపబడుట, తనకు గల్గిన అవమానం, వారం రోజులుగా నడచిన ప్రేమకథాకలాపం - అంతా విశదంచేసింది. తల్లికి గుండెకరగి కుమార్తెను గ్రుచ్చి కాగిలించుకున్నది.

తల్లికి తన జీవితమంతా కళ్ళముందు తిరిగినట్లుగా అయింది. ఆమె మహామృదీయుల ఇంట పుట్టిన స్త్రీ కాదు. ఆమె తండ్రి ఇంజనీరు. అయ్యంగారు. తెలుగుదేశంలో చాలచోట్ల పనిచేశాడు. తానొక్కతే సంతానం. ఆయన ఆంధ్ర దేశంలోనే ఎక్కువకాలం ఉద్యోగరీత్యా ఉండటంవల్ల తనకు తెలుగే

చెప్పించారు. తన తండ్రికి ప్రమోషనురాగా మద్రాసు చేరారు. తాను ప్రెసిడెన్సీ కాలేజీలో చేరింది. తన తండ్రికి చీఫ్ ఇంజనీరుపని అయింది. తను ఫిలాసఫీ ఎమ్మే చదివేరోజులు. తనతో సహాధ్యాయిగా ఉన్న యాహ్యలీది రాయలసీమ. ఇద్దరూ తెలుగు తెలిసిన వాళ్ళవటంచేత కొంత పరిచయం ఏర్పడింది. అది కాకుండా అసలు క్లాసులో నలుగురే విద్యార్థులు. వీల్గిద్దరి మధ్యా ఏర్పడిన పరిచయం కాలక్రమేణా స్నేహంగానూ, ప్రేమగానూ మారిపోయింది. ఆమె ప్రేమ వృత్తాంతము తలదండ్రులకి తెలియకముందే తండ్రిగారు అకస్మాత్తుగా క్యాంపులో ఉండగా గుండెపోటువల్ల మరణించారు. తన చదువు పూర్తిఅయింది.

భర్తృవియోగంతో నిండుదుఃఖంలో ఉన్న తల్లిగారి హృదయవేదనని అర్థంచేసుకోక, తొందరపడి తాను ప్రేమించిన మహమ్మదీయ కుర్రాణ్ణి పెళ్లిచేసుకుంటానని పట్టుపట్టి తల్లిగారిని ధిక్కరించి ఆమెనువదలి యాహ్యలీని పెళ్లాడి తాను బూబమ్మ అయింది.

ఆతర్వాత ఒక్కసారైనా తల్లిని చూడటమే పడలేదు. ఆతల్లి భర్తృవియోగ దుఃఖంలో ఈ కుమార్తె ఆగడానికి తట్టుకోలేక కుమిలికుమిలి మతిచలించి నాలుగు నెలలకే చనిపోయింది. ఆమె చనిపోయిన పది నెలలకుగాని ఆమె మరణ వార్త కుమార్తెకు తెలియనేలేదు. తల్లిగారు ఆమెకున్న ఆస్తిలో చాలాభాగం తిరువళిక్కేణిలో వేంచేసిఉన్న శ్రీ

పార్థసారథి స్వామి వారికి కైంకర్యం చేసిందనీ - మిగిలినది తమ ఇంట్లో చాలా సంవత్సరాలుగా వంటచేస్తూ అవసాన దినాలలో ఆమెకు ఆధారమైన వంట వానికి వ్రాసిఇచ్చిందనీ అతడే ఆమెకు శ్రాద్ధకర్తలు, తిరుఆరాధన చేశాడనీ కుమార్తె కర్ణాకర్ణిగా విన్నది. తల్లి మరణవార్త విని పదిహేనురోజులు బాధపడింది. తల్లికి తాను చేయరాని మహాద్రోహం చేసినట్లుగా తలచుకొని దుఃఖించింది. యాహ్యలీ తన్ను నిజంగా ప్రేమించాడు. అతనిలో ఏలోపమూ లేదు. తనకోసం అతడు కూడా మాంసాహారాన్ని త్యజించాడు. తాను తన తల్లినీ, సర్వబంధువుల్నీ, మతాన్నీ, విడిచిపెట్టి ప్రేమనే నమ్ముకుని వచ్చినదని యాహ్యలీ సర్వదా కనిపెట్టుకుని ఉండేవాడు. ఉంటున్నాడు. వాళ్ళు తమ దాంపత్య జీవితంలో ఇంతవరకూ ఏ ఒక్కసారీ అభిప్రాయభేదాలుపడి ఎరుగరు. తమ జీవితం సౌఖ్యవంతంగానే జరుగుతున్నది. తమకు ఈ ఫతీమా ఒక్కతే సంతానం. తమ వివాహం ఐన రెండేళ్ళకు పుట్టింది. ఇప్పటివరకూ బాధలు ఏమీ పడలేదు. ఇప్పుడు తన కుమార్తె ఈ ఫతీమా తానుచేసిన తప్పిదానికి ఫలం అనుభవిస్తున్నదా? అని ఆమెకు ఆలోచన వచ్చింది. జీవితగమనం ఊహించరానంత విచిత్రంగా ఉంటుంది. తాను హైందవ స్త్రీయై, మహమ్మదీయుని ప్రేమించి, ప్రేమకోసం సర్వమూ త్యాగంచేసి, తాను ప్రేమించిన వాణ్ణి ఆశ్రయించింది. తన కుమార్తె మహమ్మదీయ అయివుండి హిందూ యువకుణ్ణి ప్రేమించి, తాను ప్రేమించిన

వాణ్ణి మహమ్మదీయుడవు కష్టవి కోరింది. తన కుమార్తె తన వలె ప్రేమకు త్యాగంచేయాలని పూనుకోలేదు. ఆ భావమే ఫతీమాకు కలిగినట్లులేదు. ప్రేమత్యాగాన్ని కోరుతుంది. త్యాగరహితమైన ప్రేమలో ఆనందం ఏముంటుంది. త్యాగానికి సంసిద్ధమై నిలువ త్రొక్కుకున్న ప్రేమే నిజంగా ప్రేమ అనుపించుకోవడానికి అర్హత సంపాదించుకుంటుంది. త్యాగం చేయవలసిన సన్నివేశంలో అదృశ్యమైపోయే ప్రేమ - ఆ పేరుతో విలిపించుకోవడానికి తగదు. తనకుమార్తె ప్రేమ అంటే ఏమిటో గ్రహించుకోలేక పోయిందన్నమాట. ప్రేమ ఆరాధకులైన తనకూ యాహ్యలీకి జన్మించిన ఈ ఫతీమాకు ప్రేమ అంటే ఏమిటో అవగాహన కానేలేదు? ఈలోపం తన మనస్సుకి లోపంగా తోచక ప్రబలమైన అసందర్భంగా తోస్తున్నది.

ఇంతట్లో సబుకలెక్టరుగారు రావడం - భార్య ఎదురే గటం పిచ్చాపాటీ మాటలతో అంతా భోజనాలకు సిద్ధం కావడం జరిగినై. భోజనాలదగ్గర కుమార్తె మామూలుగా లేదనీ ఏదో మానసికమైన బాధ అనుభవిస్తున్నట్లు ఉన్నదనీ తండ్రి గ్రహించాడు. తన భార్య మిక్కిలి సామర్థ్యం కలదనీ ఇంటికి సంబంధించిన అన్ని విషయాలూ ఆమె చక్కపెట్టుకోగలదనీ - అభిప్రాయాలుకల ఆతడు కుమార్తెను ఏమిప్రశ్నలు వెయ్యలేదు. భార్యను కుమార్తెను ఏవిధంగానూ నొప్పించు

టకు ఇష్టపడని అతడు - గుచ్చి గుచ్చి మాట్లాడక - తన భార్యద్వారా - నెమ్మదిమీద విషయం దాని అంతట అదే తెలుస్తుంది లెమ్మని ఉపేక్షించి ఊరుకున్నాడు.

నారాయణరావు ప్రయాణం చేస్తున్న రైలుబండి రాత్రి రెండుగంటలకుగాని బెజవాడ చేరలేదు. వెంటనే బందరు వెళ్లేబండి లేదు. బెజవాడలో తెల్లవారి అయిదు గంటలకు బయలుదేరిన రైలుబండి ఏడున్నరకుగాని “దేవ పురము” చేరలేదు. దేవపురంరాగానే నారాయణరావు రైలు దిగి, సామానుదింపుకుని, వంశెద్దుబండి మాటాడుకొని, అందులో సామాను సర్దుకొని అరగంటలో ఇల్లుచేరాడు. ఇంటిముందు బండి నిలిపించి తను బండినుంచి దిగగానే-లోపల నుండి పరమహంస, పరివ్రాజకాచార్య వర్ణులు శ్రీ విమలా నంకభారతీ స్వాములవారు వస్తూ ఉండటం చూచాడు. ఇంతట్లో వారు తన్ను సమీపించగా నారాయణరావు వెంటనే వారి శ్రీచరణాలకు వందనంచేసి నిల్చున్నాడు. ఆయన నారాయణ స్మరణతో ఆశీర్వాదించారు. ఆయన నారాయణరావు వంకచూస్తూ “అంజనేయస్వామి వారికోవెలలో వసతి. అక్కడకు సాయంత్రం నువ్వురా” అని వెళ్ళిపోయారు. శ్రీవారు పూర్వాశ్రమంలో బందరులో అధ్యాపకులు. నారాయణరావు తండ్రి పరమేశ్వరరావుగారు శ్రీవారివద్ద విద్యాభ్యాసం

చేశారు. ఆయన శిష్యులలో ముఖ్యులు. శ్రీవారికి పరమేశ్వర రావుగారిపైన అవ్యాజానురాగమై పుత్రనిర్విశేషమైన వాత్సల్యం. శ్రీవారు తురీయాశ్రమం స్వీకరించి కూడా చాలా సంవత్సరాలైంది. శ్రీవారు దేవపురం వచ్చినప్పుడల్లా పరమేశ్వరరావుగారింట్లో రెండు దినాలైనా భిక్ష స్వీకరించడం పరిపాటి.

స్వామివారు వెళ్ళిన తరువాత నారాయణరావు సామానులు పట్టించుకుని లోపలకు వెళ్ళాడు. లోపల్నుంచి తల్లి పార్వతమ్మ కుమారుని రాక చూస్తూనే ఉన్నది. సామాన్లు లోపల పెట్టించి, బండివాణ్ణి పంపి, నారాయణరావు తల్లిని సమీపించి, ఆమెకు నమస్కరించి, లేచి, ఆమెవంక చూచాడు. ఏదో మహా దుఃఖాన్ని అతికష్టంమీద అదుపులో పెట్టుకున్నట్లుగా ఆమె కన్పించింది. ఇంట్లో ఆమెకాకుండా ఇద్దరు చిన్నకొడుకులు, ఆఖరు కుమార్తె- అస్వస్థతలో ఉన్న పరమేశ్వరరావుగారూ ఉన్నారు. మరెవ్వరూ లేరు. ఆమె దుఃఖపడి చిన్నపిల్లల్ని గాభరాపెట్టడం తప్ప వేరే లాభము లేదని గ్రహించింది. అంచేత తన దుఃఖాన్ని నిగ్రహించుకున్నది. ఇంతట్లో దగ్గరకు వచ్చిన తమ్ముళ్ళూ చెల్లెలూ “అన్నయ్యా!” అని కేకవేసి - ఏడుస్తూ నారాయణరావును కౌగిలించుకున్నారు. ఈ నాలుగు నాళ్ళుగా తండ్రిగారికి అనిదంవూర్వమైన అస్వస్థత - తల్లిగారు ఏమీ చెప్పలేకపోయినా ఏదో మానసికమైన బాధతో ఉన్నట్లు కన్పడడం - వాళ్ళ దుఃఖాన్ని వెళ్ళబోసుకోవడానికి

ఇప్పటికి ఆస్కారం కలిగింది. నారాయణరావుకికూడా దుఃఖం ఆగలేదు. తల్లి సముదాయించి, తండ్రి పడుకొని ఉన్న గది లోనికి త్రోవతీసింది.

పట్టెమంచముమీద తెల్లగా పరిశుభ్రమైన దుప్పటి మీద ఆయన పడుకొని ఉన్నాడు. చేతులు ముడుచుకొని ఉన్నాడు. కళ్లు మూసికొని ఉన్నాడు. ఆయన వంటిమీద చెయ్యివేసి నారాయణరావు చూశాడు. వళ్లు మామూలుగా ఉన్నది. జ్వరంలేదు. ఆయన నీరసంగా నిస్సత్తువుగా వున్నట్లు కనపడుతున్నాడేగాని ముఖం తేజోవంతంగానే ఉన్నది. ఆయన నిద్రపోతున్నాడో లేక అసలు స్మృతిలేక పడిఉన్నాడో నారాయణరావుకి అర్థం కాలేదు. తల్లివంక చూశాడు. తల్లి చెప్పింది-

ఏకాదశినాడు మామూలుగానే ఉపవాస మున్నారట. ఆరాత్రి చాలనేపు పోతనామాత్యులవారి గజేంద్రమోక్షం చదివారట. తెల్లవారుఝామున మామూలుగానే బహిర్దేశానికి వెళ్లారట. అక్కడ ఏదో దున్నపోతు ఎదురుపడి పొడవ బోయిందట. ఉపవాసంవల్ల ఏర్పడ్డ నిస్సత్తువ కారణంగా, చాల కష్టం మీదగాని దానిని తప్పించుకోలేకపోయారట. ఆ ఉదయం మామూలుగా ద్వాదశిపారాయణ ముగించుకుని మామూలుగా తాలూకాఫీసుకి వెళ్లారట. ఆఫీసులో ఆయన పెద్దగుమాస్తా కావడంవల్ల ఏదో ముఖ్యమైన పనిమీద తాళి ద్దారు ఆయన్ను బందరు కలెక్టరాఫీసుకి వెళ్లమనగా అప్పుడే

వెళ్లి చిలకలపూడి స్టేషనులో దిగి కలెక్టరాఫీసుకి వెళ్లి పని చూచుకుని తిరిగి రాత్రిబండిలో పదిగంటలకు ఇంటికి వచ్చారు. క్రితంరోజు ఉపవాసం కావడం, ఆరోజు మిక్కిలిగా శ్రమపడటం, చాలా నీరసంగా ఉండినీ, రాత్రిరాగానే వేడి నీళ్లు పెట్టి ఇస్తానన్నా ఆగక చన్నీళ్లు స్నానంచేసి అనుష్ఠానానికి కూర్చుని మామూలుకన్నా కొంత ముందుగా నిలుపుదల చేసి తన్ను పిలిచారు. తాను దగ్గరకు వెళ్ళగా—“ఈరోజు జపానువాళ్లు విశాఖపట్నంమీద బాంబులు వేశారు. రాజమండ్రి మీదకూడా బాంబులు పడ్డాయని అంటున్నారు. మన ప్రభుత్వంవాళ్లు నిజం బయటపెట్టరు. బందరులో జనం అంతా చెప్పకోవడం విశాఖపట్నం, కాకినాడ, రాజమండ్రి ల మీద బాంబులు పడ్డాయని. మన నారాయణరావుకి ఏమిప్రమాదం జరిగి ఉంటుందో పాపం. వాడు - ఏమీ తెలియని వెర్రి నాయన - ఏమీ బాధలు పడుతున్నాడో - చేతులో చాలినంత డబ్బు ఉన్నదో లేదో - ఐనా ఇక రెండుమూడు రోజుల్లో పరీక్షలు పూర్తివిపోతాయనీ - వస్తాననీ రాశాడు.” అని చెప్పి ఒక దీర్ఘనిశ్వాసం వదలి - ఏదో కొంచెం ఆలోచిస్తున్నట్లుగా కూర్చుని - మళ్ళీ ఆచమనంచేసి - మొదలుపెట్టగా - తాను ఇంకా అనుష్ఠానం మిగులుఉన్నదేమో అచుకున్నదిట. పది పదిహేను నిమిషాలు మానంగా ఉన్నారు. జపంచేస్తున్నారని తాననుకున్నదిట. ఇంతలో స్మృతిలేకుండా క్రిందపడి పోయారు. ఆరాత్రి పదికొండు గంటలవేళ - తనకేమీ

తోచక - ఏమీ చేయలేక ప్రక్కయింటి వెంకటరామయ్య గారిని ఆయన భార్యను పిలిచింది. వెంకటరామయ్యగారు వెళ్లి డాక్టరును తీసుకువచ్చారట. ఆయన పరీక్షించి - ఇది చాలా నీరసం మూలాన వచ్చినదని చెప్పి - ఏదో ఇంజక్షను ఇచ్చి వెళ్లారుట. కాని అప్పటినుంచి ఇప్పటివరకు పరమేశ్వర రావుగారికి స్త్రుతిరానేలేదుట. అట్లాగే కన్నులు మూసుకుని పడుకున్నాడు. మర్నాడు ఊరిలోనే ఉన్న తన అన్నగార్లకు కబురంపి వాళ్ళచేత నారాయణరావుకి తెలిగ్రాం ఇప్పించింది. డాక్టరు రెండుపూటలా వచ్చిపోతూనే ఉన్నాడుట. కాని ఆయనకు రోగం అసలేమిటో తెలిసినట్లు లేదని అందరూ అంటున్నారుట.

నారాయణరావు చాలనేపు మానంగా తండ్రిగారి మంచంమీద అట్లాగే కూర్చుని, లేచి స్నానాది కృత్యాలు ముగించుకుని - తల్లి బలవంతచేయంగా - నాలుగు మెతుకులు తిని - డాక్టరు దగ్గరకు వెళ్లాడు.

డాక్టరు చాలామంచివాడు. ఆ ఊళ్లో ఉన్న వైద్యులందరిలోనూ ఆయనే ఘనుడు. ప్రఖ్యాతికలవాడు. ఆయన నారాయణరావుతో మర్కంలేకుండా మాట్లాడాడు! పరమేశ్వరరావుగారికి ఏమి వ్యాధి తనకు అవగాహనకానే లేదుట. టెంపరేచరు మామూలు కన్నా కొంత తక్కువగా ఉండటం తప్ప వేరే దోషం కన్పట్టం లేదట. ఇట్లాగే డాక్టరుతో ఏవో ఏవో మాటలు మాట్లాడి - నారాయణరావు మేనమామల ఇళ్ళకు వెళ్ళాడు. అక్కడ కూడా

ఇట్లాగే మామూలు మాటలు మాట్లాడి - మామూలు కుశల ప్రశ్నాదికం జరిపి - మళ్ళీ తిరిగి ఇంటికి చేరాడు. ఇంట్లో తల్లి ఉదయకంటే ఇప్పుడు ఇంకా ఎక్కువనిరుత్సాహంగా ఉన్నది. నారాయణరావు ఒకసారి తండ్రిగారి మంచదగ్గరకు పోయి కొంతసేపు కూర్చున్నాడు. ఏమా ధైర్యం తోచలేదు. లేచి బయటకువచ్చి సరాసరి తపాలు ఆసీసుకీవెళ్ళి - తనతోబుట్టువులు నలుగురికీ తంతి ఇచ్చి వచ్చాడు. ఇంతలో సాయంకాలం వంది. డాక్టరు వచ్చి పరమేశ్వరరావుగారిని మళ్ళీ ఒకసారి బాగా తనిఖీచేశాడు. పరిస్థితిలో ఏమి మార్పు కనబడలేదని నారాయణరావుతో చెప్పి వెళ్ళి పోయాడు.

నారాయణరావుకి శ్రీస్వాముల వారి మాట జ్ఞాపకం రాగా శ్రీఆంజనేయస్వామివారి ఆలయానికి వెళ్ళాడు. శ్రీవారు నారాయణరావు కోసం ఎదురు చూస్తున్నట్లుగా కన్పించారు. నారాయణరావు పాదాభివందనం చెయ్యగా ప్రక్కన కూర్చో మన్నారు. ఒకాయన సంగతి గ్రహించి లేచి శ్రీవారివద్ద శలవు తీసుకుంటానని చెప్పి అనుజ్ఞతీసుకుని వెళ్ళిపోయాడు. శ్రీవారి సన్నిధానంలో నారాయణరావు కొక్కడే మిగిలాడు.

శ్రీవారు నారాయణరావు వంక దయామధురంగా చూస్తూ మెల్లిగా అన్నారు. “నాయనా! నీకు తెలియదు. నీ తండ్రి సిద్ధపురుషుడు. ఆయన స్థిత ప్రజ్ఞామూర్తి ఐన పరమయోగి. ఆధ్యాత్మికంగా ఉన్నత కక్ష్యలు సాధించిన తపస్వి.

అతి నిరాడంబరుడు. లోకాన్ని పట్టించుకోనివాడు. అజాత
శత్రువు. మన కృష్ణాజిల్లా రాజకీయాలలో సాధ్యపడని సంగతి-
ఆయన వొక్కడియందే వర్తిల్లినది. ముప్పైయేళ్ళ క్రితం
ఈ ఊరి తాలూకాఫీసులో గుమాస్తాగా ఆయన ఉద్యోగంలో
చేరి నేటివరకు ఇక్కడనే ఒక్క ట్రాన్సుఫరు కూడా
లేకుండా ఉన్నాడు. ఏ పై ఉద్యోగిచేత గాని - మరెవ్వరి
చేతగాని మాటపడి ఎరుగడు. అత డొక మనస్సన్యాసి.
ఒక్కటిమాత్రం కొంచెం ఆశ్చర్యకరంగానే ఉన్నది. నీపైన
మాత్రం ఆయనకు అతిలోకమైన మమకారం. నేను నిన్న
త్రయోదశినాడే ఇక్కడకు వచ్చాను. మొన్న బందరులో
ద్వాదశినాడు మీ నాయన రాగా చెప్పాను. త్రయోదశినాడు.
వస్తున్నానని. ఇక్కడ ఆసాయంకాలం నా దగ్గరకు మీ
నాయన మామూలుగా రావలసినవాడు రాలేదు. ఎందుచేత
రాలేదా అనుకున్నాను. అందుకని ఈ ఉదయం మీ యింటికి
నేనే వచ్చాను. మీ తండ్రిని చూచాను. అతనికి వ్యాధిఏమీ
లేదు. అతడు శ్రీవిద్యాచిద్దీక్షలో భావనోపనిషత్ప్రకారంగా
అంతర్యాగమనే ఒక ప్రక్రియాసాధనలో ఆజ్ఞాచక్రాంత సంచా-
రంచేస్తున్నాడు. ఆ సాధనాకక్ష్యమంచి సాధారణంగా బాహ్య
ప్రపంచంలోకి మనస్సు రానీయదు. ప్రాణోత్క్రమణం చెయ్యి.
డమే సాధారణంగా జరిగేది. మీ తండ్రి మూడునాళ్ళుగా
అసాధారణమైన ఈ సాధనాకక్ష్యలో యోగనిద్రాస్థితిలో
ఉన్నాడు. రేపు చైత్ర పౌర్ణమి. బహుశా రేపేదైనా చేస్తా

డేమో. సీపైన మమకారం కొద్ది - నీవు వచ్చావని గ్రహిస్తే - బహుశా ఆయన తిరిగి లాకికోస్తుంటాడు అయినా కావచ్చును. ఈ విషయాలు అతి రహస్యాలు. మీ తల్లికికూడా చెప్పరానివి. రేపుదయం నేను మళ్ళీ మీ ఇంటికి వస్తాను. నేను వచ్చేటప్పటికి మీ పెద్దమేనమామను పిలిపించు” అని ఆయన ముగించి, నారాయణరావువంక వినూతన వాత్సల్యస్నిగ్ధంగా చూచారు. నారాయణరావుకు ఆశ్చర్యమూ, గౌరవమూ, దుఃఖమూ, కృతజ్ఞతా, సమ్మిశ్రమైన భావాలు వెల్లుగా వచ్చి శ్రీవారి శ్రీచరణాన్ని కన్నీటితో కడిగాడు. డగ్గుత్తికతో శలవు తీసుకొని బయలుదేరి దేవాలయానికి వెళ్ళి ఈశ్వరదర్శనం చేసుకుని ఇంటికి చేరుకున్నాడు.

ఆ మరునాటి ఉదయాన వారింటిప్రక్క ఉన్న రాఘవయ్యగారువచ్చి నారాయణరావును పిలిచారు. అతడు ఆయన్ను సాదరంగా లోపలకుపిల్చి కూర్చుండబెట్టి “ఏమి సమాచారము” అన్నాడు. ఆయన నారాయణరావువంక అనునయంగాచూస్తూ ఇట్లా అన్నాడు. “నాయనా! మీ తండ్రి గారు మిక్కిలి ఉత్తములు. మీ కుటుంబమే చాలా గౌరవనీయమైనది. పాపము మీ తండ్రిగారికి అనిర్ణేయమైన వ్యాధి రావలసినదికాదు. ఆయన బ్రతకడని వైద్యుడు చెప్పినట్లుగా తెలిసినది. నీవెరుగుదువుకదా. మీ ఇంటిలో చిన్నవాటాలో కాపురమున్న సాంబయ్యగారు నాకు దూరపుబంధువు. ఆయన పిల్లలు కలవాడు. మీరున్నా పెద్దకుటుంబంవారే. ఇప్పుడు

ధ ర, ని ర్ణ యం

దుష్టనక్షత్రం నడుస్తున్నది. నెడు పాల్గమి. ఈదినం మీ తండ్రి గారికి గడువక పోవచ్చును. వెంటనే బయటకు తీసుకువచ్చి పెట్టకపోయినచో లోపలనే ప్రాణము పోవచ్చును. అప్పుడు నాలుగైదునెలలు ఇల్లు వదలవలసిరావచ్చును. మీకున్న సాంబయ్యగారికిన్నీ కూడా కష్టమే. మీ మేనమామలతో సంప్రతించి త్వరగా ఆపని చెయ్యి.” ఆ మాటలకు నారాయణ రావు కళ్ళలో నీరు గిర్తున తిరిగింది. డగ్లెట్తో మెల్లిగా ఆయనవంకచూస్తూ సమాధానం చెప్పాడు. “అయ్యా! మీరు మా కుటుంబముపైన చూపిన ఆదరానికి మిక్కిలి కృతజ్ఞుణ్ణి. కాని మా తండ్రిగారు ప్రాణములు వదిలేవరకూ ఈ ఇల్లు ఆయనదేకదా! ఆయనను ప్రాణములుండగా ఆయన ఇంటినుండి బయటకు త్రోయు హక్కు నాకెట్లావస్తుంది? ఇది ఆయన కట్టుకొన్న ఇల్లు-ఆయన సుఖంగా మరణించడానికికూడా ఉపయోగపడకపోతే మరి దీని సార్థకతఏమి? ప్రాణములుండగా ఆయనను బయటకు తీసుకొనిరాము. మాకుగాని, ఇతరులకు గాని ఎట్టికష్టములు వచ్చిననూ సరే!” ఈ మాటలకు చిన్న బుచ్చుకొని రాఘవయ్యగారు వెళ్ళిపోయారు. ప్రక్కనుండి ఈమాటలు వింటున్న రమణయ్యగారు- నారాయణరావు పెద్ద మేనమామ- తన ఆవేశాన్ని ఆపుకోలేక నారాయణరావును, కౌగిలించుకుని “నీవు వివేకవంతుడవని నాకు తెలుసు. నాచెల్లెల కడుపున శ్రీరామచంద్రుడు పుట్టినని సంతోషపడుచున్నాను” అని అతిశయాన్ని వెల్లడించాడు.

ఇంతట్లో శ్రీవిమలానందభారతీస్వాములవారు వస్తున్నారని తెలుసుకొని, నారాయణరావు, రమణయ్యగారు వారికి ఎదురుగాపోయి పాదాభివందనంచేసి, కాళ్ళుకడిగి లోపలకు తీసుకొనివచ్చారు.

శ్రీవారు నారాయణరావును అతని పెద్దమేనమామను రమణయ్యగారిని మాత్రమే దగ్గర ఉంచుకొని ప్రసంగించారు. “రమణయ్యా! నువ్వు పరమేశ్వరావును చిన్నతనంనుంచీ ఎరుగున్నావు. అతడు శృంగేరిసీతాధిపతులవద్ద శ్రీవిద్యాపూర్ణాభిషేకాన్ని పొందినవాడు. నాదగ్గర ప్రస్థానత్రయ శాంతిచేశాడు. అతనికి రాజవిద్య సహజంగా అనువంశికంగా తెలిసినట్లున్నది. అతడుయదృచ్ఛాలాభసంతుష్టుడు. నిరహంకారుడు. ప్రసన్న చిత్తుడు. శాంతుడు. బ్రహ్మవిదుడు. అతనికేవ్వాధీలేదు. అతడిప్పుడు సహజఅమనస్కురాజయోగ నిష్ఠుడై సహస్రారకమల సంచారం చేస్తూ ఉన్నాడు. కుమారుడికి విద్య ముగిసినది గనుక- ఆతనిపైన సంసారభారాన్ని ఉంచి వైదిక లౌకికకర్తల సన్న్యసించి, ఆపైన బాహ్యంతరములను మరచి పరిపూర్ణ ప్రత్యగభిన్న పరబ్రహ్మ చైతన్య ప్రకాశమాత్ముడై ప్రాణోత్క్రమణం చేస్తాడేమోనని నాకనుమానంగా ఉన్నది. నేడు చైత్ర పౌర్ణమిగనుక మధ్యాహ్నం సరిగా వచ్చేందు గంటలకు అతడు ప్రాణోత్క్రమణం చెయ్యడానికి నిశ్చయించుకున్నాడేమోనని భావిస్తున్నాను. ఆసమయం దాటితే అతణ్ణి తిరిగి లౌకికవిషయాలలో జాగరితం చెయ్యవచ్చుననుకుంటాను.” ఈ

మాటలు మాట్లాడిపరమేశ్వరరావుగారు పడుకొని ఉన్న గదిలోకి దారితీశారు. అక్కడ ఆయన ఆసీనులై, నారాయణరావును స్నానంచేసి, శుచిగా, మడిబట్టలతో సంధ్యావందనంచేసి రమ్మని చెప్పారు. రమణయ్యగారితో తాము చెప్పిన విషయాలు జాగ్రత్తగా పరమేశ్వరరావుగారి భార్య పార్వతమ్మగారికి వివరించి రమ్మన్నారు. నారాయణరావు త్వరగానే సంధ్యావందనం ముగించుకొనిరాగా కూర్చోమని సంజ్ఞ చేసి రమణయ్యగారిచేత ఒక టుంకాయ తెప్పించి, తలుపు వేయించారు.

నారాయణరావు, రమణయ్యగారు శ్రీవారికి ఎదురుగా కూర్చున్నారు. శ్రీవారు నిరుక్తం (వైదిక నిఘంటువు) నుండి పౌర్ణమాస శబ్దానికిగల వ్యాఖ్యానాన్ని ఉచ్చైశ్చరంతో పఠించారు. ఆరువాత పద్మాసనస్థులై, కళ్యాణమాసుకుని, సుమనోహరంగా మువ్వాడు ప్రణవనాదంచేసి, నిశ్చలంగా విహార్యారు. రమణయ్యగారికి, నారాయణరావుకి అప్పడు తెలిసింది-శ్రీవారు సమాధినిష్ఠులైనారని. ఇంతలో శాంత మధుర ప్రసన్ననాదం వినిపించి, తమర్ని వినూతన ఆనందపథాలకు తీసుకొనిపోయి నట్లుగా అయి-ఆ నాదబ్రహ్మ మెచ్చటనుండివచ్చినదో గుర్తించడానికి వాళ్ళకు కొంచెంనేపు పట్టింది.

మంచంమీద ఇంతకాలం పడుకొని ఉన్న పరమేశ్వరరావుగారు మంచం మీదనేలేచి పద్మాసనంలో కూర్చుని ఉండటం చూచారు. ఆయన కన్నులు మూసుకునే ఉన్నారు. ఆయన దగ్గరనుండే ఈశాంత మధురప్రణవోచ్ఛారణ జరుగు

తున్నది. ఇంతలో ఆమధుర నాదం ఆగిపోయి-ప్రశాంతమయమైనది. పరమేశ్వరరావుగా రట్లాగే కూర్చునిఉన్నారు. శ్రీవారు కన్నులు తెరచారు. ఆయన రమణయ్యగారి వంకచూస్తూ “రమణయ్యా! ఒకపీట తెప్పించి-దానిమీద ఇతడు నిత్యమూ ఉపయోగించే దర్భాస్తరణం పరపించి-దానిపైన ఇతన్ని కూర్చోపెట్టాలి. ఇక ఎక్కువ సమయం లేదు.” అనిచెప్పగా- రమణయ్యగారు పీట తీసుకొని వచ్చి దానిమీద దర్భాస్తరణం వేశారు. నారాయణరావు, రమణయ్యగారు పట్టుకొని పరమేశ్వరరావుగారిని ఆ దర్భాస్తరణంమీద ఉత్తరముఖంగా కూర్చోపెట్టారు. కూర్చోపెట్టిన తర్వాత శ్రీవారు రమణయ్యగారితో ఇట్లా అన్నారు. “పార్వతమ్మకు అన్నీ చెప్పి, చివరిసారి భర్త పాదాలకు నమస్కారంచేసుకోమని చెప్ప. ఆ తర్వాత అతని శరీరాన్ని భార్యస్పృశించడానికి వీలుండదు. అతడు సంప్రదాయ సన్న్యాసాన్ని తీసుకోబోతున్నాడు.” ఆమాటలు విని రమణయ్యగారు తెల్లబోయి, లోపలకు వెళ్ళి, కొంతనేపటికి పార్వతమ్మను వెంటపెట్టుకుని వచ్చారు. ఆమె నిండుకుండలాగా ఉన్నది. అమితమైన కష్టంమీద దుఃఖాన్ని సంబాళించుకున్నట్లుగా కన్నడింది. ఆమె భర్తగారి పాదాలమీద వ్రాలి - ఇక దుఃఖభారాన్ని నిలువరించుకో లేక వెక్కి వెక్కి ఏడ్చింది. పరమేశ్వరరావుగారు మాత్రం ఇంతవరకూ కన్నులు తెరవనే లేదు. నిశ్చలంగానే ఉన్నారు. శిలాప్రతిమలాగా ఉండిపోయారు. నాలుగైదు రోజులుగా నిరాహారంగా ఉన్నప్పటికీ-

బలహీనత ఆయనముఖంలో కన్పించడం లేదు. ఏదోమహత్తరమైన తేజస్సు జాబ్బల్యంగా ప్రకాశిస్తున్నట్లుగా కన్పించింది. శ్రీవారు మందలింపులతో అనునయించగా పార్వతమ్మ తేరుకొన్నది. శ్రీవారి ఉత్తర్వుమేరకు రమణయ్యగారు ఆమెను బలవంతంగా-ఐక్కలుపుచ్చుకొని లేవతీసి-లోపలకుతోడ్కొని వెళ్లారు. రమణయ్యగారుతిరిగివచ్చి నారాయణరావు ప్రక్కగా కూర్చున్నారు.

శ్రీవారు పరమేశ్వరరావుగారి వంకచూస్తూ ఉపనిషత్పాఠం చేస్తున్నారు.

“యదహరేవ విరజేత్తద హరేవ ప్రవ్రజేత్తా”-ఓం,

ఓం అన్నమయ ప్రాణమయ మనోమయ విజ్ఞానమయా నందమయా శ్మరీరామే శుభ్యంతాం జ్యోతిరహం విరజావి పాష్టాభూయాసం, వాఙ్మన శ్చక్షుశ్శ్రోత్ర జిహ్వఘ్రాణరేతో బుద్ధ్యా కూతిసంకల్పా-మే - శుభ్యంతాం-జ్యోతిరహం-విరజావి పాష్టాభూయాసమ్॥

ఓం అతీతవై రాగ్య మఖండబోధం - సమాధియోగస్య పరస్యనిష్ఠా సర్వేషు భూతేషు సమత్వ బుద్ధిశ్చ దృఢం మే భూయాత్ ॥

ఓం నిత్యశుద్ధ బుద్ధముక్త సత్యపరమానందా ఒద్వితీయ బ్రహ్మనుభవ సిద్ధిర్భూయాత్ ॥

ఓం వాసనాక్షయ మనోనాశ తత్త్వజ్ఞానా భ్యాసశ వశాత్ జ్ఞానరూప తపస్సిద్ధిః సర్వసమత్వం దుఃఖనివృత్తిః సుఖా

విర్భావ ఇత్యే తత్పంచ ప్రయోజన సిద్ధిర్భూయాత్, బ్రహ్మ
సాక్షాత్కారో దృఢీ భూయాత్ - నిరంతరాత్మాను సంధాన
వశాన్తనసో వృత్తి రూపపరిణామ పరిత్యాగేన నిరుద్ధతా
కారేణాత్మ పరిణామో దృఢీభూయాత్, బ్రహ్మహమస్మీతి
బ్రహ్మానుభవమాత్ర పర్యవసానే బుద్ధిర్నిరంతరం భూయాత్.

‘యతోవా ఇమాని భూతాని జాయంతే, యేన జాతాని
జీవంతి, యత్ప్రియంత్యభి సంవిశంతి’

‘సదేవ సోమ్యేదమగ్ర ఆసీత్, బ్రహ్మవా ఇదమగ్ర ఆసీత్,
ఆత్మవా ఇదమేక ఏవాగ్ర ఆసీత్ న బ్రహ్మ, నేశానః, నేమే
ద్యావా పృథివీ నక్షత్రాణి. అహం బ్రహ్మస్మి ప్రజ్ఞానం బ్రహ్మ.

“తత్త్వమసి”-“అయమాత్మా బ్రహ్మ” “ఐతదాత్మమిదిం
సర్వం”-“ఆత్మైవేదం సర్వం, ఆత్మనః ప్రాణ, ఆత్మనోమన ఆత్మన
ఆకాశ ఆత్మతస్త్వర, ఆత్మత స్తేజ, ఆత్మత ఆప, ఆత్మత ఆవిర్భా
వతిరోభావౌ ఆత్మతోన్నం”-ఓమ్.

ఈ శ్రుతిమంత్రములు చెప్పి శ్రీవారు కమండలోద
కాన్ని పూని దానితో పరమేశ్వరరావుగారిని ప్రోక్షించారు.
పరమేశ్వరరావుగారు చలించలేదు, కన్నులు తెరవలేదు,
అట్లాగే నిశ్చలంగా పద్మాసనంలో ఉన్నారు. స్మృతి ఉన్నట్లే
లేదు. ప్రోక్షణోదకం మీదపడగానే పరమాద్భుతంగా - పర
మేశ్వరరావుగారి యజ్ఞోపవీతం-దానిఅంతట అది జారి క్రింద
పడింది. శ్రీవారు ఆయజ్ఞోపవీతాన్ని పరమేశ్వరరావుగారి

మొలత్రాటిని, ఆయనకట్టుకున్న బట్టనూ నారాయణరావుచేత తీసివేయించారు. ఆతరువాత శ్రీవారు నిల్చుని-

“నకర్తణా నప్రజయాధనేన
త్యాగే నైకే అమృతత్వ మానశుః
పరేణనాకం నిహితం గుహాయాం
విభ్రాజదే తద్యతయో విశన్తి
వేదాంత విజ్ఞాన వినిశ్చితార్థాః ।
సన్న్యాసయోగాద్యతశుద్ధసత్త్వాః
తే బ్రహ్మలోకేతు పరాంతకాలే ।
పరామృతాత్పరి ముచ్యంతుసర్వేః”

అని పఠించారు. రమణయ్యగారు, నారాయణరావుకూడా నుంచుని ఈమంత్రాన్ని శ్రీవారితో కలిసితాముకూడా పఠించి, పరమేశ్వరరావుగారికి ఎదురుగావచ్చి సాష్టాంగ దండప్రణామం కావించారు.

మరల శ్రీవారు పద్మాసనస్థులై-కుచిచేత కొబ్బరికాయ పుచ్చుకుని, సుమనోజ్ఞంగా ప్రణవనాదం చేశారు. ఆనాదం అన్నమయ, ప్రాణమయ, మనోమయ, విజ్ఞానమయ - కోశాలను దాటి పంచకోశాలకు ఆనందానుభూతి కల్పించినట్లుగా ఉన్నది. మానససరోవరంనుండి కైలాసశిఖరంపైకి ఎగురుతున్న రాజహంస గొంతెత్తి కలకూజితం చేసినట్లుగా ఉన్నది. అతివినూతనమై, సర్వస్వర సమైశనంగా శబ్దమయలోకానికి రాచబాట వేసినట్లుగా ఉన్నది. పరమార్థ సంవిల్లక్షణసత్తారూపమై గుణ

రూప ప్రకృతిచేత పదార్థరూపంగా నివృత్తమాతున్న శబ్ద బ్రహ్మస్వరూపం విద్యమానం అయినట్లుగా ఉన్నది. అవ్యక్త మధురములైన నాదబిందుకళలు పరబ్రహ్మభిముఖంగా ప్రయాణిస్తూ కర్పూర దీప్తోజ్జ్వల సద్వాసనలను గుబాళించినట్లుగా ఉన్నది.

ఆ అతిలోక మధురనాదం ఇంకా సన్న సన్నగా వినిపిస్తూనేఉండగా కాలం సరిగా మధ్యాహ్నం పన్నెండుగంటలు అవటం పరమేశ్వరరావుగారి శరస్సునుండి పెద్ద ధ్వనిరావటం శ్రీవారు చేతుల్లో పట్టుకుని ఉన్న కొబ్బరికాయను పగుల గొట్టడం అన్నీ ఒక్కసారిగా జరిగాయి. వెంటనే శ్రీవారు లేచి నుంచాని.

“గమాగమస్తం గమనాదిరూన్యం

చిద్రూపదీపం తిమిరాహారం

పశ్యామితే సర్వజనానంతరస్థం

నమామి హంసం పరమాత్మరూపమ్.

హంస హంసాః; పరమహంసస్సోహం హంసః” అని నిమిలితాతులతో ధ్యానించి-“ఓం హంస హంసాయ విద్మహే, పరమహంసాయ ధీమహి తన్నో హంసః ప్రచోదయాత్” అని మూడుసార్లు ఉచ్చైస్వరంతో పఠించి నారాయణరావువంకా, రమణయ్యవంకా చూచారు. వాళ్ళిద్దరూ ఈ లోకంలో ఉన్నట్లేలేదు. వాళ్ళున్నూ ఆప్రయత్నంగా నిల్చుని ముకుళించిన హస్తాలతో పూజావసాన మంత్రపుష్ప సమయంలో నిలబడి

నట్లుగా అర్థనిమిలితంగా నిల్చుని-వాళ్లున్నూ స్వరయుక్తంగా “ఓం హంస హంసాయ విద్మహే పరమహంసాయ ధీమహి తన్నోహంసః ప్రచోదయాత్ ” అని అంటున్నారు. శ్రీవారు ప్రశాంతులుకావడంతో వాళ్ళిద్దరూ కళ్లు తెరచి ఆయనవంక చూచారు. అప్పుడు ఆయన వాళ్ళిద్దరినీ చూస్తూ “అంతా అయిపోయింది. మహాయోగరూపంలో బ్రహ్మరంధ్రం ఛేదించుకొని ప్రాణోత్క్రమణంచేసి హంస లేచిపోయింది” అని కన్నులు తుడుచుకున్నారు. నారాయణరావు ఆ మాటలు విన్నాడో లేదో శిలాప్రతిమలాగా అట్లాగే నిల్చుని ఉన్నాడు. అతనికి దుఃఖము వచ్చినట్లు లేదు. ఏదో మహత్తరమైన సందర్భనము లభించి, తననుభవ పరివ్యాప్తిలో మనస్సు కళవళపడుతున్నట్లుగా ఉన్నాడు. ఇది గ్రహించి శ్రీవారు “నారాయణా!” అని రెండుమూడుసార్లు పిలువగా అతడు ప్రకృతిలోకి వచ్చాడు.

శ్రీవారు తిరిగి రమణయ్యవంక చూస్తూ “రమణయ్యా! అతడు ఆపత్సన్న్యాసాన్ని స్వీకరించి, సహజతురీయమైన ఉన్ననీ చరమభాగంలో సంచరించి ఇంద్రియ సమన్వితమనః ప్రాణాల్ని లయం చేశాడు. అతని శరీరానికి దహనంలేదు. సమాధిచేయించండి. పార్వతమ్మ పసుపు కుంకుమకు భంగంలేదు. సంప్రదాయం నీ వెరుగుదువుగా! ఆమె నిత్య పుణ్య ‘స్త్రీ’ అని చెప్పి నారాయణరావువంక చూస్తూ “నాయనా మళ్ళీ నేను రేపువస్తాను” అని తలుపు తెరచుకొని వెళ్ళిపోయారు.

రమణయ్యగారు బయటకువచ్చి చూడగా పరమేశ్వర రావుగారి ఇద్దరు కుమార్తెలు, ఇద్దరు అల్లుళ్ళు లోపలకు వస్తున్నారు. వాళ్ళను పరమేశ్వరరావుగారిగదిలోకి తీసుకువెళ్ళి - జరిగినసంగతులు సూక్ష్మంగాచెప్పి తను పార్వతమ్మదగ్గరకుగాను లోపలకు వెళ్ళాడు. లోపలకు వెళ్ళి అతను చూచిన దృశ్యము అనూహ్యమైనది. వంటఇంటి గుమ్మం ప్రక్కగా దేవతామందిరం ఎదురుగా పార్వతమ్మ పద్మాసనస్థితయై, నిర్జీవంగా ఉన్నది. ఆమె కూడా ఎప్పుడో బ్రహ్మరంధ్రాన్ని చేదించి ప్రాణోత్క్రమణం చేసింది. ఏమిచిత్తం! ఆమెకూడా సర్వయోగరహస్య నిష్ణాత! బ్రహ్మరంధ్రంనుండి ప్రాణోత్క్రమణం జరిగినట్లుగా శిరస్సు పై భాగం పగిలి నెత్తురు కారుచున్నది. ఏమి ఈ దంపతులు? వీరు కలియుగంలో పుట్టినవారా? కృతయుగంలో పుట్టినవారా? అరుంధతీ వశిష్టులవలె-లోపాముద్రా అగస్త్యులవలె-అనసూయా అత్రిమహామునులవలె - మైత్రేయీ యాజ్ఞవల్క్యులవలె-ఏమి ఈ దంపతుల తపశ్శక్తి! రమణయ్యగారు తేరుకొని నారాయణ రావు దగ్గరకువచ్చి అతనిని కౌగిలించుకుని బావురుమన్నాడు. స్థబ్ధుడై, మంధుడై - నిశ్చలంగాఉన్న నారాయణరావుకు స్పృతి వచ్చినట్టై - అతడుకూడా ఆప్పుడు బావురుమన్నాడు. కూతుళ్లు, ఇంట్లో పిల్లలు, పెద్దలు అంతా ఒక్కసారి గొల్లుమన్నారు.

ఇంతట్లో రమణయ్యగారి తమ్ముడు వేంకటేశ్వరరావు, అతని భార్య, రమణయ్యగారి భార్య వచ్చారు. అందరికీ

అంతా తెలిసిపోయింది. అన్ని వివరాలు అందరికీ వాటంతటా అవే తెలిసినై.

వేంకటేశ్వరరావు పురోహితులకు కబురంపాడు. ఊళ్లో వారందరికీ అన్నివిషయాల్నూ తెలిసివై. పరమేశ్వరరావుగారి స్వచ్ఛంద మరణమూ. పార్వతమ్మగారి సహగమనమూ - ఈ వృత్తాంతాలు విని ఆశ్చర్యపడనివారు, కంటతడిపెట్టనివారు, హృదయదఘ్నుగా దుఃఖాతిరేకం పొందనివారు, ఆ మహానుభావుల సన్నిధానంలో ఉండగలిగినందుకు తమ్ము తాము అభినందించుకోనివారు ఆ ఊళ్లోనేలేరు. ఊళ్లోవారందరూవచ్చి ఇంటిచుట్టూ మూగారు. అంతా పితృదుఃఖమగున్నదైన నారాయణరావును తమతమ కనిష్ఠసోదరునిలాగా పరామర్శించారు.

ఎక్కడనుంచో నారాయణరావు ఆజన్మమిత్రుడు గంగాధరరావు వచ్చాడు. అతడు ధనికుల బిడ్డ. అతన్ని చూడటమే తడవుగా నారాయణరావతణ్ణి గ్రుచ్చుకొని ఏడ్చాడు. అతని కిన్నీ దుఃఖం ఆగలేదు. ఇద్దరూ రోదించారు. గంగాధరరావు సంభాళించుకుని, నారాయణరావును ప్రక్కకు తీసుకొనివెళ్ళి - “అన్నా! మీ తలిదండ్రులు నిజంగా పార్వతీ పరమేశ్వరులే! వారిని సన్నిహితంగా ఎరిగిన నావంటివారమే ధన్యులంగా భావించుకుంటున్నాము. నీవు దుఃఖపడి ప్రయోజనమేమున్నది? నీకు తెలియని సంగతులేమున్నాయి? ముందు మీ తమ్ముళ్ళనూ, చెల్లెలనూ సముదాయించు. ఇవిగో ఈ వెయ్యి రూపాయలు దగ్గరుంచుకో - అవసరంపడవచ్చును. నాకు

కొంత ముఖ్యమైన పని ఉన్నది. తీసుకుంటున్నాను. ఈ ఆపత్కాలంలో దగ్గరకుండి నిన్ను అనునయించుకునే అదృష్టం కూడా లేకుండా - నాకు పనివచ్చిపడింది. నీదుఃఖాన్ని మటుక్కునేనుకూడా భాగం పంచుకుంటూనే ఉన్నాను. నేను ఊహించుకుంటే తేలిక వచ్చి నిన్ను కలుస్తాను." అని చెప్పి వెళ్ళిపోయాడు.

ఇంటిలో ఉబ్బు లేదని నారాయణరావుకి తెలుసును. అసలు ప్రస్తుతము ఉబ్బున్న గాని జరుగవలసిన కర్మకాండ నడవవని అతనికి అవగాహన అయిన విషయమే. రమణయ్య గారు వేంకటేశ్వరరావు బీదవారు. సద్గుణాలు చేయగల సామర్థ్యం వారిద్దరికీ లేదు. ఏమి చెయ్యాలో తెలియక వాళ్ళిద్దరూ తికమకలుపడుతుండగా - నారాయణరావు వాళ్ళకు సంపూర్ణ రూపాలు ఇచ్చాడు. వాళ్ళు పెద్ద బరువు తీసినట్లు ముందు జరుగవలసిన పనులు జరిపించడానికి వీధిలోకి వచ్చారు. వీధిలోకి వచ్చి ఆశ్చర్యంతో నిల్చిపోయారు.

ఆ ఊరిలో ఉన్న బ్రాహ్మణ్యం వారంతా వచ్చి ఉన్నారు. పరమేశ్వరరావుగారి స్వచ్ఛంద మరణవృత్తాంతం ఆ ఊరినే కదలించివేసింది. అందులో వైదికవృత్తిలో ఉన్న బ్రాహ్మణుల సంగతి చెప్పక్కర్లేదు. ఎవళ్ళకువాళ్ళే సిద్ధపడి-పరమేశ్వరరావు గారు అద్వైతసిద్ధిగా - తురీయాశ్రమంలో - బ్రహ్మైక్యం పొందారు గనుక - ఆయన శరీరాన్ని సమాధిచేయించడానికి

పార్వతమ్మగారి దేహాన్ని దహనం చేయించడానికి కావలసిన ఏర్పాట్లు సిద్ధం చేశారు.

తురియాశ్రమంలో ఉన్న బ్రాహ్మణ యతులు గ్రామానికి వచ్చినప్పుడు ముందుగా స్వార్థవృద్ధ బ్రాహ్మణ పురోహితుల భిక్షా వందనం స్వీకరించుట ఆచారం. పరమేశ్వరరావుగారు యతులై, మహాయోగులై, ప్రథమభిక్షావందనమైనా స్వీకరించకుండానే బ్రహ్మైక్యం పొందటంచేత - ఆయన శరీరానికి ఖననసంస్కారం తామే నిర్వహించాలని పురోహిత బ్రాహ్మణులు నిశ్చయించుకొనివచ్చి, నడుముగట్టి అది తమతమ తల్లితండ్రుల సంస్కారమువలె చిత్తశుద్ధిగా ఆర్ధమైన మనస్సులతో వేదఘోష చేశారు. ఊరంతా “యోవేదాయో స్వరప్రోక్తా వేదాంతేషు ప్రవర్తితా”—అన్న శ్రుతిగానంతో విండిపోయింది. బ్రాహ్మణులు రమణయ్యగారితో సంప్రదించి, పరమేశ్వరరావుగారి దేహాన్ని, పార్వతమ్మగారి దేహాన్ని వేర్వేరుగా బయటకు తెచ్చి కూర్చోపెట్టారు.

వీధిలోఉన్న కుటుంబాలవారంతా ఆపుణ్యదంపతులకు హారతులుపట్టి మంగళగీతాలు పాడారు. దేవతాదర్శనం చేసుకున్నట్లుగా అందరూ పాదాభివందనాలు చేశారు. పూలమాలలు సమర్పించుకున్నారు. “నకర్తణా నప్రజయాధనేన” అన్న ఉపనిషద్వాక్యం సర్వేసర్వత్ర విజృంభించింది.

పరమేశ్వరరావుగారి కుమార్తెలు, అల్లుళ్ళు, ఇంటిలో చిన్నపిల్లలు, నారాయణరావు - దుఃఖహతులై తట్టుకోలేక

పోయారు. ఉదయం ఇల్లు ఖాళీచెయ్యమని సలహాచెప్పిన రాఘవయ్యగారు ఆవేదన భరించలేక నారాయణరావు దగ్గరకు వచ్చి “నాయనా! ఉదయం నేను మాట్లాడినదానికి నన్ను ఊమించు. మీ తల్లితండ్రులు సాక్షాత్తు పార్వతీపరమేశ్వరులే. అల్పజ్ఞుడనైన నేను గ్రహించుకోలేక పోయాను. వారినీ సేవించుకోలేకపోయాను. మీకు ఇంటికి ఇబ్బందిఅయితే నాలుగునెలలు నేను ఇల్లు ఇస్తాను.” అన్నాడు. నారాయణరావు రాఘవయ్యగారికి నమస్కరించి కృతజ్ఞత తెలుపుకున్నాడు.

పరమేశ్వరరావుగారి శరీరానికి సమాధి, పార్వతమ్మగారి దేహానికి దహనం యథావిధిగా జరిగినై. పార్వతీపరమేశ్వరుల కళ్యాణంలాగా - ఊళ్ళోజనం తమంతటతాము నడుంకట్టి, తమయథాశక్తి తోడ్పడ్డారు. అది ఒక తిరునాళ్ళలాగా, కళ్యాణోత్సవంలాగా - బ్రహ్మోత్సవంలాగా రథోత్సవంలాగా ప్రజలు మూగారు.

పరమేశ్వరరావుగారిని ఎక్కడ సమాధి చెయ్యాలని కొంత తర్కం జరిగింది. ఆ ఊళ్లో రెండుమూడు శివాలయాలున్నాయి. అందులో ఒకదానికి పరమేశ్వరదావుగారే ధర్మకర్త. ఇంకోటి అనేకవందల సంవత్సరాలుగా ఉన్న ఆలయం. శాతవాహనుల కాలంలో ప్రాడ్వివాకులై ఆ వంశంవారు కట్టించుటచేత దానికికూడ ఈనాటికీ పరమేశ్వరరావుగారి వంశంవాళ్లే ధర్మకర్తలు. ఆ ఆలయం చరిత్ర ప్రసిద్ధమైంది.

శాలివాహనుల కాలంనుంచీ విజయనగర ప్రభువుల దాకా ఆ దేవాలయంలో శాసనాలు ఉన్నై. పరమేశ్వరరావుగారు సన్న్యసించి బ్రహ్మైక్యం పొందటంవల్ల ఆయన శరీరం శివ స్వరూపమేననీ - ఆయన తమ వంశంలో వెలుగుదీపం వంటివాడు గనుక ఆయన శరీరాన్ని చరిత్ర ప్రసిద్ధమైన ఆ దేవాలయ ప్రాంగణంలో సమాధి చేయించాలని ఆయన జ్ఞాతులు పట్టుపట్టారు. ఆ ఆలయం ప్రభుత్వంవారి అజమాయిషీలో ఉంటున్నది గనుక ఏమైనా అభ్యంతరాలు రావచ్చని కొందరు హెచ్చరికలు చేశారు. ఇంతలో పరమేశ్వరరావుగారి ఆ బాల్యస్నేహితుడు, ఆ ఊరిలో మోతుబర్రైతు - వెంకట కృష్ణయ్య చౌదరి వచ్చి “నాకు ప్రాణాధికుడైన స్నేహితులాయన. కులాలు వేరైనా మే మిద్దరం అన్నాతమ్ముళ్ళలాగా బ్రతికాం. నా అన్న మరణ సమయంలో కూడా మహోదాత్తమైన మాహాత్మ్యం ప్రదర్శించి వెళ్ళిపోయాడు. ఆయనతో చేసిన స్నేహంవల్లా ఆయన్ను నేవించుకున్న పుణ్యంవల్లా మేమంతా పునీతులమైనామని భావించుకుంటున్నాము. ఆయన సమాధిపైన శివలింగం ప్రతిష్ఠ చేయించి ఆలయం కట్టించడానికి నేను నిశ్చయించుకున్నాను. మన ఊరుబయట పెద్ద చెరువుకి పడమరగా నాకు మూడెకరాల భూమి ఉన్నది. అందులో సమాధి చేయించాలి. అక్కడ ఆలయం కట్టించి, ఆ భూమి ఆలయానికి రాసి ఇస్తాను” అని అన్నాడు. ఆయన మాటలకు అంతా హర్షించారు. ఆయన కోరిన ప్రకారమే సమాధి జరిగింది.

8

ఆ మర్నాడు సంచయనానికి బయలుదేరుతుండగా నారాయణరావును పరామర్శించడానికి తాలూకా సిబ్బందితో తాశిల్దారుగారు వచ్చారు. తాశిల్దారుగారు జగన్నాథరావు నాయుడుగారు. ఆయన నారాయణరావును కౌగలించుకుని కళ్ళలో నీళ్లు పెట్టుకుని-అబ్బాయి! నేను ఈవూరు తాశిల్దారుగావచ్చి నెలరోజులే అయింది. ఈ నెలరోజుల్లో మీతండ్రి గారిని గురించి ఎక్కువగా తెలుసుకునే అవకాశం లేక పోయింది. ఆయన ఆఫీసుపనిమీద బందరు వెళ్ళివచ్చి తిరిగి ఆఫీసుకి రాలేదు. శలవుచీటి పంపలేదు. మామూలు ఆఫీసరు జులుంతో నేను మీతండ్రిగారిమీద డిప్యూటీకలెక్టరుగారికి రిపోర్టువ్రాశిన గంటకు తెలిసింది మీతండ్రిగారి స్వచ్ఛంద మరణవృత్తాంతం. ఆయన మరణవార్తవిని ఆఫీసులో అందరు జవాన్లు - అందరు గుమాస్తాలు తమతమ స్వంత తలదండ్రుల్ని పోగొట్టుకున్నట్టుగా ఏడ్చారు. అప్పుడుగాని నాగుండెకరగ లేదు. అప్పుడుగాని మీతండ్రిగారి మహనీయత నాకు అవగాహనకాలేదు. నేను చేసిన పొరపాటు గ్రహించాను. మీతండ్రిగారి బదులు నువ్వు నాతప్పు క్షమించాలి" అని అంటూ నారాయణరావు రెండుచేతులూ పట్టుకుని బావురుమన్నాడు. ఆయన గాఢ శీలానికి, సజ్జనత్వానికి నారాయణరావు ముగ్ధుడైనాడు. 'అయ్యా! మీరు ఉత్తములు. కాబట్టి ఇట్లామాట్లాడుతున్నారు. ఇందులో క్షమించవలసినంత తప్పేమి జరిగింది? మీ

అభిమానానికి పాత్రుడనైన నేను అదృష్టవంతుణ్ణి,' అని చెప్పి నారాయణరావు ఆయన్ను ఊరడించాడు.

జగన్నాథరావు నాయడుగారితో వచ్చిన తాలూకా శిరస్తాదారు పరమేశ్వరరావుగారి జీతం నిన్నటివరకూ తెచ్చా మని చెప్పి ఇచ్చి-దానితో పాటు ఇంకాకొంత మొత్తం ఇచ్చాడు. "ఇదేమిట"ని నారాయణరావు ఆయన వంకచూడగా-ఆయన అట్లా అన్నాడు. "తాలూకాఫీసులో ఉద్యోగస్థుల మందరమూ కొంత మొత్తంచేర్చి, పరమేశ్వరరావుగారిపైన మాకుగల ప్రేమ గౌరవాల చిహ్నంగా తెచ్చాము. ముప్పైవళ్ళనుండీ ఉద్యోగంచేస్తూ నిలువచేసుకున్నది మీతండ్రి గారు గౌరవ మొక్కటే. ఆయన ఉద్యోగధర్తంలో చాలానిక్కచ్చి మనిషి. ఐనా సహోద్యోగుల్లో ఎవ్వరిమనసు నొప్పించి ఎరగడు. ఆయన ఉద్యోగం చేస్తూ మరణించారు గనుక - ఆయన అంత్యక్రియలకు సహోద్యోగులు తమయథాశక్తి తోడ్పడటం వాళ్ళ కనీసధర్తం. అదే ఈసొమ్ము, దీన్ని నువ్వుగ్రహించి మాకు తృప్తిచేయాలి. అనగా నారాయణరావు ప్రత్యుత్తరం చెప్పలేక స్వీకరిస్తూ రుద్ధకంతో ఆ వచ్చిన ఉద్యోగులందరకూ కృతజ్ఞతా నమస్కారాలుచేశాడు. వాళ్ళ ముఖాలలో తన తండ్రిగారికీర్తి గౌరవాలు నివాసాలు ఏర్పరచుకున్నట్లుగా తోచి-ఆకీర్తి గౌరవాలకు తన మనస్సులో పునః పునః ప్రణామాలు చేశాడు. తన తండ్రిగారి యశశ్రీ ఇంత ప్రసన్నంగా-ఇంతసన్నిహితంగా ఉండనే ఉన్నప్పటికీ - ఆయన వియోగం భరించరానిదిగానే.

ఉంటున్న దేమిటని అలోచించుకుంటూ వాళ్ళందరినీ సాగనంపాడు.

సంచయనం పూర్తిచేసుకుని వచ్చి భోజనానికి కూర్చుంటూ నారాయణరావు తోబుట్టువు వెంకటనర్సమ్మ వడ్డించింది. వచ్చిన ఆడపడుచులలో ఆమె పెద్దది. ఆమెకంటే పైవాళ్ళిద్దరున్నారు. అందరికన్న పెద్ద ఆమెకు అదినమే మామగారు మరణించటంచేత ఆమెగాని, ఆమెభర్తగాని రాలేదు. రెండో ఆమెగాని ఆమెభర్తగాని రాలేదు. వాళ్ళకు పరమేశ్వరరావు గారితో మనస్పర్థలుగా ఉన్నవి. ఆపత్సమయంలోకూడా వాళ్ళు కించిత్కారణాలు మరవలేకపోయి ఆమెను తల్లితండ్రుల మరణసమయానికికూడా సంపలేదు. మూడోకుమార్తె వెంకటనర్సమ్మ. ఆమె ఇప్పుడు ఇంట్లోపెత్తనం చేయవలసి వచ్చింది. వడ్డనచేస్తూ ఆమె తమ్ముడుతో చెప్పింది. “నాన్న మంచం ఎక్కినప్పటినుంచీ మన నందమ్మ మేతమేయలేదట. అమ్మ బలవంతం చేసి కుడితినీళ్ళు తాగిస్తున్నదట. నిన్నమధ్యాహ్నంనుంచీ దాని సంగతి పట్టించుకోవడానికి ఎవ్వరికీపట్టలేదు. అది మేతముట్టలేదు. నీళ్ళు తాగలేదు. అట్లాగే నిలచి అరుస్తూన్నది. నువ్వు భోజనం చేసి దానిసంగతి కొంచెం చూడు!” నందమ్మ వాళ్ళ ఆపు. పరమేశ్వరరావుగారు కన్నబిడ్డవలె సాకుతున్న ఆపు. దాదాపు ఐదారు పురుషాంతరాలుగా వాళ్ళ ఇంటిలో పుట్టిన ఆవుల సంతానము. బహుసుందరమై, సర్వకపిలవర్ణమనోహరమై, కుండంతపొదుగుతో, ప్రత్యక్ష కామధేనువువలె-నందమ్మ మహా

సాధువు. దానిని పరమేశ్వరరావుగారు ఎండచూడనీయలేదు. వాళ్ళ ఇంటికి ఎదురుగా ఉన్న తమ్మస్థలంలో పశుశాలవేయించి - దాన్ని నందమ్మ నివాసంగా చేశారు. ఆయనకు పని లేనప్పుడల్లా నందమ్మకు నేపచేస్తుండేవారు. దానికి ఆయనే మేతవెయ్యాలి. ఆయనే నీరు పెట్టాలి. పాలు ఆయనే తియ్యాలి. ఆయన, నారాయణరావుగారక - అప్పుడప్పుడు వెంకటకృష్ణయ్యచౌదరిగారు మాత్రమే దాన్ని చూచిన పరపురుషులు. అది ఇంతవరకు నాలుగోపురుషుణ్ణి చూడలేదు. పరమేశ్వరరావుగారు కన్నడక అది చాలా బెంగపెట్టుకుని “అంబా” అని రాత్రిళ్ళు పగళ్ళు ఘోషిస్తూంది. భోజనంచేసి నందమ్మదగ్గరకు వెళ్ళాలని నారాయణరావు బయటకురాగా వెంకటకృష్ణయ్యచౌదరిగారు వాకిట్లో కూర్చునిఉన్నారు. “నాయనా! రెండుమూటలు బియ్యం పంపాను. తరువాత నీకు మాసొమ్ము రుచిస్తుందో లేదో - మాఅన్నగారి శ్రాద్ధకర్తలకైనా మాబియ్యం ఉపయోగించు” అని చెప్పి చౌదరిగారు కళ్ళుతుడుచుకున్నారు. నారాయణరావు లోపల్నుంచి తాటిఆకులచాపతెచ్చి అరుగుమీద వేసి ఆయన్ను కూర్చోమని, ఆయన కూర్చున్నతరువాత తాను కూర్చున్నాడు.

ఎదురుగా దొడ్డిలోనుంచి నందమ్మచేస్తున్న ‘అంబా’ రవాలు వినిస్తున్నాయి. చౌదరిగారు ఒకటిరెండు విని లేచి “ఔరా! నోరు లేని ఈసాధుజంతువుకి అన్నగారిపైన ఎంతప్రేమ! ఆయనపోగా మనమంతా దుఃఖాన్ని భరించుకున్నాం. పాపం!

నందమ్మమాత్రం ఇంకా రోదిస్తూనే ఉన్నది” అని అంటూ పశుశాలలోకి దారితీశారు. నారాయణరావు ఆయన్ను వెంట డించాడు. వీళ్ళిద్దరినీచూచి నందమ్మ తన రోదనాన్ని రెట్టింపు చేసింది. నారాయణరావు దాని గంగడోలునిమిరి, మెడ కౌగి లించుకొని వెక్కి వెక్కి ఏడ్చాడు. అతనిదుఃఖంలో - చౌదరి గారు దానిని ప్రేమగా స్పృశించుటలో అది ఏదో సమసునయ భూతమైన అనుభవాన్ని పొందగల్గింది. ఈ మూగభాషలో - ఏవో హృదయాంతర భావావిష్కరణలు. మానవునికి జంతువునకు మధ్యగలప్రేమానుబంధాలు - ఏవో దృఢమైన పురాణ బంధాలు వ్యక్తీకరింపబడినట్లుగా ఉన్నది.

నారాయణరావు నందమ్మకు నీరువెట్టాడు. అది త్రాగింది. మేతవేశాడు. అది ముట్టుకొని కొంచెం కొంచెంగా మెయ్యడానికి ప్రారంభించింది. చౌదరిగారు చూస్తూనిలబడి కన్నులు తుడుచుకున్నారు. నారాయణరావు చౌదరిగారు చాలాసేపట్లాగే నందమ్మనుచూస్తూ నిలబడ్డారు. ఆతర్వాత చౌదరిగారు “బాబూ! మీ తండ్రిగారు నందమ్మకు ప్రతిరోజూ నాలుగు రూపాయలు శలవుచేస్తున్నారు. మరి దీన్ని నీ వెట్లా సాకు తావో” అని అన్నారు. నారాయణరావు ప్రతిసమాధానంగా “అదే నేనాలోచిస్తున్నాను. దయచేసి నందమ్మభారం మీరు స్వీకరించండి” అని కోరాడు. చౌదరిగారు “ఇది మా అన్నగారికి ప్రియతమమైన హోమధేనువు. దీనిని మా అన్నగారిని సేవించుకున్నట్లుగా సేవించుకుంటాను” అని కొంత సేపాగి

“అన్నగారి కర్త కాండలు ముగిసిం తర్వాత దీనిని నేను తోలుకు
వెల్తాను. ఈలోగా దీనికి మేత, నీళ్లు, నేనేవచ్చిచూచి పోతూం
టాను. పాలు నేనే తీసిఇచ్చి వెళ్తాడంటాను” అన్నారు. ఇద్దరూ
పశువులశాలనుంచి బయటకువచ్చి తిరిగి ఇంటి అరుగుమీద
కూర్చున్నారు. కొంతసేపు ఇద్దరూ మానంగా ఉన్నారు.
చౌదరిగారు నారాయణరావు చేతిలో రెండువందల రూపా
యలు పెట్టి “బాబూ! ఇవికూడా మీవద్ద ఉంచండి. ఈ
సొమ్ము నందమ్మ ఖరీదుకాదు. దానికి వెలకట్టలేము. దాని
ప్రేమాభిమానాలు దొడ్డవి. అది తొక్కిన దొడ్డిలో మహాలక్ష్మి
తాండవిస్తుంది” అని చెప్పి ‘వెళ్ళివస్తాను’ అని వెళ్ళి
పోయారు.

ఏవో స్మృతులతో నారాయణరావు అట్లాగే కూర్చుండి
పోయాడు. తన చిన్నప్పటినుంచీ తండ్రి గారిని గురించిన అనేక
అనుభవాలు జ్ఞాపకానికివచ్చి మనోవీధిలో సంచరించినాయి.
ఆ జ్ఞాపకాలవల్ల ఆయనయందు భక్తి గౌరవాలు పెరిగిపోయి-
ఆయన వియోగంవల్ల కలిగిన విషాదాన్ని మరింత గాఢం
చేసినాయి.

ఇంతట్లోకే వాకిట్లో గుట్టబృందీ ఆగింది. బండిలోనుంచి
దొరవేషంతో ఒక పెద్దమనిషి దిగి గుమ్మంలోకి వచ్చాడు.
ఆయన ఎవరో నారాయణరావుకి తెలియలేదు. అయినా
ఆయన్ను చూడగానే లేచి నిల్చున్నాడు. బండి ఆగటం గమ
నించిన రమణయ్యగారు లోపల్నుంచి బయటకువచ్చారు. ఆ

వచ్చిన దొర వేషపు పెద్దమనిషిని లోపలకు ఆహ్వానించి ఆయన్ను లోపలకు తోడ్కొనిపోయారు. నారాయణరావు కూడా వాళ్ల వెంట లోపలకు నడిచాడు. ఆ పెద్దమనిషిని లోపల కుర్చీలో కూర్చోపెట్టి రమణయ్యగారు నారాయణరావు వంక చూపిస్తూ ఆయనతో “వీడే మా పెద్ద మేనల్లుడు” అన్నారు. నారాయణరావువంక చూచి “వీరు మన వెంకటకృష్ణయ్య చౌదరిగారికి పెత్తండ్రి కుమారులు. వీరు ఇంగ్లాండులో బారిష్టరు ప్యాసై వచ్చి, మద్రాసులో ప్రాక్టీసు చేస్తున్నారు. మీ తండ్రిగారికి చిన్ననాటి మిత్రులు. వీరి పేరు నీవు వినేడంటావు. ప్రసిద్ధ రచయితలైన కృష్ణస్వామి చౌదరిగారు వీరే.”

ఆ పేరు నారాయణరా విదివరకే వినిఉన్నాడు. ఆయన రచనలున్నూ కొన్ని చదివి ఉన్నాడు. తను చదివిన రచనల్లో కనపడకపోయినా ఆయనకు దేశములో బ్రాహ్మణ ద్వేషముగా రచనలుచేసే రచయితల బృందానికి నాయకుడుగా కీర్తిఉన్నట్లు విన్నాడు. కాని తాను చదివిన ఆయన రచనలు నుడికారము నకు పుట్టిల్లుగా, సొంపుగా ఉన్నవి. ఆయనకు గల శబ్దాధికారము ఆధికమైనదని తా ననుకున్నాడు. ఆయన ఊహశాలిత్వం, భావనా తీవ్రత్వం అతను గ్రహించాడు. కాని ఆయన రాక నారాయణరావుకి ఆశ్చర్యం కలిగించింది. అట్టి బృందానికి నాయకుడు పరమేశ్వరరావుగారి మరణానికి సానుభూతి తెలుపుటకు వచ్చుటా? అని అతని ఆశ్చర్యము. ఆ అచ్చెరువు నారాయణరావు ముఖంలో ప్రస్ఫుటంగా విద్యమానం అయింది.

కృష్ణస్వామిచౌదరిగారు నారాయణరావును దగ్గరకు తీసుకొని తన ఒడిలో కూర్చోపెట్టుకున్నారు. అతని బుజాలు సవరిస్తూ మాట్లాడారు. “నాయనా! నిన్న మధ్యాహ్నమే వెంకటకృష్ణయ్య మీ తండ్రిగారి స్వచ్ఛంద మరణాన్ని గురించి, అమ్మగారి సహగమనాన్ని గురించి నాకు తంజిని ఇచ్చాడు. నేను వెంకటకృష్ణయ్య సమవయస్కులం. మీ తండ్రిగారు మా ఇద్దరికంటే ఆరు నెలలు పెద్ద. నాకు మా తండ్రి ఒక సంవత్సరం వయస్సులోనే గతించగా నన్ను మా పినతండ్రిగారు పెంచారు. నేనూ వెంకటకృష్ణయ్య స్వంత అన్నదమ్ములలాగా - కవలపిల్లలలాగా - ఉండేవాళ్లం. మేము ముగ్గురమూ చిన్నప్పటినుంచీ ఒకే జట్టు. వెంకటకృష్ణయ్య మూడో ఫారంతోనే స్కూలు చదువు చాలించాడు. మీ తండ్రిగారూ, నేనూ, బంధు నోబులు హైస్కూల్లో స్కూలు ఫైనలువరకూ చదివాము. ఎప్పుడూ మేమిద్దరం కలనే ఉండే వాళ్ళం. స్కూలు ఫైనలుతో మీ తండ్రిగారు ఆపేశారు. నాకు మీ తండ్రిగారే సాహిత్యవేదాంత గురువు, మంత్ర గురువు. దేశంలో నన్ను బ్రాహ్మణద్వేషినని అనుకుంటున్నారు. అది నామీద స్వార్థపరులు వేసిన అపనింద. ఆ అపనింద నిరాధారం. నేనింతవరకూ ఏ బ్రాహ్మణుణ్ణి ద్వేషించలేదు. ద్వేషించ వలసిన అవసరమున్నూ కలుగలేదు. కులం వ్యక్తి సంబంధ మైంది. ఎవరికులం వాళ్లది. ఎవరి గౌరవం వాళ్లది. ఎవరి సంతానం వాళ్లది. తమతమకులాలు కారణంగా సంఘంలో ఎవ్వరికీ

ప్రత్యేక స్థానాలు ఉండక్కరలేదని నావాదం. నీ వ్యక్తిగత సద్గుణాలచేత నీ ప్రజాహితకార్య కర్తృత్వముచేత, నీసామర్థ్యముచేత - సాంఘికమైన పదవులు నీవు సాధించుకోవాలి. ఇక్కడ కులముతో ప్రసక్తిలేదు. నీకులాగతమైన ధర్మాలు నీ కున్నాయి. కొన్ని ఆచారాలు నీకున్నాయి. అవి నీవు నిర్వర్తించుకో. మా కభ్యంతరంలేదు. సమిష్టిగా యావత్సంఘానికి వాటితో నిమిత్తంలేదు. నీకుల ధర్మాలు, ఆచారాలు, నీ వ్యక్తి సంబంధమైనది. నీ సాధన నీ అనుష్ఠానాలలాగానే. అవి నీవు ఆధ్యాత్మికంగా ఉన్నత కక్ష్యలు సాధించడానికి మాత్రమే ఉపయోగపడాలి. కులం - ఒక విషవలయమై, ఇతరుల్ని న్యూనతపరచడానికి, అగౌరవం చెయ్యడానికి, కారణం కాకూడదు. అట్లా అవడంచేత మనదేశం నేడధోగతిలో ఉన్నది. పూర్వంలాగా సర్వవర్ణములవాళ్ళూ సమాన గౌరవ ప్రతిపత్తులతో, సహకరిస్తూ, మనదేశాన్ని సముద్ధరించాలని నా అభిలాష. దీంట్లో బ్రాహ్మణుల్నిగాని, ఇతరుల్నిగాని ద్వేషించడం ఏమున్నది? వైగా నా అభిప్రాయాలకు పరమ బ్రహ్మణ్యులైన మీతండ్రిగారెప్పుడూ ప్రతి చెప్పలేదు. అందుచేత వారి ఆమోదముద్ర ఉన్నదనే నా నమ్మకం. ఇవి నన్ను నీకు తెలుపుకోవడానికి చెప్పినమాటలు. మీ తండ్రి గారు నాకు గురువుగారని చెప్పితినికదా! ఆయన మరణం నీ కెట్లాగో నాకూ అట్లాగే భరింపరానిదిగా ఉన్నది. ఆయన మంత్రశాస్త్రవేత్త ఆయన తర్వాత నన్ను రక్షింపమని నే

నాయన్ని ఆశ్రయించాను. నాకాయన 'గోపాలరత్నా'న్ని అనుగ్రహించారు. ఆ నాటినుండి నాకు పరమదైవమైన గోపాల కృష్ణుడు మీ తండ్రిగారి స్వరూపంతో-గీతాపరమేశ్వరమూర్తి అయి - నాకు నిత్యప్రసన్నుడుగా ఉన్నాడు. అవతారపురుషులైన శ్రీరామ, శ్రీకృష్ణ, బలరాములు బ్రాహ్మణులు కారే. మహాభక్తాగ్రేసరులైన నారదుడు, ధృవుడు, విదురుడు, మొదలైనవాళ్లు బ్రాహ్మణులు కారే. వీళ్ళందరినీ పూజ్యపురుషులుగా సర్వబ్రాహ్మణ్యమూ అంగీకరించడం లేదా! కాబట్టి కులాగతమైన సహజగౌరవం లేదని విశదమాతున్నదికదా! అది అట్లాఉండనీ. భిన్నకులాలు అయినందువల్ల మీపైన నాకు ప్రేమ గౌరవాలుండటానికి అడ్డురాలేదే. మీ తండ్రిగారు మరణించినందుకు నీకున్నంతదుఃఖం నాకూ ఉన్నది. ఇది రక్తసంబంధమైన దుఃఖం కాదు. సత్యమైన గౌరవహేతువైన దుఃఖం. నిజమైన శిష్యునికి గురుపాదులపైన నిత్యంగా ఉన్న భక్తికారణముగాగల దుఃఖం.' అని అంటూ కన్నులలో నీళ్ళు కారగా తుడుచుకొని "ఏదో ఆవేశంలో మాట్లాడాను" అని మళ్ళీమళ్ళీ కళ్ళుతుడుచుకుంటూ కొంతసేపుకూర్చుని తరువాత లేచి మళ్ళీ నారాయణరావును ఆలింగనంచేసుకుని వెళ్ళిపోయారు. ఈ ద్వేషాలు, ప్రేమలు, అభిమానాలు, భక్తిగౌరవాలు ఇవి ఏవో విచిత్రంగా నారాయణరావుకు భాసించినట్లుగా అయినది.

9

ఆ సాయంత్రం శ్రీ విమలానందభారతీ స్వాములవారు వచ్చి వాకిట్లో నిలువగా నారాయణరావు పాదాభివందనం చేశాడు. శ్రీవారు నారాయణస్మరణచేస్తూ ఎదురుగా ఉన్న పశుశాలలోకి నడిచారు. నారాయణరావు వెంటబడించాడు. అక్కడ పశుశాలలో నందమ్మ పడుకుని ఉన్నది. వీళ్ళనిచూచి నిల్చున్నది. అంబా అని అరచి మెడజాపింది. మహాసుందరమై మాతృభావానికి రూపకల్పనగా ఉన్న కపిలగోవు నందమ్మను చూడగా శ్రీవారికి మిక్కిలి సంతోషమైంది. దానిదగ్గరకు వెళ్ళి జాపిన మెడను స్పృశించి దానిదగ్గరగా నిల్చుని దాని మెడ దగ్గరగా తీసుకుని రెండుచేతులతో నిమిరగా నందమ్మకు అపూర్వసౌఖ్యమేదో కలిగినట్లుగా అయి, తిరిగి పడుకొని మెడను ఆయనచేతుల్లో పెట్టింది. ఆయన దానిముందు కూర్చుని దాని మెడను తనబడిలో పెట్టుకుని స్పృశిస్తూ దానివంక చూస్తూ కూర్చున్నారు. నారాయణరావుకి చిత్రమైన ఆనందం కలిగింది. ఈ అమాయికమైన ఆవు శ్రీవారిదగ్గర పరమశాంతి ఉన్నదని గ్రహించి, దానిని అనుభవిస్తున్నది. ఆహా! సృష్టిచిత్రము! అమాయికులకు, విద్యావిహీనులకు కూడా మనదేశంలో త్రికాలాబాధ్యమైన సత్పదార్థంమీద ఇట్టిదే ప్రగాఢరక్తి - భక్తి, విశ్వాసాలు కాబోలు. శ్రీవారు నిన్న తన తండ్రిగారి మరణసమయంలో ఎంతచిత్రంగా ప్రవర్తించారు? తన తండ్రి

గారు పరమహంసగా మహాయోగసిద్ధితో బ్రహ్మరంధ్రాన్ని చేదించుకొని ప్రాణోత్క్రమణంచెయ్యడానికి శ్రీవారు కారణ భూతులా? నారాయణరావు మనస్సు ఆగిందికాదు. శ్రీవారి ఎదుటతిరిగి సాష్టాంగ నమస్కారంచేసి వెళ్ళి వెళ్ళి ఏడ్చాడు. ఆయన మందస్థితంగా నారాయణరావువంక “ఏమిటి?” అన్నట్లుగా చూచారు. అప్పుడు నారాయణరావు “తమరు మాతండ్రిగారిని ఉద్ధరించారు. నన్నుకూడా ఉద్ధరించండి!” అని కళ్ళనీళ్ళతో పునః ప్రణామం చేశాడు. శ్రీవారు “మన శివ సంకల్పమస్తు” అని నారాయణరావు వంక చూస్తూ “నాయనా! ఆధ్యాత్మికసిద్ధి అంతతేలికగా లభిస్తుందా? మీ తండ్రి నావద్ద ప్రస్థానత్రయ శాంతి చేశాడు. నేను ప్రాణోత్క్రమణం చేసేటప్పుడు మీతండ్రి నిర్వహింపవలసిన కార్యక్రమాన్ని - అతని బ్రహ్మైక్య సమయంలో నేను నిర్వహించాల్సి వచ్చింది. విధి ఎట్లావుంటుందో చూడు! అన్నిటికంటే మీఅమ్మగారి మరణం మరి చిత్రంగా ఉన్నది. భర్త మరణిస్తున్నాడని తెలుసుకొని ఆమె ప్రాణాన్ని వదిలింది. కేవలం పతి భక్తివల్లనే ఆమెకు అతిలోకమైన యోగసిద్ధి లభించింది. ఆమె తన ఇష్టానుసారం ప్రాణత్యాగం చెయ్యగలిగింది. ఆమె ఇంత సిద్ధురాలని నేనుకూడా గ్రహింపలేక పోయాను.

“నేను తురీయం స్వీకరించిన వారంగోజులకి ఈవూరు వచ్చాను. ఆరోజు మీతండ్రి భిక్షావందనం చేస్తానని ముందుగా అన్నారు. కాని ఉదయం ఎనిమిదిగంటలకు వచ్చి

మీతండ్రి చెప్పాడు. మీ అమ్మ ప్రసవించినదనీ-పుత్రజననమనీ. నువ్వు పుట్టావు. నేనే నీ జాతకచక్రాన్ని వ్రాసి ఇచ్చాను. మీ తండ్రితో ఆదినమే చెప్పాను. మీ కుటుంబంలో బలంగా ఉన్న దైవభక్తి, సంప్రదాయనిష్ఠ, ఆధ్యాత్మికసాధన - ఈ నీ కుమారునివల్ల ఉన్నత శిఖరాలు చూస్తాయని. మీ తాతగారు మీ పెత్తంద్రునిగా, నిన్న మీ తండ్రి - అంతా తురీయాన్ని స్వీకరించి బ్రహ్మైక్యాన్ని పొందినవాళ్ళే. నేను చెప్పానుకదా! నువ్వు కూడా సాధనలో ఉన్నత కక్షలు సాధిస్తావు. మీ తండ్రి మూలాధారాది సహస్రాంతం గల స్థూలచక్రాలలోనూ భూమిధ్యంనుంచి ఉన్నతస్థానంగా ఉన్న సూక్ష్మచక్రాలలోనూ కేవలం బిందువునందూ శ్రీవిద్యానిధానమైన శ్రీచక్రాన్నీ, బ్రహ్మాండాన్నీ, శ్రీదేవిని సామరస్యంగా భావించి భావనోపనిషత్ ప్రకారంగా బ్రహ్మపదార్థసాధనచేసి, అనితర సాధ్యమైన ఆధ్యాత్మికశక్తి ప్రవర్పించాడు. అంశుమంత దిలీపుల వంశంలో భగీరథుని వంటివాడవు నీవు. కాని నీకు మంత్రోపదేశం చేసే ఆచార్యులు వేరే ఉన్నారు. వారే నిన్ను స్వయంగా శిష్యునిగా స్వీకరిస్తారు. నాదగ్గర నువ్వు మంత్రదీక్ష తీసుకోవడం పొసగదు. కనుక నిన్ను నేను ఉద్ధరించడం ఏమిటి? నేనే సాయంత్రమే దక్షిణదేశానికి వెళ్తున్నాను. అక్కడ నాకు ముఖ్యులైన స్వామివారొకరు తపస్సమాధిలో ఉన్నారు. వారు నాకొరకు నిరీక్షిస్తున్నట్లుగా ఇవ్వాలి ఉదయమే నాకు భాసించింది. తిరిగి నేనీప్రాంతానికి రావడమే జరుగకపోవచ్చు" అని

లేచి బయలుదేరారు. నారాయణరావు నందమ్మ ఒక్కసారి లేచారు. తన్ను అతిలోకస్వర్గయొక్క సౌఖ్యంలో నుంచి అకస్మాత్తుగా జాగరితంచెయ్యడంవల్ల - నందమ్మ 'అంభా' అన్నది. నారాయణరావుకి దుఃఖం ఉక్కిరి బిక్కిరై - తన అశౌచంవల్ల శ్రీవారి పాదాలు పృశించడానికికూడా వీలులేక పోయిందే అని - దూరాన్నంచే పాదాభివందనంచేసి - కట్టలు త్రెంచుకుని వస్తున్న దుఃఖాన్ని ఆపుకుని నిల్చుండగా శ్రీవారు నారాయణస్వర్గంతో ఒక్కసారి వెనక్కుతిరిగి, అతన్ని ఆద్రింగా చూచి - వెళ్ళిపోయారు.

10

మర్నాడు నిత్యకర్త మొదలుపెట్టారు. మధ్యాహ్నానికి నారాయణరావు పెళ్లివచ్చింది. ఆమెకు చిన్నతనంలో భర్త పోగా - తన ఏకపుత్రుడుతో చెల్లెలు పార్వతమ్మదగ్గరనే ఉన్నది. ఆమె పార్వతమ్మగారు కవలపిల్లలు. ఆమె పార్వతమ్మ గారికంటే ఒక్కఘడియముందు పుట్టిందట. పార్వతమ్మగారి పురుళ్ళూ పుణ్యాలూ - అన్నీ ఆమె చేతిమీదుగానే నడచినాయి. ఆమె కుమారునికి పరమేశ్వరరావుగారే చదువుసంస్థలు చెప్పించారు. అతడు చదువుపూర్తిచేసి చాల రోజులునుంచీ ఉద్యోగం చేసుకుంటున్నాడు. అతనితల్లి అతనిదగ్గరేఉంటున్నది. ఇప్పుడీ మరణవార్తలకు వచ్చింది. పార్వతమ్మగారి పిల్లలందరికీ ఆమె పెంపుడుతల్లి. ఆమె వీళ్ళందరినీ తన సొంతబిడ్డ

ల్లాగానే పెంచింది. ప్రేమించింది. నారాయణరావుమీద ఆమెకు ప్రత్యేకాభిమానం. అతనికిన్నీ ఆమెపైన అంతే. ఆమె రావడం తడవుగా - నారాయణరావు ఆమె ఒడిలో తల దూర్చుకుని బావురుమని పట్టడానికి వీలేనట్లుగా ఏడ్చాడు. ఇంతవరకు దుఃఖాన్ని కొంత అదుపులో ఉంచుకున్న నారాయణరావు - ఇప్పుడు కట్టలు త్రొంచుకుని, ఏడవటం - అందరికీ ఆశ్చర్యం కలిగించింది. వెంకమ్మగారు (అది ఆమె పేరు) నారాయణరావుతో కలిసి కొంతసేపుదుఃఖించి - కొంతసేపు అతన్ని బుజ్జగించి - మరికొంతసేపు అతని బాధ్యతలు పరామర్శించి - తరువాత కొంతసేపు అనునయించి - చివరకు అతన్ని దుఃఖం మరచిపోయేటట్లు చెయ్యటమేకాక - అతని ముఖంమీద మందస్థి తం వచ్చేటట్లు చేసింది. ఆతడు తేరుకుని ఆమె ఒడిలోనుంచి లేచాడు.

కర్త కాండలు సలక్షణంగా జరిగినై. పన్నెండోరోజు ఆశీర్వాచనం జరిగింది. బ్రాహ్మణ్యాన్ని సంభావించిన తర్వాత రమణయ్యగారు నారాయణరావుతో ఇట్లా అన్నారు. “మీ అక్కయ్య పద్మావతమ్మ తాలూకు సొమ్ము రెండువందల రూపాయలు మీ నాన్నదగ్గర ఉన్నాయట. ఆ సొమ్మువిషయం అడిగితేల్చమని మీ బావ ముకుందరావు నన్ను ఈ పన్నెండురోజులుంచీ వేధిస్తున్నాడు. సమయంకాదని నేనతన్ని ఆపాను. తండ్రిగారు మీకు ఈ ఇంటిని ఈ ఇంటికి ఎదురుగా ఉన్న పశుశాల ఆవరణాన్ని తప్ప ఇతరం ఏమిన్నీ మిగిల్చినట్లు లేదు. నాలుగో కుమార్తె పద్మావతమ్మ పెండ్లికిచేసిన అప్పుకింద ఈ

ఇట్లు తాకట్టుగా ఉన్నదని విన్నాను. మరి మీ బావ పట్టుదల చూడగా తన సొమ్ము ఇప్పుడే కావాలంటున్నట్లుగా ఉన్నది.” నారాయణరావుకు ఏమి చెప్పడానికి పాలుపోలేదు. గంగా ధరరావిచ్చిన వెయ్యిరూపాయలు, తాలూకా సిబ్బందివాళ్ళిచ్చిన రెండువందలు, వెంకటకృష్ణయ్యగా రిచ్చిన రెండు వందలుకాక - మొదటిరోజు ఖనన దహనాలఖర్చు ఊళ్ళో, బ్రాహ్మణ్యం వాళ్లే భరించారు. అంతేకాక కావలసిన బియ్యం చౌదరిగారే ఇచ్చారు. తనకు రొఖంగా మూడువందలు మాత్రమే ఖర్చయింది. తనకు ఎంతసొమ్ము వచ్చిందీ - ఎంత ఖర్చయింది ఎంతమిగిలిందీ - రమణయ్యగారికికూడ చెప్పలేదు. ముకుందరావుకి ఇవ్వవలసినసొమ్ము విషయంలో ఏమి ప్రస్తావించినా - అనుచితంగా ఉంటుందని - నారాయణరావు లేచి లోపలకు వెళ్ళి రెండువందలు తెచ్చి - తన నాలుగో ఆక్కగారు పద్మావతమ్మను పిల్చి ఆమె ఎదురుగా ఆ సొమ్మును ముకుందరావు చేతిలో పెట్టి రమణయ్యగారివంకచూచాడు. అంతా మానంగా ఉన్నా-నారాయణరావు ప్రదర్శించిన విజ్ఞతకు ఆశ్చర్యాన్ని పొందకపోలేదు. ఎవ్వరూ ఏమీ మాట్లాడలేదు. ఇంత సులభంగా తనకు సొమ్ము వస్తుందని ముకుందరావు భావించలేదు. ఏవో ఉపచారవాక్యాలు చెప్పుతారనీ - దానిపైన కొంతరగడ జరుపుదామనీ అతడు సిద్ధంగా ఉన్నాడు. అనుకోనివిధంగా సొమ్ము చేతికి రావడంతో అతడు తికమకపడి తన ఉద్రేకాన్ని ప్రదర్శించడానికి సావకాశం లేకపోవడంవల్ల ఆశాభంగమే

పొందాడు. అతని ముఖకవళికలకు ఏమిన్నీ అర్థంగాక వడ్డీ కావాలని అడుగుతాడేమోననీ నారాయణరావు భావించాడు. ఆ ఉద్దేశంతో అతడు ముకుందరావుతో “బావగారూ! మేమిప్పుడు ఆపత్తులో ఉన్నాం. ఆకారణంచేత వడ్డీ ఇచ్చుకోలేనందుకు మన్నించండి” అని అన్నాడు.

ఇది అంతా అక్కడనే ఉండి చూస్తూ - ఆలకిస్తూ - ఉన్న వెంకటనరసమ్మ అందుకుని “ఈ సొమ్ము మా తండ్రిగారు ముకుందరావుగారికి ఇవ్వవలసిన బాకీకాదు. పద్మావతమ్మ పెళ్ళిలో బంధువులు పద్మావతమ్మకు చదివించిన రొఖిపుకానుకల మొత్తం నూటడెబై ఆరుకీ భర్తీచేసి నాన్నగారు ఇస్తానన్న రెండొందలూను. మనప్రాంతంలోనూ, మన బంధువర్గంలోనూ ఇట్లాంటి కానుకల మొత్తాలు తలిదండ్రులే వినియోగించుకుంటున్నారు. మళ్ళీ ఆ చదివింపులు చేసినవారి ఇళ్ళలో శుభకార్యాలకు ఈ తలిదండ్రులే బాకీలు తీర్చాలికదా! మరి మాతండ్రిగారు మాత్రం ఆ కానుకల మొత్తాలకు పట్టీలుకట్టి మా మా వివాహాలకి మాకే ఇచ్చేశారు. పద్మావతమ్మ పెళ్ళిప్పుడుకూడా, పట్టీకట్టి నూటడెబై ఆరురూపాయలు వచ్చాయనీ, మల్లుతోరణానికి వచ్చినప్పుడు పెళ్ళివారితో చెప్పేశారు. ఆ సొమ్ము రెండొందలుచేసి ఇవ్వాలని నాన్నగారి సంకల్పం. అమాటే చెబుతుండేవారు. ఇప్పుడు తమ్ముడు ఇవ్వనే ఇచ్చాడు. అటువంటి ఈ సొమ్ముమీద వడ్డీలు కోరకుండా ఉండటమే శ్రేయస్కరం” అని అన్నది. ముకుందరావు చిన్నబుచ్చుకుని

తలవంచుకున్నాడు. అంతలో వెంకటనరసప్తు భర్త భీమనాథ రావు కల్పించుకుని, రమణయ్యగారివంక, వేంకటేశ్వరరావు. వంక, ముకుందరావువంక, నారాయణరావువంక, నిల్చుని ఉన్న వేంకటనరసప్తు, పద్మావతమ్మ, వెంకటగార్లవంకచూస్తూ మెల్లిగా నాలుగు మాటలు అన్నాడు. “మామగారు అత్తగారు శాప గ్రస్తులైన దేవతామూర్తులు. శాపాంత కాలంలో సహజమైన దేవతాస్వరూపాలు స్వీకరించినట్లుగా నిర్మాణం పొందారు. వారిపైన ఇతరకులాలవారు, ఊళ్ళోజనం యావత్తుందీ ప్రదర్శిస్తున్న గౌరవాభిమానాలు చూస్తే ఆత్మీయులమైన మనం అంతా తరించే టట్లుగా ఉన్నది. కనుక మనం ఆలోచించవలసింది ఈచిన్న పిల్లలనుగురించి, నారాయణరావు ఇద్దరుతమ్ములు, ఒక్క చిన్నచెల్లెలు - వీళ్ళందరిని ఎలా వృద్ధిలోకి తేవాలనీ, వీళ్ళని కనిపెట్టుకుని ఎవళ్ళుంటారనీ. నారాయణరావుకు ఏదైనా ఉద్యోగం దొరికేదాకా వీళ్ళ పోషణాభారం ఎట్లా జరగాలనీ. ఇంటిమీద రెండువేల రూపాయలు అప్పుఉన్నది కదా. దాన్ని ఎట్లా తీర్చాలి. ఇల్లు ఎట్లా నిలబెట్టాలి.” ఈ మాటలు అందరూ విన్నారు. రమణయ్యగారుగాని, వెంకటేశ్వరరావుగాని, ముకుందరావుగాని ఏమిమాట్లాడలేదు. వెంకటగారు, వెంకటనరసప్తు, పద్మావతమ్మ, నారాయణరావు వంకే చూస్తూఉన్నారు. అతడు తలవంచుకుని కూర్చున్నాడు. అంతా తనవంక చూస్తున్నారని గ్రహించి తలఎత్తి అందరి వంకాచూచి వెంకటగారివంక తదేకదీక్షతో కొంతసేపుచూచి.

శళ్ళలో నీళ్ళురాగా తుడుచుకొని కొంత రుద్ధకంతతో నారాయణరావు ఇట్లా అన్నాడు. “బావగారూ! మీకు మా తలిదండ్రులపైన విశేషమైన గౌరవం ఉన్నదని నాకు తెలుసు. మా అక్కయ్యకు మీకు నామీద అమితమైన వాత్సల్యం ఉన్నదనీ నాకు తెలుసు. మీ అందరి ఆశీర్వాదంవల్ల నాకు ఉద్యోగం దొరక్కపోదు. తీవ్రమైన ప్రయత్నంచేస్తే - నలరోజుల్లో తప్పక దొరుకుతుంది. ఈలోగా సరవాలేదు. మేమంతా కలిసేఉంటాము. మా అమ్మగారు మావెత్తల్లి వెంకమ్మగారిని మాకు అండగా ఉంచిపోయింది. ఆమె ఇక మమ్మల్ని కాపాడుతుంది. ఈ ఇల్లు అమ్మి అప్పటిర్చి ఎదురుగా పశుశాలావరణలో చిన్న ఇల్లువేసుకుని కాలక్షేపం చేస్తాము” అని అన్నాడు. అతని సునిశ్చితమైన అభిప్రాయాలకూ, అతి ఋజురేఖగాఉన్న అతని ఊహలకూ స్వల్పమైన ఆశ్చర్యంపొందినా.. అందరూ సంతోషమే పొందినట్లు వాళ్ళముఖాలే చెప్పినాయి. ముఖ్యంగా నారాయణరావు ఊహలు వెంకమ్మగారికి చాలా సక్రమంగాఉన్నట్లు అనిపించింది. ఆపైన అంతాలేచారు. భీమనాథరావు, ముకుందరావు తమ తమ ఊళ్ళకు వెళ్ళిపోయారు. వెంకటనర్సమ్మ, ఆమె పిల్లలు, పద్మావతమ్మ (ఆమెకు పిల్లలులేరు) నెల మాసికంవరకూ ఉండటానికి నిశ్చయించుకున్నారు.

నారాయణరావు లేచి - లోపలికివెళ్లి కొంత విశ్రమించాడు. ఏమీతోచిందికాదు. సాయంకాలం పొద్దువాటారు తుండగా - తాము ధర్మకర్తలైన శివాలయానికి వెళ్ళి స్వామి

దర్శనంచేసి వద్దామని బయలుదేరుతుంటే - బయట ఎవరో పిలుస్తున్నట్లు తోచి వచ్చి చూచాడు. తాలూకాఫీసు జవాను. “ఏమిటని” నారాయణరావు అతణ్ణి అడిగాడు. అతడు వివరించాడు. ‘కొత్తజిల్లాకలెక్టరుగారు నిన్నటినుంచీ దేవపురంలో క్యాంపు చేస్తున్నారట. వారు నారాయణరావును పిలిపించమన్నారుట’ - అంటూ చెప్పి అతడు వెళ్ళిపోయాడు. నారాయణరావు అనుకున్నాడు - బహుశా కలెక్టరుగారు తనతండ్రి గారి ప్రశస్తి విని ఉంటారు. అందుచేత తన్ను పరామర్శించడానికి పిలిపించి ఉంటారు. ఇట్లా ఆలోచిస్తూ నారాయణరావు తమశివాలయానికి వెళ్ళి స్వామి దర్శనం చేసుకున్నాడు.

11

నారాయణరావు అరగంటలో ముసాఫిరు బంగళాకు చేరాడు. అక్కడ విచారించగా తెలిసింది - జిల్లాకలెక్టరుగారు నాలుగైదు రోజులక్రితమే కొత్తగా ఛార్జి తీసుకొని నిన్న సాయంత్రమే కుటుంబసమేతంగా దేవపురం క్యాంపువచ్చారుట. ఈ మధ్యాహ్నమే టెలిఫోనులో వర్తమానం రాగా - ఏదో మీటింగుకి గాను మద్రాసు వెళ్ళారుట. ఆయన కుటుంబం మాత్రం ఇక్కడే ఉన్నారుట. దొరవారు లేరు గనుక నారాయణరావును ఎవరు పిలిపించారో తెలియదుట. ఇవి అక్కడ ఉన్న నౌకరు చెప్పినమాటలు. నారాయణరావు అతనితో తనకోసం తాలూకా జవాను వచ్చాడనీ ఇక్కడకు

రమ్మని చెప్పాడనీ పునరుద్ధాటిస్తుండగా లోపల్నుంచి నౌకర్ను ఎవరో పిలిచారు. అతడు లోపలకు పరుగెత్తుకుని వెళ్ళాడు. వెంటనే తిరిగివచ్చి మిక్కిలి వినయంతో నారాయణరావుకి నమస్కరించి 'అమ్మగారు మిమ్మల్ని పిలిపించారట' అని లోపలకు రమ్మంటూ తీసుకువెళ్ళాడు. గుమ్మందాకా వచ్చి నౌకరు వెనక్కు వెళ్ళిపోయాడు.

నారాయణరావు లోపలకుపోగా - ఎదురుగా మహా సౌందర్యరాశియై మధ్యవయస్కురాలైన ఒక స్త్రీ కూర్చుని ఉన్నది. ఆమె అచ్చంగా ఒక దేవతామూర్తిలాగా పరమగంభీరంగా ఉండి తన్ను కూర్చోమని సంజ్ఞచేసింది. ఆమెను చూస్తుంటే నారాయణరావుకి తన తల్లిగారిని చూచినంత తృప్తిగా ఉన్నది. మనస్సు ఆర్ద్రమై కళ్ళు తడిఅయినాయి. ఆమె కూర్చున్న పద్ధతి - ఆ కన్ను ముక్కుతీరు - ఆ చేయి తిప్పిన వైఖరి నారాయణరావుకి ఏదో సుపరిచితంగా భాసించిందేకాని ఆమె ఎవ్వరో పోల్చుకోలేక పోయాడు. తన్ను కూర్చోమని చేసిన సంజ్ఞతో మాటాడీ మాటాడునట్లుగా చేసిన శబ్దావరూఢమైన ధ్వని అధికంగా శ్రవణవేయమై - అతిపరిచితమైన ధ్వనిగా ఉన్నదే కాని తన సర్వమైన బుద్ధిచేత ఆలోచించినా ఆమె ఎవ్వరో - తనకు గల పూర్వపరిచయం ఏమిటో నారాయణరావు పోల్చుకోలేక పోయాడు. ఇంతలో ఆమె మాట్లాడింది. 'బాబూ! నువ్వు నన్ను పోల్చుకున్నట్లు లేదు. నువ్వు నన్నదివరకు చూడనేలేదు. నేను ఫతీమాతల్లిని.' ఈ

మాటలు కలిగించిన ఆశ్చర్యవిభ్రాంతినుండి నారాయణరావు తేరుకుంటుండగా ఆమె చెప్పింది. “పరివోజలక్రితం మా వారికి రాజమండ్రి సబుకలెక్టరు పదవినుంచి కృష్ణాజిల్లా కలెక్టరుగా ప్రమోషను వచ్చింది. వారంవోజలక్రితమే మేమంతా బందరు వచ్చాము. నిన్న సాయంకాలమే ఈడారు క్యాంపు వచ్చాము. ఈమధ్యాహ్నం వద్రాసునుంచి వర్తమానం రాగా వెంటనే ఆయన వద్రాసు వెళ్ళారు. రెండుమాడు రోజులకు గాని తిరిగిరారు. మీది ఈ డారనీ మీ తండ్రి గారికి తాలూకా ఫీసులో ఉద్యోగమనీ ఫతీమా చెప్పగా తెలుసుకుని సాయంకాలమే తాళిబ్దారుని మిమ్మల్ని గురించి అడిగాను. ఆయన చెప్పారు. మీ తలితండ్రులు పుణ్యమూర్తులనీ పన్నెండు రోజులక్రితమే మరణించారనీ. నిన్ను పరామర్శిద్దామని నేను పిలిపించ మన్నాను. మీ యింటికి వచ్చి పరామర్శించే ధైర్యం చాలక ఇక్కడికే నిన్ను పిలిపించినందుకు ఏమిన్నీ అనుకోకు” ఆమె దీర్ఘనిశ్వాసం చేసింది.

నారాయణరావుకి అమితమైన ఆశ్చర్యం కలిగింది. ఆమెను తా నిదివరకు చూశ్లేదు. ఇదే మొదటిసారి చూడటం. తనకూ, ఫతీమాకు మధ్య నడచిన అనురాగ కలాపం ఆమెకు తెలుసో లేదో? తనవెంట వాళ్ళకూడా తనడారికే వచ్చారు. ఇది చూడగా భగవంతుడు తన్ను మహా కఠినపరీక్షకే గురి చేసేటట్లున్నది. ఈ ఈ డాహలతో ఆమె చేసిన దుఃఖోపశమన ప్రసంగానికి నారాయణరావు కృతజ్ఞత చెప్పకుంటుండగా ఆమె.

లేచి లోపలకు వెళ్ళింది. తాను లేచి వెళ్ళిపోవాలా కూర్చుంటానా? నారాయణరావుకు బోధపడలేదు. ఒకవేళ ఆమె మళ్ళీ తిరిగివచ్చితన్ను సాగనంపుతుందేమో? ఇంతకూ ఫతీమా ఎక్కడున్నదో. ఆమెకూడా లోపల ఉన్నదేమో అని ఆలోచనలతో దుర్భరత అనుభవిస్తూ ఉండగా ఎవరో వచ్చిన చప్పుడునుబట్టి అతడు లేచుకుని చూడగా ఫతీమా నుంచుని ఉన్నది. ఫతీమా వేషధారణం చాలా నూతనంగా ఉన్నది. అచ్చంగా హిందూ స్త్రీలాగా ఆచారనైషికులైన బ్రాహ్మణుల స్త్రీవలె ఆమె దుస్తులు ధరించి ఉన్నది. ముఖము మీద కుంకుమబొట్టు పెట్టుకుంది. అంతకు మునుపే శిరస్సానము చేసినట్లుగా ఉంది. జారుముడి వేసుకొని ఉన్నది. ఆమె అతనికి దగ్గరగా నడచి అతడు ఈ వినూతన పరిస్థితివల్ల కలిగిన విభ్రాంతినుండి బయట పడక మునుపే అతని పాదాలు స్పృశించి కళ్ళకద్దుకుని దగ్గరగావచ్చి కూర్చుంది. అతనికి ఏమి మాటాడవలసిందీ తోచలేదు. ఆమె మాటాడింది. “ఈ సాయంత్రమే తాళిబద్దారుగారి వల్ల మీ తలిదండ్రుల మరణ వృత్తాంతం మా తల్లిగారూ నేనూ విన్నాము. వారి పుణ్యచరిత్ర, దివ్యశీలం, నాకు అత్యధికమైన ఆనందాతిరేకాన్ని కల్గించాయి. అంతకుముందు మీరు నన్ను తృణీకరించారని నాకు కించదాగ్రహం ఉండేది. మీ తలిదండ్రుల వృత్తాంతం వినగా మీరొక దివ్యపురుషునిలాగా నా మనస్సులో భావించి, మీపంటి దివ్యపురుషునిపై ప్రేమ కలిగించినందుకూ, మీతో పరిచయభాగ్యం ప్రసాదించినందుకూ

భగవంతునికి కృతజ్ఞతలు చెప్పుకున్నాను. చాలసేపు మీ తల్లి తండ్రుల వృత్తాంతం మననంచేసుకుంటూ ఏదో విచిత్రమైన అనిదంపూర్వకమైన ఆత్మీయతామగ్నమైన అనుభూతిపొంది చాలసేపు ఆ నూతనానుభూతిలో ఉండి - తేరుకొని - మళ్ళీ అనేక ఆలోచనలు చేశాను. మీ తల్లిదండ్రులు మిమ్మల్ని వదలి వెళ్ళి మిమ్ము దుఃఖంలో వదలినారని తలచుకొని నేనుకూడా దుఃఖాన్ని పొందాను. భావవ్యక్తంకాని దుఃఖాన్ని మ్రింగి, మీ తల్లిదండ్రులు నాకున్నూ ఆత్మీయులే గనక వారి మృతా శౌచ శుద్ధిగా శిరస్సానంచేసి తలతుడుచుకొని దుస్తులు ధరిస్తుండగా మా అమ్మ చెప్పింది - మీరు తాను కబురంపగా వచ్చారని. వెంటనే మీదగ్గరకు వచ్చాను.” ఈ మాటలు, ఈచేతలు నారాయణరావును విస్తయచకితుణ్ణి చేసినై. “ఈ మహమ్మదీయ వనిత ఎంత హైందవత్వ నిష్ఠగా మాట్లాడుతున్నది? తన తల్లిదండ్రుల మరణానికి ఆమె అశౌచ మనుకున్నది. తనకోసం ఆమె బ్రాహ్మణస్త్రీ వేషం ధరించింది. తనకు పాదాభివందనం చేసింది. ఆమె చేతలలోగాని, మాటలలోగాని ప్రేమ ప్రదర్శనలోగాని తనకు ఎబ్బెట్టుగా ఏమీ అనిపించలేదు. ఆమెకు ఏమీ సమాధానం చెప్పాలో తనకు తోచలేదు. ఆమె ప్రవర్తనలోని, మాటలలోని, హృదయపూర్వకత్వం, అచ్చపుతనం, అమాయకత్వం - అతనికి ప్రస్ఫుటంగా కనిపించి అతని హృదయాన్ని కదలించాయి. ఆమెకు తానుచేసింది అన్యాయ మేమోనని భావనరాగా అతనికళ్లు చెమరించాయి. తుడుచుకున్నాడు.

తల్లిదండ్రులు జ్ఞాపకం రాగా అతడు కన్నులు తడిపెట్టుకున్నాడని ఆమె భావించి “మహాపుణ్యవంతులై, దేవతా సమానులైన తల్లిదండ్రుల్ని ఒకేసమయంలో పోగొట్ట కున్న దుఃఖము మిగుల భారమైంది. మీకు జ్ఞాపకం చేసినందుకు నన్ను ఊమించండి” అని ఆమె చెబుతుండగా ఫతీమాతల్లి వచ్చింది. ఆమె “బాబూ! రేపు సాయంకాలం మే మిద్దరం మీ యింటికి వచ్చి చూస్తాము. నీవు తప్పుగా భావించవుగదా!” అని అన్నది. ఆమాటలకు వేరే సమాధానం చెప్పడానికి వీల్లేక అతడు లాంఛనంగా “అట్లాగే రండి. మీవంటి పెద్దలకు మా వూరి గుడిసెలో తగినంత సత్కారము లభించకపోతే మన్నించాలి!” అని అన్నాడు. ఆమాటలు అని లేచి. ఆమెకు నమస్కరించి ఫతీమావంక కృతజ్ఞతా దృష్టులు చూచి శలవుతీసుకొని వెళ్లిపోగా - ఆ తల్లి కూతుళ్లు, అతన్ని చూస్తూ అట్లాగే నిలుచుండి పోయారు.

12

ఆరాత్రి నారాయణరావుకి నిద్రపట్టలేదు. నాలుగైదు సార్లు లేచి నందమ్మను చూచి వచ్చాడు. నడిరాత్రి దాటిన చాలనేపటికిగాని నిద్దరపట్టలేదు. ఆ పట్టిన నిద్దర అంతా స్వప్న సంకలితమే. తన తల్లిదండ్రులు దివ్యవిమానారూఢులై ఆకాశంలో సంచరిస్తున్నట్లు - తాను తన తమ్ములు చెల్లెలు గోదావరీ మధ్యలో ఒక చిన్న సైకతద్వీపంలో ఉన్నట్లు-ఒక దివ్యసింహా.

సనంమీద రత్నకిరీటం ధరించి ఒక దివ్య దేవతాస్త్రీ ఉచితమైన వేషంతో ఘటిమా కూర్చుని తనదిక్కుగా సుమధురహాస సుషమాకిరణాల్ని ప్రసరించునట్లు-తానొక మహాప్రళయకాల విజృంభమానసాగరగర్భంలో పడి ఈదులాడుతున్నట్లు - అనేక స్వప్నపరంపరలుగా రాత్రి సాగిపోయి - ప్రాతఃకాలంగా మారటంతో నారాయణరావు మంచంమీదనుంచి లేవవలసివచ్చింది.

తెల్లవారి స్నానంచేస్తూ ఉండగా తమ పురోహితుడు సీతారామయ్యగారువచ్చి “నాయనా! మీ తండ్రిగారు నిత్యం ఉపాసించిన దేవతార్చన నేను తీసుకొనవెళ్లి అర్చించాను. మీ నాన్నగారు మంచమెక్కిన రోజే మీ అమ్మగారు వర్తమానం పంపగా నేను వచ్చి తీసుకువెళ్ళాను. ఇదిగో తిరిగి తీసుకువచ్చాను. త్వరగా స్నానంచేసివస్తే నేను దగ్గరఉండి ఈదినం సీచేత దేవతార్చన చేయిస్తాను” అని చెప్పగా నారాయణరావు స్నానం ముగించి సంధ్యావందనం చేసివచ్చాడు. ఆ దేవతార్చన కైలాసప్రస్థార శ్రీచక్ర సహితమైన శివపంచాయతనమనీ, అది వాల్మీకి దాదాపు పథాలుగు పురుషాంతరాలుగా ఉపాసింపబడుచున్నట్లు తాను విన్నాననీ, అందులో వర్తులాకార సుందరమై కృష్ణవర్ణమయమై కూర్చాంగరాగ చిహ్నమై పట్చక్ర యుక్తమైన సాలగ్రామం ఉన్నదనీ, మహారుణరాగ మూర్తీభావంగా శోణభద్రాప్రభవిత రత్నగర్భ గణపతి ప్రతీక ఉన్నదనీ - పుష్యరాగ సందీప్తమైన సూర్య ప్రతిమ ఉన్నదనీ ‘నిత్యకళ్యాణశీలమైన అంబికా ప్రతిమా,

కైలాస ప్రస్థార శ్రీనక్రమూ ఉన్నాయనీ - అన్నిటికి మించి పరమసుందరమై శుద్ధ స్ఫటిక సంకాశమైన శివలింగమున్నదనీ దానికి శిరోభాగాన లోపల నిత్యప్రజ్వలితంగా చిన్న వెలుగు రేఖ ఉన్నదనీ-అందుచేత దానికి చంద్ర శేఖర బాణమని పేరున్నదనీ - సీతారామయ్యగారు వివరించారు. ఒక మహాంధకారంలో ఎవరో చేయిపట్టి త్రోవచూపుతున్నట్లుగా ఏదో దుఃఖ పాథోధిలో ఒక ఆశాద్యోతకమైన తెప్ప కనిపిస్తున్నట్లుగా తోచి నారాయణరావు దేవతార్చన పూర్తిచేశాడు. ఇదే ప్రథమంగా పూర్వపురుషులు ఆరాధించిన మూర్తుల్ని ఆరాధించడం గనక సీతారామయ్యగారు నారాయణరావుచేత మహా న్యాసపూర్వక ఏకాదశరుద్రవారాభిషేకాన్ని శాంతియుక్తంగా అమృతానికి సహస్రనామావళితో మిగిలిన పంచాయతన దేవతలకు అష్టోత్తర నామావళులతో చేయించారు. ఇదివరకు తన చిన్నప్పటినుంచీ తండ్రిగారు దేవతార్చన చేస్తూండగా వింటున్నాడు. ఇప్పుడు ఏకాగ్రమైన మనస్సుచేత అదే మంత్రానుకరణమణిక వినగా తన పూర్వ పరిచయమంతా ప్రస్ఫుటమై తనకు కంఠస్థమైన మంత్రానువాకాలే స్మృతికి దెచ్చుకున్నట్లుగా నారాయణరావుకి అనిపించింది. అతనికి ఆశ్చర్యమైంది. ఇందుకోసమే పెద్దలు వేదపాఠాలు ఉదాత్తాను దాత్తస్వరాలతో ఉచ్చైశ్చరంతో చదువుతారు కాబోలు. విద్యాగంధ మంటే ఇదే కాబోలు అనుకున్నాడు. నాలుగురోజులు సాయం కాలం రుద్రం పాఠం చెయ్యమని చెప్పి పురోహితుడు వెళ్లిపోయాడు.

దేవతార్చన సంపూర్ణి ఆయ్యేటప్పటికి వంట సిద్ధం అయిఉండటంచేత, భోజనంచేసి నారాయణరావు బయటకు వచ్చాడు. బయట వెంకట కృష్ణయ్యచౌదరిగారు కూర్చుని ఉన్నారు. ఆయన నారాయణరావును చూచి లేచి “భోజనాలై నాయా?” అని ప్రశ్నించగా నారాయణరావు ‘ఊ’ అని తలఊపి ఎదురుగా ఉన్న గోశాలలోకి దారి తీశాడు. ఇద్దరూ గోశాల లోపలకు వెళ్ళారు. ఇద్దరూ నందమ్మ దగ్గరగా పోయి నిల్చున్నారు. నందమ్మ నారాయణరావును చూచి కొంత మారాము చేసింది. అతడు దానిని సమీపించి మూపురంమీద చెయ్యి వేసి, వీపుతడిమి దాని గంగడోలు సవరించి, మూతిని దగ్గరగా లాగి కౌగిలించుకోగా అతనికి దుఃఖము పార్లవచ్చింది. తన తండ్రిగారు, ఆయన నందమ్మను అమితప్రేమతో వెంచడం జ్ఞాపకానికి వచ్చాయి. తేరుకొని, ఇంట్లోకి వెళ్లి, వెంకటనర్సమ్మగారిని పిలుచుకుని వచ్చాడు. ఆమె నందమ్మకు పసుపువూసి కుంకుమ బొట్టు పెట్టింది. పూలదండలు కట్టింది. ఎర్రనీరు దిగతుడిచి మంగళహారతి పట్టింది. నారాయణరావు దానికి కుడితీనీరు పెట్టి, ఒక జనపకట్ట తీసిపించాడు. ఇంట్లో పిల్లలూ, పెద్దలూ, వచ్చి అంతా ఒక్కొక్కరూ దానిని తాకి గంగడోలు సర్ది ముట్టెను దగ్గరకులాగి గ్రుచ్చి కౌగలించుకొరి ఆర్ద్ర మనస్కులై కళ్ళు చెవరించగా అది పరమేశ్వరరావుగారి హృదయావిప్లవ ప్రేమ వాత్సల్య దేవతగా భావించి ఎవలు పులకించగా నిస్సహాయులై దానిని చూస్తూ నిలబడిపోయారు. చివరకు నారాయణరావు

మెల్లిగా త్రాడువిప్పి నందమ్మను బయటకు తీసుకువచ్చాడు. అది పరమ భీరువుగా నారాయణరావు వెంట నడిచింది. వెంకట కృష్ణయ్యచౌదరిగారు దాని వెనుకగా నడిచారు. మహాపెన్ని థానాన్ని పోగొట్టుకున్న పరమలుబ్ధునిలాగా ఇంట్లో ఉన్న పెద్దలు పిల్లలు నందమ్మ వెళ్లిపోతుండగా చూస్తూ నిలబడి పోయారు. నిలబడి కంతగతమైన దుఃఖంతో వాపోయారు.

నారాయణరావు నందమ్మను మెల్లిగా అడ్డుత్రోవను తీసుకొనిపోయి వెంకటకృష్ణయ్యచౌదరిగారి గోదాల చేర్పాడు. అక్కడ చౌదరిగారి భార్య నందమ్మకు ఎర్రనీళ్ళు తీసి మంగళ హారతిపట్టి పసుపుకుంకుమతో పూలలో పూజించింది. చౌదరిగారు నందమ్మకు జనపకట్ట అందించారు. నారాయణరావు బయటకురాగా నందమ్మ 'అంబా' అని అరచింది, నారాయణరావు మళ్ళీ లోపలకు వెళ్ళి నందమ్మ ముట్టెను కౌగిలించుకొని దుఃఖము నిలుపుకోలేక బావురుమన్నాడు. చౌదరిగారికి, ఆయన భార్యకూ కళ్ళనీళ్ళపర్యంతమూ అయింది. నారాయణరావు సంబాళించుకుని బయటకు వచ్చాడు. చౌదరిగా రతన్ని ఇంట్లోకి తోడ్కొనివెళ్ళి కుర్చీలో కూర్చుండబెట్టి, కుశల ప్రశ్నాదికంచేసి, లేతబంటుకాయనీరు దాహమిచ్చి, పొందూరు జరిసంచెలు కట్టబెట్టారు. నారాయణరావు “ఇవి ఎందుకూ” అని అన్నాడు. “నాయనా! నువ్వు నాకు అన్నగారి కుమారుడవు. గురువుశ్రుడవు. రక్తసంబంధం కాకపోయినా దానిని మించిన ఆత్మాభిన్న సంబంధం మనది. ముఖ్యులైన బంధువులు

అపద్ధుఃఖంలో ఉండగా, నాలుగునాళ్లు ఇంటిలో ఉంచుకొని బట్టలు పెట్టడం ఆచారంకదా” అని ఆయన సమాధానం చెప్పగా నారాయణరావు తిరుగుచెప్పలేక కొంతసేపు కూర్చుండి కొత్తబట్టలతో తిరిగి ఇల్లుచేరాడు.

తలితండ్రులు మరణించినవేళ నక్షత్రం మంచిదికాక పోగా మూడునెలలు ఇల్లు వదలవలసి వచ్చింది. అది ఆ సాయంత్రం వీపాలుపెట్టు వేళలోగా చెయ్యాలి. నారాయణ రావు తిరిగి వచ్చేటప్పటికే తనతోబుట్టువులు, పెద్దతల్లి అవసరమైన ముఖ్యసామానులు గోశాలలోకి మార్చుట నారాయణ రావుగుర్తించాడు. సాయంకాలం ఇల్లు తాళంపెట్టుటకు అంతా సిద్ధంచేసి ఉంచారు. ఇంట్లో చిన్నభాగంలో అద్దెకున్న సాంబయ్యగారు, పరమేశ్వరరావుగారు మరణించిననాడే ఇల్లు ఖాళీచేశాడు. నారాయణరావు పెత్తల్లితోనూ, తోబుట్టువులతోనూ. కలెక్టరుగారి భార్య పరామర్శకు రావచ్చుననీ తగినట్లుగా మర్యాదచేయమనీ చెప్పాడు. ఇంతలో బయట ఎవరో పిలుస్తున్నారని పద్మావతమ్మ చెప్పగా, నారాయణరావు బయటకు వచ్చాడు. ఎదురుగా ‘రేమల్లె రామస్వామి’ అనే హరిజన నాయకుడు నుంచుని ఉన్నాడు. అతడు కాంగ్రెసులో చేరి స్వాతంత్ర్య సమరయోధుడై, శాసనసభ్యుడై రెండవ ప్రపంచ యుద్ధ సందర్భంగా, అందరు కాంగ్రెసు సభ్యులతోపాటు రాజీనామా ఇచ్చాడు. అతడుకూడ పరమేశ్వరరావుగారికి ముఖ్యుడని నారాయణరావుకి తెలుసును.

నారాయణరావును చూడగానే రామస్వామి నమస్కారం చేసి, 'తండ్రిగారి సమాధివద్దకు పోదామురండి' అని అన్నాడు. నారాయణరావు అతనికి ప్రతినమస్కారంచేసి అతని వెంట నడిచాడు. ఇద్దరూ సమాధివద్దకు నడుస్తున్నారు. సాయంకాలం అవుతున్నది. మహాకతినుడై నిరంకుశుడైన ప్రభువు పరమ కారుణికుడుగా మారినట్లు, సాయం సూర్యకిరణాలు అతి ప్రసన్నంగా ఉన్నాయి. సమాధివద్దకు చేరగానే, రామస్వామి సమాధికి ప్రదక్షిణీకరించి సాష్టాంగప్రణామంచేసి ఎదురుగా కూర్చుని దుఃఖించాడు. నారాయణరావుకూడా తండ్రిగారి సమాధికి ప్రదక్షిణంచేసి, సాష్టాంగప్రణామంచేసి లేచి నుంచున్నాడు. సమాధికి తూర్పుగా చెలువుకట్ట ఉన్నది. పడమటి దిక్కున అస్తమిస్తున్న సూర్యకిరణాల వెలుతురులో సమాధి నీడ ఆతిథీరమై చెలువుగట్టుమీదవున్న మట్టిచెట్టు మొదటి వరకూ ప్రసరించి ఉన్నది. రామస్వామి లేచి ఆనీడ కొన భాగంలో మట్టిచెట్టు క్రిందగాపోయి కూర్చున్నాడు. నారాయణరావుకూడా అతనిదగ్గరగా కూర్చున్నాడు. అతడు పద్మాసనస్థుడై చాలసేపు మౌనంగా కళ్ళుమూసుకొని కూర్చున్నాడు. కొంతసేపు నాసాంతదృక్కుగా కూర్చున్నాడు. మళ్ళీ కొంతసేపటికి లేచి ధరించిన దుస్తులు విసర్జించి కాషీనధారియై పునఃపద్మాసనస్థితుడై నారాయణరావుతో అన్నాడు. "బాబయ్యా! రేపు చైత్రబహుళ అమావాస్య. రేపురాత్రి ఏడుగంటల తర్వాత మీరు ఇక్కడికి రండి. మీతో కొంత

ప్రస్తావించాలి. ఇక నేటికి వెళ్ళిరండి!” అని నిమిలిత నేత్రుడు కాగా నారాయణరావు మానసికంగా అతనికి నమస్కరించి తండ్రిగారి సమాధికి నమస్కరించి, తాము వంశపారంపర్యాధర్మకర్తృత్వము వహిస్తున్న శివాలయానికి వెళ్లి ప్రదక్షిణము చేసి లోపలకు వెళ్లాడు. అక్కడ ఆనాడు మాసశివరాత్రి అవటంవల్ల ఆసమయంలో పూర్ణాభిషేకం పూర్తయి మంత్రపుష్పం జరుగుతున్నది. తమ కులదైవమైన ఉమామహేశ్వరుడు తనయందు మిక్కిలి ప్రసన్నుడుగా నారాయణరావు భావించుకుని నమస్కరించాడు. తీర్థప్రసాదాలు స్వీకరించి ముఖమంటపంలోకి వచ్చి కూర్చున్నాడు.

ఇది అతని ముత్తాతగారు కట్టించిన ఆలయం. దానికి ప్రస్తుతం సుక్షేత్రమైన నూటఇరవై ఎకరాల భూవసతి ఉన్నది. ఇదివరకొకసారి ప్రభుత్వంవారు ఈ ఆలయాన్ని దేవాదాయ ధర్మాదాయ చట్టంక్రింద స్వాధీనం చేసుకోవాలని ప్రయత్నించారు. అప్పుడు పరమేశ్వరరావుగారి అన్నగారు బ్రతికి ఉన్నారు. ఆయనే అప్పుడు ధర్మకర్త. ఆయన కోర్టుకి వెళ్ళి ప్రభుత్వంమీద దావాలు నడిపి, ఆలయాన్ని ప్రభుత్వంవారి స్వాధీనం కాకుండా రక్షించుకున్నారు. అన్నగారు మరణించిన తర్వాత పరమేశ్వరరావుగారే ధర్మకర్త అయ్యారు. పరమేశ్వరరావుగారి అన్నకుమారుడు భార్యతరపున ఆస్తిరాగా దూర గ్రామంలో ఉంటున్నాడు. అతనికి దేవపురంలో ఆస్తి ఏమీ లేదు. ఈమధ్య అతడు దేవపురం రానేలేదు. పిన్నతండ్రి పర

మేల్వరరావుగారు పోయినప్పుడే రాలేదు. ఇక ఆలయ ధర్మ కర్తృత్వం నారాయణరావు నెరవలసినదే. ఈ అన్నివిషయాలు నారాయణరావు మనస్సులో మెదలినై. తనకు సెంటు భూమిలేదు. భారమైన కుటుంబమున్నది. తమస్వామి బహు ధనవంతుడు. తాను కడుపుపట్టుకొని అన్నార్థియై దేశాటనం చెయ్యవలసి వచ్చునట్లుగా ఉన్నది. మరి తాను ఉన్న పరిస్థితులతో ఆలయ ధర్మకర్తృత్వాన్ని నిర్వహించగలడా? ఈ విషయాలు మనస్సులో పరిభ్రమించి, మళ్ళీ దుఃఖాన్ని కలిగించి, కొంత కలవరపెట్టినై. నారాయణరావు చాలాసేపు ముఖమంట పంలో కూర్చుని నందీశ్వరుని పృష్ఠభాగాన్ని చూస్తూ ఏమీ తోచక కూర్చుండి చివరకు లేచి పురోహితుని యింటికి వెళ్ళి రుద్రపాఠంచేసి రాత్రి ఇంటికి చేరాడు.

13

సాయం సంధ్యావందనం ముగించి, భోజనంచేసి, గోశాలావరణంలో నారాయణరావు బయట మంచం వేసుకుని కూర్చున్నాడు. పిల్లలు అంతా నిద్రపోతున్నారు. వెంకటప్పగారు వెంకట నర్సయ్య, పద్మావతమ్మ పనులు ముగించుకుని ఇంకో మంచం తెచ్చి నారాయణరావుకి దగ్గరగా వేసుకుని కూర్చున్నారు. వెంకట నర్సయ్య నారాయణరావుతో చెప్పటం మొదలుపెట్టింది. “నారాయణా! నువ్వు చెప్పినట్లు ఇందాక సాయంత్రం పెద్ద శలెక్టరుగారి భార్య కుమార్తె మనింటికి వచ్చారు. నాన్నగారి

సజ్జనత్వం కారణంగా మనల్ని పరామర్శించడానికి వచ్చారని మేము అనుకున్నాం. కాని తరువాత అంతా తెలిసింది. ఆమె మహా ప్రజ్ఞావంతురాలు. అఖండమైన తెలివితేటలు ఉన్నాయి. ఆమెకు. నాకూ పద్మావతీకీ మంచి కంచి పట్టుచీరెలు రెవికలు తెచ్చింది. మన చెల్లెలుకి పట్టుపావడా తెచ్చింది. పసుపు. కుంకుమ తెచ్చింది. పళ్లు తెచ్చింది. ఆ అష్టహాసం చూస్తే మా కేమీ అర్థంకాక తికమక పడ్డాము. ఆమె అతి గౌరవంగా అతి మృదువుగా అమిత హృదయస్పందిగా పరామర్శ చేసింది. కొంతసేపు మన తల్లిగారిని తండ్రిగారికి పొగడింది. తాను విన్న ప్రశస్తిబట్టి వారి గుణగణాల్ని కీర్తించింది. తరువాత పిచ్చా. పాటీలోకి దిగాము. ఆమె తన చరిత్ర చెప్పింది. తను ఖైందవ స్త్రీయై, బ్రాహ్మణ బాలికయై, ప్రేమకొరకు మహమ్మదీయుణ్ణి ఎట్లా పెళ్ళాడినదీ చెప్పింది. ఆమెకూడా పెద్దపెద్ద చదువులు చదివినదట. ఆ తరువాత కొంచెం కొంచెంగా సంగతులు బయటపెట్టింది. ఆమె కుమార్తె ఫతీమాకు సీమీద అనురాగంట. నిన్ను తప్ప వేరెవ్వరిని వివాహం చేసుకోనంటున్నదట. నువ్వేమో ఆమె ప్రేమను ఇదివరకే తృణీకరించావుట. మన వంశ వృత్తాంతాలు విన్నప్పటినుంచీ ఫతీమాకు సీమీద ప్రేమ గౌరవాలు అధికం అయ్యాయిట. ఇతరుల్ని వివాహం చేసుకోవడంకంటే ఆమెకు మన ఇంట్లో దాసిగా ఉండటమైనా ఇష్టమేనట. నన్నూ. పద్మావతినీ, పెద్దమ్మను మరీమరీ ప్రాధేయపడి ప్రార్థించింది. తన కుమార్తెను ఎలాగైనా రక్షించమని. తరువాత.

వెంకమ్మగారు కల్పించుకుని 'నాయనా! ఆ పిల్ల బ్రాహ్మణుల పిల్లలాగానే ఉందిరా! మహాలక్ష్మీదేవిలాగా ఉన్నదిరా! అచ్చంగా మన పిల్లలాగా బొట్టుపెట్టి, కట్టుకట్టిందిరా! ముఖం చాలా శోభగా ప్రసన్నంగా ఉన్నదిరా. బ్రాహ్మణపిల్ల కాదు కాని నీకు అన్నివిధాలా తగిన వధువురా! నీకు తగిన ఉత్తమ శీలవంతురాలుకూడా ననిపిస్తున్నదిరా! ఆమె తన జీవితాన్ని నీకై త్యాగం చెయ్యడానికి సర్వసిద్ధంగా ఉన్నదిరా! మరి ఆ ఉత్తమురాలిని అమ్మవారు ఎలా రక్షిస్తుందోరా' అన్నది. నారాయణరావు ఏమీ సమాధానం చెప్పలేదు.

14

అనుష్ఠానం ముగించుకొని, భోజనంచేసి, నారాయణ రావు పోస్టాఫీసుకి వెళ్ళి అక్కడ దేవాదాయశాఖ అధికారికి రిజిష్టరు ఉత్తరం వ్రాసి పంపాడు. తమదేవాలయాన్ని ఒకవారం రోజులలోగా స్వాధీనంచేసుకోమని. పోస్టాఫీసులో పనిముగించు కుని బయటకు వస్తుంటే అతనికి జ్ఞాపకంవచ్చింది ప్రక్కనే ముసాఫిరు బంగళాఉన్నదని. ఆ దెసగాచూచాడు. ఆబంగళాలో వరండాలో ఫతీమాతల్లి నుంచుని తనవైపే చూస్తూ ఉన్నది. అతడు ఆమె వంకచూడగా ఆమె అతడిని రమ్మనమని నైగ చేసినట్లుగా ఉన్నది. అతడు అప్రత్నంగా ఆమె దగ్గరకు వెళ్లాడు. ఆమె అతణ్ణిలోలకు తీసుకొనివెళ్ళి కూర్చోపెట్టినది. ఇంతలో ఫతీమా ప్రవేశించగా తల్లి ఇంకోగదిలోకి వెళ్ళి

పోయింది. ఫతీమా మునుపటిలాగానే హైందవస్త్రీలాగానే ఉన్నది. ఆమె రాగానే సరాసరి నారాయణరావు పాదాలకు వచ్చి వందనంచేసింది. పాదాభివందనం చేసినది అట్లే అతని పాదాలు కౌగిలించుని వెక్కివెక్కి ఏడ్చింది. నారాయణరావుకు ఏమిన్నీ పాలుపోలేదు. నారాయణరావు ఆమెను చేతుల్తోలేవ దీసి ప్రక్కనకుర్చీలో కూర్చుండబెట్టవలసి వచ్చింది. కూర్చో పెట్టడమే కాకుండా తత్కాలోచిత ఉపశమన వాక్యాలు కూడా చెప్పకతప్పలేదు. నారాయణరావు అన్నాడు. 'ఊరికే కారణం లేకుండానే దుఃఖపడతావెందుకు ఫతీమా?' ఆమాట లకు కొంత ఉపశమనం పొంది ఆమె చెప్పింది. "మీ విషయం ఆలోచిస్తే మీరు ప్రత్యక్ష దేవతా పురుషులని అవగాహన అయింది. మీవైఖరిచూస్తే నాతలదండ్రుల మతంకారణంగా నన్ను మీరు స్వీకారయోగ్యంగా భావిస్తున్నట్లు తోచడం లేదు. నా మనస్సుపూర్తిగా మీమీదనే ఉన్నది. ఇప్పుడు తెలిసింది నాకు భారతీయస్త్రీకి పతే ప్రత్యక్షదైవం అంటే ఏమిటో. నన్ను నేను మీకిదివరకే దత్తంచేసుకున్నాను. మరి మీరు నన్ను స్వీకరించకపోతే నేనేమికావాలి? నాకు గతి ఏమిటి? ఈ తలి తండ్రులబిడ్డగా జన్మించడమే నా దోషమా? అది నావల్ల జరిగిన తప్పుకాదే? వాళ్ళమతమే నా మతమా? నేను నా ఇష్టమైన మతాన్ని స్వీకరించడానికి నాకు హక్కు లేదా? నాకు పరమదైవమైన నా భర్తమతమే నా మతమెందుకుకాకూడదు? అయినా కులం మతం దేనికి సంబంధించినవి?

దేహానికా? మనస్సుకా? ఆత్మకా? ఆత్మకూ, మనస్సుకూ కుల
 మేమిటి? మతమేమిటి? శౌచాశౌచభావాలేమిటి? ప్రేమ, భక్తి,
 గౌరవాలు మానసికమైన విషయాలు. రస భావ భాసా భాస
 స్థితులుకూడా మనోవిషయాలేకదా? పురుషుని పతిగా స్వీక
 రించుట మానసికంగా జరిగితే అది సంపూర్ణ స్వీకరణంకాదా?
 మనస్సులో ఆ స్వీకరణభావం స్థిరంగా నిత్యంగా చెయ్యడమే
 కదా జీవితంలో స్త్రీ భర్తయందు చెయ్యవలసినది? అన్ని
 మతాలలోనూ వివాహతంత్రాంగం ఉన్నది. దాని ఆంతర్యం
 ఇంతేగా! ఆ సుస్థిరభర్తృభావం, ఆత్మబలముచేత సర్వ మనో
 వాక్యములచేత స్వీకరింపబడగా, దానిని ఎందుచేత
 గుర్తింపకూడదు? ఈ పదిహేనురోజులనుంచీ మాతల్లిగారి
 దయతో నేను భారతీయస్త్రీ అంటే ఏమిటో తెలుసుకున్నాను.
 ఆమెకు భర్త అంటే ఎట్టి ఆరాధనామూర్తి తెలుసుకున్నాను.
 నేను మిమ్మల్ని నా ఉపాసనామూర్తిగా ఎన్నుకున్నాను. దీనికి
 మీ అభ్యంతరం ఏమున్నది? అసలు ఈ స్వీకరణకు మీ ఇష్టా
 నిష్టాలతో ప్రసక్తిలేదేమో” ఈ మాటలు ఆమె నారాయణ
 రావువంక చూస్తూ అన్నది. నారాయణరావుకి ఉక్కిరిబిక్కిరి
 అయింది. కొంత యాదృచ్ఛికంగా, కొంత లౌకికంగా, కొంత
 ఆలోచనావృతంగా నారాయణరావు సమాధానం చెప్పడానికి
 ప్రయత్నించాడు. ‘తాను బహుకుటుంబీకుడు. ఇంకా వైకి
 తీసుకురావలసిన తమ్ముల్నిద్దరూ ఒక చెల్లెలూ ఉన్నారు. తను
 లౌకిక మార్గంలో గాడితప్పితే, తనపై ఆధారపడిన ఈ చిన్న

పిల్లల జీవితాలు వక్రమార్గాలు పట్టుకొని. వాళ్ళందరినీ సక్రమంగా అభ్యుదయమార్గంలో పెట్టవలసిన బాధ్యత తనకున్నది. తన తండ్రిగారి గౌరవప్రతిష్ఠలవల్ల వారికి సంఘంలో లభించిన స్థానాన్ని పోగొట్టే హక్కు తనకు లేదు. తను ఏకాకి కాదు. తన సోదరులమూలంగా, తోబుట్టువులమూలంగా, వాళ్ళయందు తాను నిర్వహించవలసిన బాధ్యతలమూలంగా యథేచ్ఛావిహారం చెయ్యలేడు. తనకు ఘతీమూపైన ఎంతకౌరవం ఉన్నా - ఆమె పాతివ్రత్యంపైన ఎంత మన్నన - ఎంతనమ్మకం ఉన్నా, తాను తన పరిస్థితులలో చేయగలిగింది లేదు. తాను ఇంత ఉత్తమురాలిని, శీలవతిని, వివేకవతిని, విద్యావతిని, వినయగుణసంపన్నురాలిని, తన్ను పరచైవంగా ఆరాధిస్తున్నదానిని, పోగొట్టుకుంటున్న మందభాగ్యుడు. ఇంతకూ ఇందులో ఏదో భగవన్నిర్ణయం ఉన్నట్లుగా ఉన్నది. ఉభయులూ భగవన్నిర్ణయాన్ని శిరసావహించడం కన్నా చేయగలిగింది లేదు. ఈ భావాలు అతి శాంతంగా అతిమృదువుగా అనునయంగా నారాయణరావు వ్యక్తపరిచాడు. ఐనా ఆభావాలు ఘతీమాను మిక్కిలి గాయపరచినై. ఆమె ఉద్విగ్నహృదయ. ఈమాత్రానికే విపరీతంగా చలించిపోయింది. ఆమె నారాయణరావుతో అన్నది. “ఐనా మీకోసం జీవితాంతకాలందాకా కనిపెట్టుకుని ఉంటాను ఉపాస్మదైవం వరమిచ్చేదాకా తపస్సు చెయ్యవలసిందేకదా! మీకు ఎప్పటికీ దయకలిగినా సంతోషమే” ఆమె ఈమాటలు చెబుతున్నప్పుడే నారాయణరావు లేచి

కళ్లుతుడుచుకుని నేను వెళ్ళివస్తాననిచెప్పి వెనక్కుతిరిగి చూడకుండా నడచివెళ్ళిపోయాడు. ప్రక్కగదిలో ఉండి ఇదిఅంతా పర్యలోకిస్తున్న ఫతీమాతల్లి, ఫతీమా బయటకువచ్చి అతడు పోతున్నంత దూరం అతడు కన్పించినంతసేపు కన్పించి నంత దూరం చూస్తూ నిల్చుండి అట్లాచూస్తూచూస్తూ నిట్టూర్పులు విడుస్తూ చివరకు లోపలకు వెళ్ళిపోయారు.

15

నారాయణరావా సాయంత్రం రుద్రపాతం ముగించుకుని, తమ దేవాలయానికి వెళ్ళి స్వామిదర్శనంచేసుకుని, ఇల్లు చేరి, అనుష్ఠానానంతరం భోజనంచేసి, విశ్రమిస్తూ ఉండగా రేమల్లె రామస్వామిసంగతి జ్ఞాపకంవచ్చింది. వెంటనే లేచి పైబట్టవేసుకుని చెటువుగట్టుకి పోయాడు. అక్కడ తండ్రిగారి సమాధికి సమస్కరించి మఱిచెట్టుక్రిందకు వెళ్ళాడు. అక్కడ నిన్న తను వదలివచ్చినప్పుడు ఎట్లా ఉన్నాడో - ఇప్పుడూ రామస్వామి అట్లాగే కూర్చుని ఉన్నాడు. అతడు నిమిలిత నేత్రుడై పద్మాసనంలో ధ్యానసిష్ఠుడై ఉన్నట్లుగా ఉన్నాడు. అతనిచుట్టూ చాలామంది హరిజనులు కూర్చునిఉన్నారు. చెటువుగట్టుమీద ఆ ప్రదేశమంతా పరిశుభ్రం చేయబడి ఉన్నది. రామస్వామికి దగ్గరగా నాలుగైదు దీపాలు ఉంచబడి ఉన్నాయి. అక్కడ కూర్చునిఉన్న హరిజనులు నారాయణ రావును చూడగానే లేచి నిల్చుని సమస్కరించారు. అక్కడ

రామస్వామికి దగ్గరగా పరచిఉంచిన తాటిఆకుల చాపమీద కూర్చోమన్నారు. నారాయణరావు కూర్చున్నతర్వాత - వాళ్ళంతా కొంచెం కొంచెం దూరంగా కూర్చున్నారు. వాళ్ళందరిలో వయసుచేతా అనుభవంచేతా పెద్దవాడైన ధర్మన్న నారాయణరావుతో ప్రసంగించాడు. “దొరా! రామ స్వామి నిన్న ఎప్పుడు వచ్చాడో-ఇక్కడ పెద్దయ్యగారి సమాధి కెదురుగా ధ్యానంలో ఉన్నాడు. మావాళ్ళు ఇవ్వాల పొద్దునే చూశారు, అప్పటినుంచీ రామస్వామి కళ్ళు తెరవ లేదు. మావాళ్ళు కనిపెట్టుకునే ఉన్నారు. రామస్వామికి మన హరిజనవాడలో ముఖ్యబంధువులు లేరు. కాని అంతా సన్నిహితులైనవాళ్ళే. రామస్వామి తను కుటుంబానికి ముఖ్యుడని మా అంశరికీ తెలుసును గనుక అతడు వచ్చి ఇట్లా ధ్యానంలో పెద్దయ్యగారి సమాధిదగ్గర కూర్చుని ఉన్నాడని మీకు కబురు పంపుదామని అనుకుంటున్నాము. ఇంతట్లో మీరేవచ్చారు. రామస్వామి నాలుగు నెలలక్రితం గాంధీగారి ఉద్యమంలో జెయిలుకు వెళ్ళాడు. ఎప్పుడు వదలిపెట్టాలో ఎప్పుడు వచ్చాడో ఎట్లావచ్చాడో తెలియదు.” ఈమాటలు చెబుతుండగా రామస్వామి కళ్ళు తెరచాడు, అందరూ నిశ్శబ్దంగా ఉన్నారు. రామస్వామి అందరి వంకా చూస్తూ మాట్లాడాడు. “అన్నల్లారా! నేను నిన్నసాయంకాలం వచ్చాను. ఇక ఇక్కడనే ఇట్లాగే ఉంటాను. నాగురించి మీరేమీ బాధపడకండి. నా కేమీ అక్కర్లేదు. మీరంతా వెళ్ళి మీమీ పనులుచూసు

కోండి. రావాలనుకుంటే భోజనాలుచేసి ఒకళ్ళిద్దరుండి. అంత వరకూ నేను అయ్యవారితో మాట్లాడుతూ ఉంటాను.” అని చెప్పాడు. వాళ్ళు అంతా మెల్లిగాలేచి నారాయణరావుకి నమస్కరించి వెళ్ళిపోయారు. నారాయణరావుకి రామస్వామికి నమస్కారము చెయ్యాలనిపించింది. తాకికమర్యాదలలో ఏమి చెయ్యాలో తెలియక తికమకలు పడ్డాడు. రామస్వామి చిరు నవ్వునవ్వి నారాయణరావు వంకచూస్తూ అన్నాడు. “చోర గారూ! నేను మీతండ్రిగారి సేవకుణ్ణి. నేను మీకుకూడా సేవకుణ్ణి. నేను గాంధీగారి సేవలోపడి స్వాతంత్ర్యసమరంలో ఉంటూ హరిజనోద్ధరణకు కృషిచేస్తూ పదిహేనేళ్ళుగా సరిగా మనడిలో ఉండటంలేదు. అంచేత నన్ను మీరు బాగా గుర్తించ లేరనుకుంటాను. నేనెక్కడఉన్నా, ఏంపనిచేస్తున్నా, నాగురువు, నాయజమాని మీతండ్రిగారే. ఆయనే నన్ను దేశ సేవకు ప్రోత్సహించారు. మీతండ్రిగారు సర్వశాస్త్రరహస్య వేత్త. ముఖ్యంగా దార్శనిక విషయాలలోనూ, యోగశాస్త్రంలోనూ, ఆయనకు తెలియని విషయంలేదు. ఆయన సమయ దక్షిణాచారపరిశుద్ధమూర్తి. ఐనా ఆయన పాంచరాత్రాగమాలు, శైవాగమాలు, వామాచార తంత్రగ్రంథాలు, దూర్వాసవరశురామ దత్తాత్రేయ కల్పసూత్రాలు కూలంకషంగా పరిశీలించారు. మంత్రశాస్త్రానికి మీ ఇల్లు పుట్టిలేమోననిపిస్తుంది. మీకుటుంబంలో పదితరాలవారి గాధలు నేను విని ఉన్నాను. అందరికీ మీతాతగారివరకూ ఏకపుత్రసంతానమే.

మీతాతగారికిమాత్రం ఇద్దరుకుమాళ్ళు. మీతండ్రిగారూ వెత్తండ్రిగారూ. అంతా మహాపండితులు. సర్వశాస్త్రపారంగతులు. మంత్రశాస్త్ర స్వరూపులే. మీ వెత్తండ్రిగారుమాత్రం ఎందుచేతనో మంత్రశాస్త్రంమీద అభిమానం త్యజించి కేవల జ్ఞానిగా తత్త్వచింతనలో గడపుతూ నిష్కామయోగులై తురీయం స్వీకరించారు. మావంశంలో పదితరాలుగా మేము మీకు నేవకులుగా ఉన్నాము. మా ఇంట్లోనూ మాతండ్రి దాకా అందరికీ ఏకపుత్ర సంతానమే. నాకు సంతానమేలేదు. మాపూర్వులందరికీ ఒక్కొక్కరే దొరలు. నాకు మీ వెత్తండ్రిగారు, మీతండ్రిగారు ఇద్దరుదొరలు. నాకు చిన్నప్పటినుండి మీతండ్రిగారిమీదనే ఎక్కువభక్తిగా ఉండేది. ఆయన్నే కొలిచాను. మీ వెత్తండ్రిగారు నన్ను పట్టించుకోనూలేదు. నేను ఆయన్ను సేవించనూలేదు. మీతండ్రిగారికి అనేకమంది శిష్యులు. వేంకటకృష్ణయ్య చౌదరిగారు, కృష్ణస్వామిగారు, ఆయన శిష్యులే. ఈడాట్లో అనేకమంది ఆయనదగ్గర ఏదో ఉపదేశం పొందినవాళ్ళే. ఆంధ్రదేశంలో శ్రీవిద్యోపాసకుల్లో ఆయన సిద్ధమూర్తి. అనేకమందికి పూర్ణదీక్ష ఇచ్చారు. ఆయన పరదేవతా స్వరూపమని నావంటివారి నమ్మకం.

మీతండ్రిగారికి నాకూ ఉన్న అనుబంధం చిత్రమైనది. అసలు మాకుటుంబానికీ, మీవంశానికీ ఉన్న సంబంధమే చిత్రమైనదేమో. అవిచ్ఛిన్నమైన అనుబంధం నాతో తెగిపోతూ వుంది. నాకు చిన్నప్పుడే భార్య మరణించింది. గాంధీగారి ఉద్యమ

మాలలో జైలుకు పోవడంలో నాకు తిరిగి వివాహంచేసుకోవడానికి పురుషుడు దొరకలేదు. నేను నిస్సంతును. మాతండ్రి మీతాతగారిని నేవించినట్లే నేను మాతండ్రి గారిని నేవించాను. మీతాతగారు మాతండ్రికి బోధించినట్లుగా-నాకు మాతండ్రి గారు అనేకములైన మహావిద్యారహస్యాలు బోధించారు. మాతండ్రి గారికృపవల్ల నాకు దార్శనిక విషయాలు అన్నీ తెలుసు. కాలతంత్రగ్రంథాల్లో ఉన్న సర్వవిషయాలూ అవగాహన అయినాయి. హతయోగం, రాజయోగం నాకుయిష్టమైనవి. ఇదంతా మాతండ్రి గారికి నా పైన ఉన్న వాత్సల్య కటాక్షాలే కారణంగా లభించినవి. వారు నన్ను సంపూర్ణంగా అనుగ్రహించారు. మీపూర్వ పురుషులు మహామంత్రసిద్ధులై శుభాగమపంచక ప్రతిపాద్యమైన సమయ దక్షిణాచారమును ప్రచారంలో నిల్పి రక్షిస్తుండగా తత్సేవకులమైన మేము సర్వ వామాచార నిష్ఠాతులమై, నిగూఢ పాండిత్య ప్రబుద్ధులమై వారిని నేవించుకుంటూ పరిచారకులుగా ఉండేవాళ్ళమట.

మీ వంశంలో పూర్వ పురుషుల్ని గురించి అనేక గాథలున్నాయి. మీ ముత్తాతగారిని గురించి వినండి. ఆయన శైరవమూర్తిగారు. మంత్రశాస్త్రంతోపాటు ఆయన సంగీత సాహిత్య భరతశాస్త్రనిష్ఠాతులు. మంత్రశాస్త్రంలోనూ, తర్క వ్యాకరణ వేదాంత అలంకారిక శాస్త్రాలలోనూ, భరతంలోనూ, వారిదే సభా ప్రథమతాంబూలం. ఆయనను మేనూరు, విజయనగరము, జయపూరు, బరోడా, దర్భాంగా

వంటి సంస్థానాధిపతులు ఆహ్వానించి మహాగౌరవాలు చేశారుట. ఆయన్ను మాతాత శోభనాద్రి నేపించాడు. ఒకసారి నూజివీటి సంస్థానాధిపతులు ఆకిరిపల్లెలో శ్రీ శోభనాద్రిస్వామివారి కల్యాణోత్సవాలకు వీరిని ఆహ్వానించారుట. మాతాత శోభనాద్రి ముందునడవగా ఆయన ఆకిరిపల్లెవెళ్ళారుట. ఆకిరిపల్లె కాలి నడకను మనడికి విదామడలు. వైశాఖపూర్ణిమకు కల్యాణోత్సవాలు. వైశాఖ బహుళ పాడ్యమినాడే భైరవమూర్తిగారి తల్లిగారితిథి. ఐనా ఆరాత్రి కల్యాణోత్సవాలు చూచిరావచ్చునీ ఆ సంస్థానాధిపతుల ఆహ్వానం త్రోసిపుచ్చలేకా భైరవమూర్తి గారు కల్యాణోత్సవాలకు వెళ్ళారుట. అక్కడ ఆకిరిపల్లెలో ఒకసత్రంలో చూడవచ్చిన బ్రాహ్మణులకు భోజనవసతి ఏర్పాటు జరిగినది. ఆహుతులైవచ్చిన నైష్ఠికులకు, స్వయం పాక వ్రతాలున్నవాళ్ళకైనా ప్రత్యేక సదుపాయాలు చెయ్య బడలేదట. భైరవమూర్తిగారి దేవతార్చనకు ఆ సత్రపువంట లో వీలేకలుగలేదట. ఈయన దేవతార్చన చేస్తుండగానే అచ్చటి బ్రాహ్మలు భోజనాలు ప్రారంభించారుట. భైరవ మూర్తిగారికి ఆవేదనవి - ఏమిచెయ్యాలో తోచక దుఃఖించా రుట. ఇంతలో ఆగ్రామంలో సంస్కృత పాఠశాలలో అధ్యాప కులుగా ఉంటున్న సత్యనారాయణశాస్త్రిగారు భైరవమూర్తి గారి శిష్యులు కావడంవల్ల దర్శనానికివచ్చి జరిగిన సంగతి సందర్భాలుగ్రహించి అప్పటికప్పుడు తాము ఆ సత్రంలోనే స్వయంగా భైరవమూర్తిగారికి వంటచేసి పెట్టారుట. అందు చేత ఉపద్రవం ఆగిపోయిందట.

ఆ సాయంత్రం కల్యాణము. భైరవమూర్తిగారికి ఆ రోజు అతివాసం అచటంచేత ఆరాత్రి భోజనంలేదుట. ఆరాత్రి కూచిపూడి భాగవతులు ప్రహ్లాదనాటకాన్ని ప్రదర్శిస్తున్నారట. నాటకం దగ్గరకూడా భైరవమూర్తిగారివంటి విద్వాంసులకు ఆలనాపాలనా లేకపోయిందట. భైరవమూర్తిగారికి మనః ఘేదంగా ఉన్నదిట. రాత్రిపదిగంటలకు సారంభమై తెర ఎత్తినారుట.

తెరఎత్తగా “రాజువెడలె రవి తేజముతోడను” హిరణ్యకశిపుడు చిందులు త్రొక్కుతున్నాడు. అతని ప్రక్కన రాజవత్ని లీలావతి. ఆ మెపారిజాతాపహరణంలోవలెభామాకలాపంలోవలె సత్యభామాదేవివలె వేషంకట్టింది. భైరవమూర్తిగారు మహావేత్త. ఆయనకు అసహ్యంవేసింది. లేచి బిగ్గరగా “ఈ నాటకంలో ఆహార్యకం సంప్రదాయవిరుద్ధంగా ఉన్నది స్వామి వారి కల్యాణోత్సవాలలో ప్రదర్శించతగిన యోగ్యతకలదిగా లేదు. నిలవండి!” అని అన్నారుట. వాదోప వాదాలు జరిగినాయిట. ఆయన వాదం “ఈ నాటకానికి ప్రహ్లాదుడు నాయకుడు. ఈ నాటకంలో నాయకి లేనేలేదు. లీలావతి నాయకుని తల్లి. ఆమె శృంగారనాయకి కానేకాదు. ఆమె శృంగారనాయకిగా వేషంవెయ్యడం తప్పు. ఆహార్యకవరణంలో జాయప సేనాని రచించిన నృత్యరత్నావళిలో ఇట్లాగే ఉన్నది. అభినవగుప్త, కీర్తిధర, భట్టతండు, విరచితాలైన భరతశాస్త్ర వ్యాఖ్యానాలలో కూడా ఇట్లాగే ఉన్నది. కుమారగిరి వసంతరాజీయం

కూడా ఇట్లాగే చెబుతున్నది. లొల్ల లక్ష్మీధరాచార్యులవారి పూర్వదైన పరించి మిశ్రులవారు రచించిన 'భరతార్ణవ పోతం'లో కూడా ఇట్లాగే చెప్పబడింది. ముడుంబ నరసింహాచార్యుల వారి భరత సర్వార్థసంగ్రహం, సోమన్నగారి నాట్యచూడామణి, శుద్ధతత్త్వ వెంకటాచార్యులవారి 'సారము' నా అభిప్రాయాన్ని బలపరుస్తున్నాయి. సింహాచల క్షేత్రంలోనూ అహోబలంలోనూ దేవాలయ శిఖరాలమీద ప్రహ్లాద చరిత్ర శిల్పరూపంలో సంతరించబడి ఉన్నది. ఆశిల్పాలలో లీలావతి రూపాన్నిచూస్తే నా వాదంలో బలం ఏమిటో అవగాహన అవుతుంది.

నాటకాలుగాని, ఇతర కళలుగాని, పారిషదులైన ప్రజలకు ధర్మస్వరూపాన్ని మన సంప్రదాయవ్యవస్థా స్వరూపాన్ని కళ్ళకు కట్టడంలో ప్రయోజనాన్ని పొందాలి. అట్లా చెయ్యలేనిది మన దేశంలో కళగాదు. విద్యకాదు. అట్లా చెయ్యలేకపోతే అది నిష్ప్రయోజనమే. నాయకుని తల్లిని లీలావతిని శృంగార నాయకిగా వేషధారణం చేయించి, ఆహార్యక దోషభూయిష్టమైన ఈ ప్రదర్శనం అచ్చమైన ధర్మాన్ని గాని, సంప్రదాయాన్ని గాని, అభివ్యక్తీకరించడానికి తోడ్పడదు. కనుక ఈప్రదర్శనం కొనసాగకూడదు. ఆపివెయ్యాలి" సభలో ఉద్బంధులైన పండితులున్నారు. కూచిపూడి భాగవతులు స్వయంగా మహాపండితులూ, మహాశాస్త్రవేత్తలూను. కొంత మంది పండితులు భాగవతుల తరపున వాదించారు. నాటకం

నిల్చిపోయింది. పండితులు చివరకు ఏకగ్రీవంగా భైరవమూర్తి గారి వాదాన్ని అంగీకరించి ప్రదర్శనాన్ని నిషేధించారు. అప్పటికి రాత్రి రెండు గంటలైంది. అప్పుడే భైరవమూర్తిగారు కాలినడకను స్వగ్రామానికి బయలుదేరారు. మాతాత శోభ నాద్రి ముందునడుస్తూ వచ్చాడు.

16

మర్నాడుదయం ఏడుగంటలకి భైరవమూర్తిగారు దేవ పురంచేరారు. రావడం సరాసరి చెరువుకే వెళ్ళి అక్కడ స్నానం చేశారు. నేవకుడు శోభనాద్రి మాత్రం భైరవమూర్తి గారిని చెటువుదగ్గర వదలి వారు వచ్చారని అమ్మగారికి చెబుదామని వారి ఇంటికి వెళ్ళాడు. అక్కడ అతడు వెళ్ళేటప్పటికీ విచిత్రమైన సన్నివేశం ఉన్నది. అయ్యగారి వాకిట్లో అయ్యగారి గేదె నెత్తురుకక్కుతూ పడిపోయి ఉన్నది. శోభనాద్రికి అమ్మగారు ఇట్లా చెప్పింది. “ఉదయం మామూలుగా పాలు పిత్తకడానికి వచ్చేటప్పటికే ఈ గేదె ఇట్లాపడి ఉన్నది. ఏవో కూరగాయ వైద్యాలు చేస్తూనే ఉన్నాం అప్పటినుంచీ. గేదె తేరుకోలేదు. లేవలేదు. కళ్లు తెరవలేదు.” శోభనాద్రికి అంతా అవగాహన అయింది. అతడు మిక్కిలి పొడగిరి. మహాబలిష్ఠుడు. పట్టుడు మీసాలతో వీరబాహులాగా ఉండేవాడట. అతడు భూతాంకుశంకట్ట పట్టుకుని బలిష్ఠమైన బాహుదండాలతో భయాద్భుతంగా ఉండేవాడు. అతడు ముందుకువచ్చి

గురుపత్నికి దూరంనుంచి సాష్టాంగ ప్రణామంచేసి, భూతాంకుశం కట్టతో గేదెదగ్గరకు నడచి, చుట్టూ ఉన్న వాళ్ళందరినీ తప్పకోమని చెప్పి తన భూతాంకుశం దండంతో ఆగేదె వెనకకాలి గిట్టమీద సన్నగా కొట్టినాట్ట. అంతే. అది ఊణంలో లేచినిల్చున్నదట. అంతా మామూలుగా అయిపోయిందట. మామూలుగా పాలు ఇచ్చిందిట. శోభనాద్రి అమ్మగారికి మనవిచేశాట్ట. ఆయ్యగారికి ఇది ఏమీ చెప్పొద్దని. భైరవమూర్తిగారు చెటువు నుండి వచ్చి లోపలకు వెళ్ళి అనుష్ఠానం ప్రారంభించారు. శోభనాద్రి ఇంటికి వెళ్లాడు. గేదె మామూలుగా ఇతర పశువులతో పొలాలమీదికి మేతకు వెళ్ళింది మందతో కలసి.

భైరవమూర్తిగారు తమ తల్లిగారి ప్రతి సాంవత్సరిక శ్రాద్ధం ముగించారు. అద్వికపు భోక్తలు భోజనంచేసి వెళ్లిపోయారు. ఇంట్లో వాళ్లు భోజనాలు చేస్తూ ఉన్నారు. శోభనాద్రి తన పనులు ముగించుకుని ఆయ్యగారివాకిట్లో భూతాంకుశం కట్ట పట్టుకుని ఎవరికోసమో ఎదురుచూస్తున్నట్లుగా నిల్చున్నాడు. కొంతసేపటికి నాలుగు గుట్టపుబండీలు వచ్చి నిల్చినై. “భైరవమూర్తిగారి యిల్లు ఇదేనా?” అని అందులో వాళ్ళు అడుగుతున్నారు. శోభనాద్రి బళ్ళదగ్గరకు వెళ్లి “ఔను. ఏం కావాలి?” అన్నాడు. ముందుబండి నుంచి నూజీపీటి ప్రభువుల వారు దిగారు. ఆయన ఫలానా అని శోభనాద్రికి తెలిసి ఉండటం వల్ల నమస్కరించాడు. ఆయన శోభనాద్రి “నువ్వెవరు?” అని ప్రశ్నించారు. అందుకు శోభనాద్రి తాను “శోభనాద్రిననీ”

శ్రీ భైరవమూర్తి అయ్యవార్లంగారి నేవకుడననీ చెప్పుకున్నాడు. వెనక రెండోబండినుంచి ఇద్దరు దిగారు. అందులో మోకాయన కూచిపూడి భాగవతుల మేళానికి నాయకుడు. ఆయన శోభనాద్రిని చూచాడు. అతని మీసకట్టు - ఆ కంటి చూపు-సన్ను బిగింపు, చేతిలో భూతాంకుశం దండం దానిని పట్టుకున్న వైఖరి-ఇవన్నీ చూడగా ఆ భాగవతుల నాయకునికి తెలిసిపోయింది శోభనాద్రి మంత్రవేత్త అని. ఆయన అన్నాడు - “నాయనా! మీ అయ్యవార్లంగారివరకూ అక్కరలేకుండానే నువ్వే మమ్మల్ని రక్షిస్తావేమో! రక్షించు” దానికి శోభనాద్రి చిరునవ్వు నవ్వి “జరిగినదేదో చెప్పండి” అన్నాడు. ఆ భాగవతుల నాయకుడు ఇట్లా అన్నాడు. “రాత్రి భైరవమూర్తిగారి వివాదంవల్ల మా నాటకం నిల్చిపోయిందికదా! అది పరాభవంగా భావించి మా జట్టులో పండితుడొకడు తొందరపడి భైరవమూర్తిగారిమీద తుద్రప్రయోగం చేశాడు. కాని రెండుమూడు గంటల్లో - నువ్వో - మరి మీ అయ్యవారో తిరిగి కొట్టినట్లుగా ఉన్నది. మా జట్టులోని వాళ్లందరికీ - శ్రీ ప్రభువులవారికీ అందరకూ రక్తవిరేచనాలు. అందరకూ ప్రాణాపాయ పరిస్థితి వచ్చింది. మీ అయ్యవార్లంగారిని స్తరించి బయలుదేరి వచ్చాము. వారి దయాభిక్ష అర్థించడానికి వచ్చాము. తుమార్పణ చెప్పుకోటానికి వచ్చాము. ఇందులో నీచేత ఎంతఉన్నదో నాకు తెలియదు. నీవల్ల ఐతే నువ్వే రక్షించు. మేము తొందరపడినందుకు మన్నించు” ఈ మాట

లకు శోభనాద్రి మళ్ళీ ఒకసారి మందస్థితంచేసి, మీసాలు
డువ్వి, చేతిలో గండాన్ని నేలమీదకొట్టి దానిమీద గడ్డాన్ని
మోపి ఇట్లాచెప్పాడు. “స్వామీ! మా అయ్యవార్లంగారికి
ఈ సంగతి ఇంకా తెలియదు. ఇప్పుడు మనవిచెయ్యాలి. మీరు
చేసిన టుడ్రప్రయోగం మా అయ్యవారి బట్టెను పడగొట్టింది.
నేనే దాన్ని తిప్పి పంపాను. కాని దాన్ని పూర్తిగా హరించి-
ఉపసంహరించి, మిమ్మలి పరిరక్షించడానికి నాకు శక్తిచాలదు. అది
మా అయ్యవార్లంగారు అనుగ్రహింపవలసిందే.” ఈ దినం వారి
తల్లిగారి తిథికావడంవల్ల ఇప్పుడే లోపల భోజనం చేస్తు-
న్నారు. కొంచెంసేపట్లో బయటకువస్తారు.” అని చెబుతుండగా
శైవమూర్తిగారు బయటకు రానేవచ్చారు. అందరినీ
చూచారు. చూడగానే ఆయనకు అంతా అవగాహన అయింది.
అప్పుడాయన చేతిలో తమలపాకులున్నాయిట. ఆయన
తాంబూల నేవనంచేస్తూ బయటకు వస్తున్నాడుట. చేతులో
ఉన్న తమలపాకుల్ని తుంచి వచ్చిన వాళ్లచేత తినిపించారుట.
అందరికీ వెంటనే మామూలు ఆరోగ్యం వచ్చినట్లయి-
మామూలుశక్తి కలిగిందట. శైవమూర్తిగారు కూచిపూడి
భాగవతుల్ని ‘ఇక ఎక్కడా మంత్రప్రయోగం చెయ్యవద్దు’
అని మందలించారుట. సభాముఖంలో కళావిషయకంగా
పాండితీవిషయకంగా వచ్చిన స్పర్థలు సభల్లోనే తీర్చుకోవాలి-
గాని, ఇట్లా టుడ్రమైన తుచ్చమైన ప్రయోగాలలోకి దింప
కూడ దన్నారుట. నూజవీటి ప్రభువులు ఆయన శక్తికి, బౌదా-

ర్యానికి హర్షించి - అప్పుడే మనస్సులో రెండువందల నల్లబై ఎకరాల భూమిని ఖండికగా నిర్ణయించి బైరవమూర్తిగారికి శ్రీత్రయంగా ఇచ్చారుట. బైరవమూర్తిగారు మర్నాడే శివాలయానికి శంఖస్థాపనచేసి త్వరలో పూర్తిచేసి స్వామికి నూటఇరవై ఎకరాల భూమిని ఇచ్చారుట. ఆ నూటఇరవై ఎకరాల భూమిని మనస్సులో నల్లబైమంది హరిజనకుటుంబాలవారు తక్కువగుత్తలకు కౌలుచేస్తూ సుఖజీవనం చేస్తున్నారు. ఆయన మహాదాత. అనేక గృహదానాలు చేశారు. ఏడెకరాల మామిడి తోటలో హరిజనులకు ఇళ్లస్థలాలు ఇచ్చారు. అంచేతనే మా హరిజనవాడకు నేటికీ బైరవమూర్తి పురమనే పేరున్నది. ఆయన హయాంలోనే ఆయన శ్రీత్రయం ఆయన ఈవిడి తట్టుకోలేక పోయిందట. ఆయన మరణించే నాటికి ఆయన కుమారుడైన మీ తాతగారికి మామూలు ఐదెకరాలభూమి మాత్రమే మిగిలిఉన్నదట.

17

మీ తాతగారిసంగతి మీరు వినేఉంటారు. మీతాత గారు వీరభద్రయ్యగారు. పదమూడో ఏటనే తండ్రిగారిని పోగొట్టుకున్నారుట. ఆయన ఐదవయేటనే ఉపనయనం అయిందిట. ఉపనయనం రోజునే శివపంచాక్షరి శ్రీమన్నారాయణాక్షరి ఉపదేశం చేశారుట తండ్రిగారు. ఆ సంవత్సరం గురు

పౌర్ణమి దినమున ఆయనకు తండ్రిగారు శ్రీవిద్యలో పాదు
కాంతదీక్ష ఇచ్చారుట.

తండ్రిపోయిన కొద్దిసంవత్సరాలకు వీరభద్రయ్యగారు
గుంటూరుజిల్లాలో మంగళగిరి వెళ్లారుట. వెంట మాతండ్రి
సోమయ్య ఉన్నాడుట. మంగళగిరిలో వీరభద్రయ్యగారికంటె
పెద్దదైన వారితోబుట్టువు ఉన్నదట. ఆమెకు సుస్తీగా ఉన్న
దని చూచిరావడానికి వెళ్ళారుట. అక్కడ వారిఇంట్లో వీర
భద్రయ్యగారు అనుష్ఠానం ముగించుకుని దేవతార్చన శ్రీచక్రా
ర్చనతో సహా చేసి ఇంట్లో వాళ్లందరికీ తీర్థం ఇచ్చారుట.
తీర్థం ఇచ్చే సమయంలో తమ బావగారిని చూడడానికి వచ్చిన
కమ్మవారికికూడా తీర్థం ఇచ్చారుట.

తర్వాత భోజనంచేసి వరండాలో విశ్రాంతి
మాట్లాడుతుండగా ఊళ్లో సగంమంది వచ్చి చుట్టు ముట్టా
రుట. కారణమేమిటంటే - వీరభద్రయ్యగారివద్ద తీర్థప్రాశనం
చేసిన వారిలో ఒకాయన ఇంటికిపోగా అక్కడ అనేక సంవ
త్సరాలుగా బ్రహ్మరాక్షసుచేత బాధింపబడుతున్న ఆ రైతు
యొక్క (ఇల్లుపట్టినవిధవ) అడపడుచు పెద్దరోదనంచేస్తూ
చెప్పిందట. “ఓరీ! నువ్వు మహామంత్ర సిద్ధుల దేవతార్చనలో
పరదేవతగా ఉన్న శ్రీచక్రతీర్థప్రాశనం చేశావు. ఇక నీ ఇంట్లో
ఏబ్రహ్మరాక్షసీ ఉండేసావకాశంలేదు” అని బావరుమంటూ
ఆమె తూలి పడిపోయిందట. అదివరకు ఆమెను ఎంతమంది
భూతవైద్యులో చూచి బాగుచెయ్యలేక పోయారుట. ఆమె

పడుతున్న బాధ ఆ రైతు ఇంట్లో ఆమె చేస్తున్న రగడ ఊరం దరికీ వెలిసినవేనట. ఆకారణంగా ఊళ్లో చాలమంది, ఈ చిత్రమైన సంగతులు విని మీతాతగారి దర్శనానికి వచ్చారుట. ఆ రైతు ఒక పెద్ద జమిందా రంతటి మోతుబరిట. ఆయన మన ఊరువచ్చి నూరేకరాల భూమినికొని మీతాతగారికి సమర్పించి పెళ్ళాడుట.

ఒకసారి మీతాతగారు తిరుపతియాత్రకు వెళ్ళారుట. వెంట మాతండ్రి సోమయ్య ఉన్నాడు. తిరుపతినుంచి కాల్నడ కను ఇద్దరు సేవకులతో కంచివెళ్తూ ఒక ఊళ్లో ఒక బ్రాహ్మణుల ఇంట బసచేశారుట. ఆఇంటి గృహస్థు పెద్దరాజు వైద్యుడట. కార్వేటినగరం సంస్థానంలో ఆస్థాన వైద్యుడుగా ఉంటున్నాడట. ఆయన మీతాతగారితో సహపంక్తి భోజనానికి వచ్చుటకుగాని. సత్కారవాక్యాలు చెప్పటకుగాని, తీరికలేక ఏదో మానసికమైన బాధతో లోపల కూర్చుని పాతతాళపత్ర గ్రంథాలు తిరుగవేస్తున్నారుట. మీతాతగారు భోజనం ముగించుకుని ఆయనకు కృతజ్ఞతలు చెప్పకోడానికి లోపలకు వెళ్లి ఆయన పడుతున్న ఆందోళనకు చకితులై ఆయన్ను ప్రశ్నించారుట. “అయ్యా! ఇంటికి వచ్చిన ఆతిథులతో మాట్లాడటానికికూడా తీరుబడిలేకుండా గ్రంథపఠనం చేస్తున్నారే! తమరు ఏదో చాలపెద్ద సమస్యనే పరిశీలన చేస్తున్నట్లుగా ఉన్నారు” ఆమాటలకు ఆగృహస్థు ఆతిథేయ సత్కారాలలో లోపానికి మన్నించమని తమప్రభువులవారి భార్యకు

రెండు సంవత్సరాలనుంచీ జబ్బుగా ఉన్నదనీ ఎన్నిమందులు వాడినా గుణంకన్నడటం లేదనీ ప్రభువులవారికి చాలా బుద్ధి శనగా ఉన్నదనీ తమకు సంస్థానంలో చాలా అపకీర్తిగా ఉన్నదనీ చెప్పారుట. అప్పుడు మీతాతగారు ఆయనకు ధైర్యం చెప్పి, అప్పుడే ఆరాజవైద్యునితో కార్వేటి నగరానికి వెళ్ళి ఆరాత్రే శ్రీచక్రార్చనం చేసి రాణివాసంవారికి అమ్మవారి ప్రసాదం ఇచ్చారుట. రాణివారికి ఆరాత్రీ సుఖనిద్రపట్టి మర్నాటి ఉదయానికే గుణం కన్పించిందిట. కృతజ్ఞతామూర్తులైన సంస్థానాధిపతులు మన ఊళ్లో వృత్తై ఎకరాలభూమిని తీసి మీ తాతగారికి ఇచ్చారుట. మీ తాతగారుకూడా మహాదాత. ఆయన సంపాదన అంతా దానధర్మాలకే చాలలేదు. పిత్రీయమైన ఐదెకరాల భూమినే చివరకు తమ కుమాళ్ళకు మిగిల్చారుట. మీ తాతగారి ప్రోద్బలంతోనే కార్వేటినగర సంస్థానంవారు శ్రీ విద్యాసపర్యాపదతి అనే మంత్రశాస్త్ర గ్రంథం ప్రకటించారు. అది నేటికీన్నీ యావద్భారతంలోనూ తలమానికంగా ఉన్నది.

ఒకసారి మీ తాతగారు శ్రీ శృంగేరిలో శ్రీమత్పరమ హంస పరివ్రాజకాచార్యవర్యశివాభినవ సచ్చిదానంద విద్యా నృసింహ భారతీస్వాములవారి దర్శనానికి వెళ్తు మధ్యే మార్గంలో ఒక ఊళ్లో బసచేశారుట. వెంట మా తండ్రి సోమయ్య, ఇంకో సేవకుడూ ఉన్నారుట. ఆ రోజు భోజనం ముగించుకుని బయలుదేరుతుంటే మా తండ్రి సోమయ్య మనవి

చేశాట్ట. ఆ ఊళ్లో ఒక విచిత్రమైన పురుషుడున్నాడని, అతడు కల్కి అవతారమని చెప్పుకుంటున్నాడట. పేరు భగవాన్ కల్కి-బాబా' అని పెట్టుకున్నాడట. నిజంగా దిగ్భ్రాంతిని కల్గించే శక్తులు కొన్ని ప్రదర్శిస్తాడట. ఆయనకు అనేకమంది శిష్యులున్నారు. అనేకమంది జమిందార్లు సంస్థానాధిపతులు ఆయనకు శిష్యులుగా ఉండి పుష్కలంగా ధనం ఇస్తున్నారట. ఆ ఊళ్లోనే రాజప్రసాదంలాటి పెద్ద భవంతి కట్టించి అందులో హంసతులికా తల్పంపై అప్పరః కాంతలవంటి స్త్రీలు పరిచర్యలతో నేవిస్తూ ఉండగా ఆయన మహాభోగాలు అనుభవిస్తూ ఉంటాడట. సోమయ్య చెప్పిన ఈమాటలు విని వీరభద్రయ్యగారు తాము బసచేసిన గృహ యజమానిని 'బాబాను' గురించి ఏమిటని అడిగారు. ఆయన చెప్పాడట "మీ సోమయ్య చెప్పినవన్నీ నిజమైనమాటలే. బాబా ఈ ఊళ్లో చాలా ధర్మకార్యాలు చేస్తున్నాడు. ఒక ఉన్నత పాఠశాల, ఒక వేదపాఠశాల, ఒక ధర్మసత్రం బాబా నడుపుతున్నాడు. కాని ఆయనకు స్త్రీ వ్యామోహం అమింగా ఉన్నదనీ ఆ విషయంలో చాలా అవినీతిపరుడనీ జనం చెప్పుకుంటారు". ఈ మాటలు విని మీ తాతగారు మనకెందుకులే పొమ్మని ప్రయాణంకాగా మా నాయన బాబాను చూడాలని మంకుపట్టు పట్టటంచేత సరే పోయి చూచిరమ్మన్నారు. మళ్ళీ ఏమి ఆలోచించుకున్నారో - తన నేవకుడు సోమయ్య ఏమి దుడుకుపనులుచేసి ఏవిపత్తులలోనో పడతాడని శంకించారో-తాముకూడా బయలుదేరారుట బాబాదగ్గరకి.

. వీరభద్రయ్యగారు సోమయ్యతోనూ, ఇంకో సేవకుని తోనూ కలసి బాబాగారి ప్రాసాదం దగ్గరకు వెళ్ళి లోపలకు కబురు పంపించారు. తాము బాబాను చూడగోరుతున్నామని, లోపలనుంచి “సాయంకాలం శ్రీ బాబాగారు భక్తులందరికీ దర్శనం ఇస్తారు. అప్పుడు రండి” అని సమాధానం వచ్చిందట. “మేము బాబా భక్తులం కాము, పాంథులం. బాబాతో మాట్లాడాలి. ఆయనకు అభ్యంతరం లేకపోతే ఆయన అతిథ్యాన్ని స్వీకరిస్తాము. ఈమాట బాబాకు చెప్పండి” అని సోమయ్య ఆవార్త చెప్పినవాళ్ళతో అన్నాడు. వాళ్ళు మళ్ళీ బాబాతో చెప్పడానికి నిరాకరించారు. దానికి సోమయ్య కోపించి - తన చేతులో ఉన్న భూతాంకుశం దండెత్తి నేలమీద మూడుసార్లు కొట్టాడట. ఒక మహాగ్ని ప్రజ్వలించి అది విజృంభించి ప్రసాదంలోకి చొచ్చుకుపోయిందిట. ప్రాసాదంలో ఉన్న అన్ని వస్త్రాల్నీ దగ్ధంచేస్తూ బాబాగారు భోగిస్తున్న మందిరంలోకి కూడా వెళ్ళి అక్కడ హంసతూలికా తల్పాన్ని భస్మంచేసిందట. బాబాగారు ఆయన్ను అప్పుడు నేవిస్తున్న స్త్రీలుమాత్రం ప్రమాదానికి గురికాలేదుట. బాబా తల్పం మీదనుంచి దూకి బయటకు వచ్చి సంగతి తెలుసుకుని ఉగ్రుడై సోమయ్యను చూచి చీత్కారంచేసి, చేతిలో ఉన్న నేతిగుడ్డను సోమయ్యమీద విసిరాట్ట. అది ఒక మహా వజ్రయుధంలాగా, కదలుతున్న పర్వతంలాగా విజృంభించి సోమయ్య మీదకు వచ్చిందట. అప్పుడు సోమయ్య దాన్ని తన భూతాం

కుశం కట్టతో కొట్టగా అది మసిబ బాబాగారి నెత్తిమీద పడ్డది. అప్పటికి బాబాగారికి ప్రత్యర్థి శక్తి తెలిసింది. అయినా అహంకారంచావక కుయుక్తిగా సోమయ్యతో “మేము సాధువులం .. మాకు క్రోధంలేదు. మేము నిన్ను ఊమించాము” అని చెప్పి “ఇదిగో మా ప్రసాదం తీసుకో” అంటూ చేయి జాపాడుట. అరచేతిలో విభూతి పుట్టుకువచ్చినట్లు. సోమయ్య కదలలేదుట. బాబా అరచేతిలో విభూతిని నోటితో ఊదాడుట. విభూతి వెనుధూళిగాలేచి సుడిగుండంలాగా చుట్టుతూ సాగి సోమయ్యమీదకు విజృంభించినట్లు. దాన్నికూడా సోమయ్య భూతాంకుశం దండంతో కొట్టగా - అది ఆ భూతాంకుశం కట్టను సుడిగుండంలోకి లాక్కుందట. దానిశక్తి పెరిగిందట. ఆనందరాభిన్ని గ్రహించిన వీరభద్రయ్యగారు వెంటనే “సోమా” అని అరిచారుట. అప్పుడు సోమయ్యకు తెలిసింది అది స్వామినాథప్రయోగం. సర్వదేవ నేనానాథుడైన కుమార స్వామి అప్రయోగానికి నాథుడు. వీరభద్రయ్యగారు ‘సోమా’ అని ఆదేశించడంలో ఆతడిని ఉమామహేశ్వర స్తవం చెయ్యమని. సోమయ్య ఉమామహేశ్వర స్తవం చేస్తూ ఆ సుడిగుండానికి నమస్కరించాడు. అది వెనుదిరిగి బాబా మీదకు విజృంభించింది. సోమయ్య భూతాంకుశంకట్ట తిరిగి అతనిచేతిలోకి వచ్చింది. సుడిగుండం తన మీదకు వస్తుండగా బాబాకు ఏమి చెయ్యాలో తెలియలేదు. ముచ్చెమటలు పోసినై. శరీరం పట్టుతప్పింది. సోమయ్య పాదాలమీదకు వచ్చి పడ్డాడు.

రక్షించమని. సోమయ్య “ఈప్రయోగం ఉపసంహరించే శక్తి నాకు లేదు. నాకు ప్రత్యక్షపరమేశ్వరులైన గురుస్వామివారు” అని వీరభద్రయ్యగారిని చూపించగా బాబా వీరభద్రయ్య గారి పాదాలను స్వీకరించి క్షమాభిక్షకోరినాడుట. ఆయన నవ్వి తన బుడిచెంబులో ఉన్ననీళ్లు తీసుకుని ప్రోక్షించారుట. ఆసుడిగుండం అదృశ్యమై పోయిందిట.

బాబాదగ్గర వేతనాలు స్వీకరిస్తూ బాబా కల్కిఅవతార మేనని ప్రచారం చేస్తూన్న అంధ్రపండిత సింహాలు అనేకం అక్కడకు వచ్చి వీరభద్రయ్యగారికి ఎదురుగా సిగ్గుతో తలలు వంచి నిల్చుని ఉండగా బాబా వీరభద్రయ్యగారిపాదాలు వదలి వేశాడుట. బాబాను చూచి వీరభద్రయ్యగారు “బాబా! నువ్వు చిన్నతనంలో ఈఊళ్ళోకొండ మీద గొట్టెలుకాస్తూ ఉండేవాడివి. ఆకొండమీద ఒకచెట్టుక్రింద కూర్చుని ఉండే ఒక సిద్ధునికి నమస్కరిస్తూ ఉండేవాడివి. ఆసిద్ధుడు ఈకొండ మీదనుంచి వెళ్ళిపోయే ముందు నిత్యమూ అతనికి నమస్కరిస్తున్న నీ వినయానికి సంతోషించి నీకొక మామిడిపండు ఇచ్చాడు. దానిని నువ్వు తిన్నావు. అప్పటినుంచీ నీకీ అపూర్వ శక్తులు వచ్చినై. అసలు సంగతి తెలియని నీవు ఈ శక్తులు నీకు సహజంగా ఉన్నవనీ నువ్వు భగవంతుడవనీ భ్రమించి నానా నాటకాలూఆడావు. అంతేనా” అనగా బాబాకు ఆశ్చర్యం అయింది. తనకు తప్ప ఇతరులకు తెలియని మామిడుపండు వృత్తాంతం ఈయనకెట్లా తెలిసిందా అని. బాబా తల ఊపి

“చిత్తం చిత్తం దేవరా!” అన్నాడు. వీరభద్రయ్యగారు మళ్ళీ చెప్పారుట “నీక్షుద్రశక్తులన్నీ నాజల ప్రోక్షణంతో హరింప బడ్డాయి. నువ్వు మామూలు మనిషివి మిగిలావు.” బాబా చకితుడై తన్నుతాను చూచుకుని ఇంతవరకూ జిహ్వాగ్రంలో ఉన్న ఊద్ర ప్రక్రియలు ఏవీ జ్ఞాపకం రాకపోవడాన్ని గమనించుకుని బావురుమంటూ ఏడుస్తూ వీరభద్రయ్యగారిపాదాలు పట్టుకొని వదలలేదట. వీరభద్రయ్యగారు జాలిపడి అతనికి రాజయోగవిద్య అనుగ్రహించి ఆదినంనుండి “విజనప్రదేశం”లో కర్పూరమంజరీ యోగాన్ని సాధింపమని ఆదేశించారుట.

అక్కడ సమావృతులై ఉన్న పండిత ప్రకాండుల్ని వీరభద్రయ్యగారు మందలించారుట. అందులో దర్శనసార్వభౌమ, అభినవ విద్యారణ్య అన్న బిరుదులు తగిలించుకున్న వారున్నారుట. వాళ్ళతో వీరభద్రయ్యగారు అన్నారుట. “మీకు కపిలప్రోక్షమైన సాంఖ్యమూ పాతంజలమైన యోగ దర్శనమూ తెలుసునుకదా! మధుభూమికలగు ఊద్రకక్ష్యలో ఉన్న సాధకులకు ఇటువంటిశక్తులు అలవడటం కద్దు. ఇంత మాత్రానికే వీణ్ణి కల్కి భగవంతుడని ప్రచారముచేసిన మీకు భారతీయదార్శనిక జ్ఞానం లేదని రుజువౌతున్నది. అంగీకరిస్తారా? లేక వాదనలో అపజయం స్వీకరిస్తారా?” అని హంకరించారుట. ఆపండిత ప్రకాండులు తమ బిరుదు పత్రాలతో వీరభద్రయ్యగారి పాదాలమీద శిరస్సులుంచి మ్రొక్కారుట. వీరభద్రయ్యగారు ఆపండితుల్ని లేవదీసి వాళ్ళతో ఒ

ట్రస్టు ఏర్పాటుచేసి బాబాదగ్గరవున్న ధనం యావత్తు ఆ ట్రస్టుకు ఇప్పించి వాళ్ళనే ధర్మశాల, ఉన్నతపాఠశాల, వేద పాఠశాల జాగ్రత్తగా నిర్వహిస్తూఉండమని హెచ్చరించి వెళ్ళిపోయారుట. బాబా వీరభద్రయ్యగారి చరణాల్ని స్పర్శించు కుంటూ కొండలలోకి వెళ్ళిపోయాడుట.

18

ఒకసారి మీ తాతగారు పది అంకణాల మందువారలో గిలిని కట్టించి అందులో గృహప్రవేశానికి సన్నాహాలు చేస్తూ ఉండగా కోనసీమనుండి ఘనాంతస్వాధ్యాయుడైన బ్రాహ్మణుడొకడు యాచనకు వచ్చాడుట. శబ్దమయ ప్రసంగానికి ఏకచ్ఛత్రాధిపత్యం వహిస్తూఉన్న మనోహరమైన స్వగంతో ఆ బ్రాహ్మణుడు వేదాశీర్వచనం చెయ్యగా మీ తాతగారు ఆనందపడి “ఏమికావాలి” అన్నారుట. ఆ బ్రాహ్మణుడు తాను స్వగ్రామంలో చిన్న ఇల్లుకట్టుకోవడానికి ప్రయత్నిస్తున్నాననీ దానికి సాయం చెయ్యమనీ కోరాడుట. అందుకు మీ తాతగారు శుచిస్థితంగా నవ్వుతూ తయారుగా ఉన్న పదిఅంకణాల మందువారలోగిలిని దానము తీసుకోమనీ మన ఊళ్ళోనే ఉండమనీ అభ్యర్థించారుట. అందుకు బదులుగా ఆయన “ఇంత ఇంటిమీద ఆశతో నేనీ ఊరు వచ్చి ఏమి తినాలి” అనగా మీ తాతగారు గృహదానంతోపాటు సుక్షేత్రమైన పడెకరాల మాగాణిభూమినికూడా ఇచ్చారుట. ఇప్పుడా ఘనా

పాఠిగాని కుమారుడే మన ఊళ్లో పెద్ద వకీలు రామచంద్రయ్య గారు.

ఎవరైనా పెళ్ళికి 'సాయము చెయ్యమని అర్థిస్తే మీ తాతగారు చెబుతుండేవారుట. "పెళ్ళికి కావలసిన సొమ్ము అంతా నాదగ్గరే తీసుకోవాలి. నా సొమ్ము తీసుకెళ్ళి ఏ అస్త్రాచ్యుని సొమ్ముతోనూ కలపరాదు. అభివృద్ధికి రాకపోతే మమ్మల్ని ఇద్దర్నీ కలిపి తిడతారు." ఆయన నిలువబెట్టిన సంసారాలే మన ఊళ్లో సగంమంది బ్రాహ్మణులవి. ఆయన దగ్గర బదుళ్లు తీసుకోని రైతులు మన ఊళ్లో లేరు. కృతజ్ఞతాగుణం హరించి పోని వాళ్ళంతా మొన్న మీ తండ్రిగారి సంస్కారానికి వచ్చినట్లున్నారు.

మీ తండ్రిగారు మీ పూర్వ పురుషునికి తీసిపోని వేత్త. ఆయన ఎంత మహానుభావుడో నాకు ప్రత్యక్షంగా తెలుసు. ఆయన చాలా నిరాడంబరుడు. అతి ప్రచ్ఛన్నశీలి. ఆయన కటాక్ష దీక్షవల్లనే నాకు లోకజ్ఞానం కలిగింది. ఆయనకు నేనే ప్రథమ శిష్యుణ్ణి. ఆయనకంటే నేను ఐదేళ్లు చిన్నవాణ్ణి. చిన్నప్పటినుంచే నాకాయనే దొరగారు. ఆయన బడి నుండి వచ్చిన వెంటనే నేనాయన వెంటపడి తిరుగుతుండేవాణ్ణి చిన్నప్పటినుంచీ. ఆయన బల్లో విన్నపాలాలగో క్రొత్తసంగతులన్నీ నాకు ఉపన్యాసం చేసేవారు. అందుచేత నాకు అక్షరజ్ఞానంలేని రోజుల్లోనే బహుళమైన అధునాతన భౌతిక శాస్త్ర

జ్ఞానం, చరిత్ర, రాజకీయాలు, ఇతిహాసాలు, సంస్కృతాంధ్ర అంగ సాహిత్యాలలో నిగ్గులు తెలిశాయి.

నాకు చిన్నవయసులో కళత్ర వియోగం కలిగి నేను కళవళ పడ్డాను. మీ తండ్రిగారు నా దృష్టిని గాంధీగారి ఉద్యమాలవైపు త్రిప్పారు. అప్పటినుంచీ నేను హరిజనోద్ధరణ లోనూ సత్్యాగ్రహోద్యమాలలోనూ ఉండిపోయాను. అక్కడ నాకు శ్రీ అయ్యదేవర కాశేశ్వరరావు పంతులు గారూ, శ్రీ టంగుటూరి ప్రకాశం పంతులుగారూ, శ్రీ కాశీ నాథుని నాగేశ్వరరావు పంతులుగారూ నాయకులు.

ప్రకాశం పంతులుగారు అతి విచిత్రమైన వ్యక్తి. ఆయనకు దేశభక్తి ముందు - స్వార్థత్యాగం ముందు - లోకంలో ఉన్న సర్వ విశ్వర్యమూ తృణమే. అల్పమే. ఆయనది మహా త్యాగతపస్సు శ్రీ కాశేశ్వరరావుగారు మహా మేధావి. బహు భాషావేత్త, పండితుడు, మర్తజ్ఞుడు, నిరాడంబరుడు.

శ్రీ నాగేశ్వరరావు పంతులుగారు రాజకీయము, సాహిత్యము, ఆధ్యాత్మికము సమానంగా పంటపండించిన మహాపురుషుడు. సాహిత్యానికి నిత్యకళ్యాణంగా తెలుగునేలమీద వెన్నెలకాయించిన మహనీయుడు. ఆంధ్ర సరస్వతీదేవికిరాజరాజనరేంద్రుడు, మనుమసిద్ధి, రెడ్డిరాజులు, శ్రీకృష్ణదేవరాయలు తంజాపురాంధ్రనాయకులు, మధురనాయకులు తర్వాత శ్రీ కాశీనాథునివారు సర్వజనామోదకరమైన సేవచేసిన ముఖ్యులు. శ్రీ పంతులుగారి ఋణం, ఆంధ్రభాష, ఆంధ్రదేశం ఏమిచేసినా

తీర్పుకోలేవు. ఆయన ఆంధ్ర నాయకులలోనే కాదు యావద్భారతంలోనూ నాయకవర్గంలో అతిపవిత్రులు. వేలు పెట్టి చూపించడానికి ఏ ఒక్కరిలో ప్రమాదం లేని పూర్ణ పురుషులు. శ్రీ మదనమోహనమాలవీయూ ఉత్తరభారతంలోనూ పంతులుగారు దక్షిణ భారతంలోనూ నాయకులలో పుణ్యపురుషులు. పంతులుగారు శివైక్యంపొంది ఐదు సంవత్సరాలు దాటిపోయింది అప్పుడే. పంతులుగారికి మీ తండ్రి గారంటే చాలా ఇష్టం. ఒకసారి పంతులుగారు బొమ్మలూరునుంచి మీ తండ్రి గారిని చూడటానికి వచ్చి మీ తండ్రి గారి ఆతిథ్యం స్వీకరించడం నాకు జ్ఞాపకం ఉన్నది. సనాతనులమని చెప్పుకుంటూ పంతులుగారి బంధువులే వారి మీద అభిమానాలు వ్రాస్తే వాటిని శాస్త్రీయంగా మీ తండ్రి గారు ఖండిస్తూ వ్యాసాలు వ్రాశారు. మీ తండ్రి గారూ వారూ మాట్లాడుకున్న కొన్ని మాటలు జ్ఞాపకం వస్తున్నాయి. శ్రీకంఠభాష్యానికి, శ్రీభాష్యానికి ఉన్న సామ్యతను గురించి వాళ్లు మాట్లాడుకున్నారు.

దుర్జయి నామ సంవత్సరంలో శివరాత్రికి నేనూ మీ తండ్రి గారూ శ్రీశైలం వెళ్ళాము. అక్కడ అప్పుడు శ్రీబోధానందభారతీ స్వాములవారున్నారు. అక్కడే పంతులుగారికి మీ తండ్రి గారు నన్ను అప్పగించారు. నన్ను పంతులుగారు అప్పటినుంచే హరిజనోద్ధరణ కార్యక్రమంలో ప్రవేశపెట్టారు. వారాజ్ఞీయ సాంఘిక జీవితానికి శ్రీపంతులుగారే ఆదర్శం.

మీ తండ్రిగారికి మంత్రశాస్త్రంతోపాటు వేదాంగ జ్యోతిషంలో నిశితప్రజ్ఞ ఉండేది. మీ నాయనగారి చిన్న తనంలో జరిగిన విషయం చెబుతాను వినండి. మన వెంకట కృష్ణయ్యచౌదరిగారి తండ్రిగారు మనడ్డల్లో పెత్తనం చలాయిస్తున్న రోజులు. ఆయన వెంకటనారాయణ చౌదరిగారు. ఆయనకు విష్ణాలయం కట్టించాలని అభిప్రాయం కలిగింది. మీ ముత్తాతగారు కట్టించిన శివాలయానికి ఎదురుగా స్థలనిర్ణయం చేసుకుని, శంఖుస్థాపన చేసి, ఆలయనిర్మాణం ప్రారంభించారు. మీ తండ్రిగారు తన కుమారుడైన వెంకట కృష్ణయ్యచౌదరిగారికి ముఖ్యుడైనా ఈయన పాండిత్య పావిత్ర్యాలు తెలియక వెంకటనారాయణచౌదరిగారు శంఖుస్థాపన ముహూర్తానికి మీ తండ్రిగారిని ఆహ్వానించలేదు. ఎదురుగావున్న శివాలయానికి ధర్మకర్తగానైనా మీతండ్రిగారు ఆయన దృష్టికి ఆనలేదు. దేవాలయం గోపురండాకా పూర్తి అయింది. ప్రతిష్ఠలకు ముహూర్తంకూడా నిశ్చయమైంది. ఇంతట్లో ఒకరోజు అకాల మైన మహాప్రళయంగా గాలివానవచ్చి - దేవాలయం విరిగి నేలమట్టమైపోయింది. వెంకటనారాయణచౌదరిగారు నిరుత్సాహపడలేదు. ఇంకోసారి ప్రయత్నం చేశారు. మళ్ళీ గోపురం వరకూ సాగి - విగ్రహప్రతిష్ఠలకు ముహూర్తం నిశ్చయింపబడిన స్థితిలో ప్రతిష్ఠలకు ముందే మళ్ళీ దేవాలయం నేలమట్టం అయింది. అప్పుడు ఆయన అనుకున్నాడు ఏదో దోషం ఉన్నదని. కన్పించిన ప్రతిపండితుణ్ణి, విద్వాంసుణ్ణి, ప్రతిజ్యోతిషుణ్ణి,

వాస్తుశాస్త్రజ్ఞుణ్ణి ఆయన సంప్రదించాడు. అందరూ అన్నిరకాలైన సమాధానాలూ చెప్పారు. ఆయనకు తృప్తికలుగలేదు. దేశంలోగల జ్యోతిషపండితుల, వాస్తుపండితుల ప్రశస్తి విని వాళ్ళను దర్శించివచ్చారు. తృప్తికలుగలేదు. కంచిలోనూ, శ్రీరంగంలోనూ, వైష్ణవాగమాల్లో నిధులు ఉన్నారని విని దర్శించివచ్చారు. ఫలితం మామూలే. ఆయనకు విసుగెత్తింది. ఎవరో చెప్పగా సత్తెనపల్లి తాలూకాలో బెల్లంకొండ గాయత్రీ పంచాయతన పీఠాధిపతులైన శ్రీరామానంద సరస్వతీస్వాముల వారి వద్దకు చౌదరిగారు వెళ్ళారు. వెంకటనారాయణ చౌదరిగారు వెళ్ళేటప్పటికి శ్రీ స్వాములవారు ధ్యానంలో ఉన్నారు. కొంతనేపటికి లేచి బయటకువచ్చి వేచిఉన్న వెంకటనారాయణ చౌదరిగారిని చూచారు. చూస్తూనే అన్నారు. “చౌదరిగారూ! దేవాలయం నిర్మించే సంకల్పం మంచిదే. ముహూర్త నిర్ణయానికి ఇంతదూరం రావాలా? దోషాలుకూడా ఇంతదూరం రావలసిన అగత్యం లేకుండానే తెలుస్తాయి. మహావేత్తలు మీ ఊళ్లోనే ఉన్నారుకదా!” ఈ మాటలకు చౌదరిగారికి ఆశ్చర్యం కలిగింది. తానెందులకు వచ్చిందీ శ్రీ స్వాముల వారికిగాని ఇతరులకుగాని తాను చెప్పలేదు. కాని శ్రీస్వాముల వారు అంతా గ్రహించారు. శ్రీ స్వాములవారికి చౌదరిగారు చివరంతో ఇట్లా మనవి చేసుకున్నారు. తానిదివరకు చేసిన టెండు ప్రయత్నాలు నిష్ఫలమయ్యాయని దేశంలో అనేక మంది పండితుల్ని ఆగమశాస్త్ర వేత్తల్ని సంప్రదించినా తృప్తి

కలుగలేదని అందుచేత తపోనిధులైన శ్రీస్వామివారి దర్శనానికి వచ్చాననీ - విశదంగా మనవిచేసుకున్నారు. అంతావినీ శ్రీస్వాములవారు “ఏలేమీ ఊల్లో వీరభద్రయ్యవారి కుమారులు పరమేశ్వరరావుగారిని సంప్రతించారా?” అని ప్రశ్నించారు. చౌదరిగారు లేదన్నారు. శ్రీ స్వాములవారు “ఇంకేం ఆయనదగ్గరకెళ్ళి ముహూర్తం నిశ్చయించుకుంటే అంతా సరిపోతుంది” అని చెప్పి శ్రీ స్వాములవారు వెళ్ళిపోయారు. అక్కడ ఉన్నవారు చౌదరిగారితో చెప్పారు. ఇక రేపుడయండాకా శ్రీ స్వాములవారు బయటకు రారని. చౌదరిగారు తృప్తితోనూ, అతృప్తితోనూ, ఆశ్చర్యంతోనూ తిరిగి ఇల్లు చేరారు.

చౌదరిగారికి మీ తండ్రిగారిమీద ప్రత్యయం లేదు. ఆయన తన కుమారుడికి స్నేహితుడు. తాలూకాఫీసులో గుమాస్తాగా ఉన్నాడు. ఆయన పెద్ద విద్వాంసుడేమిటని అనుమానం. ఆయన శాస్త్రవేత్త అనీ, సమర్థుడనీ శ్రీస్వాములవారు చెప్పినా చౌదరిగారికి నమ్మకం కలగలేదు. అయినా శ్రీస్వాములవారు చెప్పారుగదా అని పరమేశ్వరరావుగారి దగ్గరకు తమ పురోహితుల్ని పంపి ముహూర్తం నిశ్చయించమన్నారు. పరమేశ్వరరావుగారు అంతకుముందే కర్ణాకర్ణిగా శ్రీస్వాములవారివద్ద జరిగిన సంగతులు వినిఉన్నారు. పురోహితులువచ్చి నిర్ణయం చెయ్యమని కోరగా ప్రతివచనం కూడదని పరమేశ్వరరావుగారు ముహూర్తం నిశ్చయించి ఇస్తూ ఇట్లా అన్నారు. “అయ్యా! ఈ సంకల్పంలోనే ఏదో దోషం స్ఫురిస్తున్నది.

యజమానివస్తే వారితోమాట్లాడి ఆ దోషాన్ని వివరించి ఆ దోషనివారణోపాయాన్ని కూడా మనవిచేస్తాను. ఈ మాటలు చౌదరిగారికి చెప్పండి.”

చౌదరిగారితో ఆ మాటలు చెప్పడానికి పురోహితుల వారు జంకారు. ఆయన సంకల్పమే దోషభూయిష్టంగా ఉన్నదని చెప్పడం ఎట్లాగా అని ఆయనకు అనిపించింది. అందుకని ఊరుకున్నారు.

ముహూర్తపుదినం మర్నాడే అయిన దినం వచ్చింది. ముహూర్తం సరిగ్గా సూర్యోదయకాలంలో. ఇదివరకు రెండు సార్లు భారీగా సాగిన దేవాలయ నిర్మాణం భ్రష్టమైపోవడంవల్ల చౌదరిగారికి ఈసారి ఏమాత్రుందోనని ఆందోళనగా ఉన్నది. బెల్లంకొండస్వాముల వారంతవారు పరమేశ్వరరావుగారిపాండిత్యాన్ని ఉగ్రహించగా తాను స్వయంగా వారి దర్శనం చెయ్యక అపరాధం చేశానా అని అనిపించింది. ఆరాత్రి ఆయనకు నిద్ర పట్టలేదు. పట్టిన కలతనిద్దరలో అన్నీ స్వప్నాలే. తాను కట్టిన దేవాలయాన్ని ఒక పెద్ద ఆంబోతు కొమ్మలతో పడగొట్టుతున్నట్లు - ఆలయనిర్మాణంకోసం తెచ్చిన వస్తు సంభారాన్ని అగ్నిహోత్రుడు పోట్టన పెట్టుకున్నట్లు; తాను ఆలయ నిర్మాణ స్థలంలో నిల్చునిఉండగా త్రిశూలపాణియై మహాభయంకరుడై కాలభైరవాకృతిలోనున్న రుద్రుడు తనవైపు హుంకరిస్తున్నట్లుగా - తాను నమస్కరించి పాదాభివందనం చెయ్యగా చిత్రంగా ఆ రుద్ర స్వరూపం చెటువులో స్నానంచేసి చెబుతుో నీళ్లు

శట్టుగుని వస్తూన్న పరమేశ్వరరావుగారివలె మారిపోయినట్లుగా స్వపాపాలు వచ్చినై.

తెల్లవారు ధూమున బ్రాహ్మీ ముహూర్తంలో చౌదరి గారు మంగళవాద్యాలతో దేవాలయస్థలానికి సకుటుంబ పురోహితంగా ఊరేగింపుగా బయలుదేరారు. పరమేశ్వరరావు గారిని శంఖుస్థాపన ముహూర్తానికి ఆహ్వానించలేదని చౌదరి గారికి మనస్సులో కొరతగానే ఉన్నది. వేరే దగ్గరచూర్లం ఉండగా అప్రయత్నంగానే పరమేశ్వరరావుగారి వీధిమీదుగా ఊరేగింపు సాగించారు. పరమేశ్వరరావుగారి వీధిలోకిరాగానే ఎదురుగా చెఱువునుండి స్నానంచేసి వస్తూన్న పరమేశ్వరరావు గార్ని చూచి చౌదరిగారు స్తంభించిపోయారు. రాత్రి కలలో చౌదరిగారికి సరిగా అట్లాగే పరమేశ్వరరావుగారు కనిపించారు. చౌదరిగారిపట్టు సడలింది. అంతవరకూ తన కుమారుడు పరమేశ్వరరావుగారిని పొగడినప్పుడు సహించని చౌదరిగారు తనకు తెలియకుండానే పరమేశ్వరరావుగారికి పాదాభివందనం చేశారు. చౌదరిగారికి పరమేశ్వరరావుగారిపైన ఉన్న అకారణ కార్యణ్యం తెలిసి ఉన్న ఆయన కుమారుడు, భార్య, పురోహితులూ ఈ నూత్నపరిణామానికి విస్మితులైనా సంతోషమే పొందారు. చౌదరిగారు లేచి పరమేశ్వరరావుగారితో “నన్ను మన్నించండి. శంఖుస్థాపన ముహూర్తానికి తమకు ఆహ్వానం పంపుకోలేదు. విస్తరించాను. క్షమించండి” అని ప్రార్థేయపడ్డారు. చౌదరిగారి వినయానికి అందరూ ఆశ్చర్యం పొందారు. పరమేశ్వరరావుగారి

శ్వరరావుగారు చౌదరిగారివైపు సానునయంగా చూస్తూ “ఫరవాలేదు. ఇప్పటికైనా కన్పించారు. నా ముహూర్త నిర్ణయంకూడా నిష్ప్రయోజనం కాకుండా రక్షింపబడింది.” అని పదిహేను నిమిషాలు అట్లాగే నిల్చుండమని చెప్పి ఇంటికి వెళ్ళి పొడిబట్టలతో తిరిగివచ్చారు. ఊరేగింపు సాగింది. ఊరేగింపులో నడుస్తూ పరమేశ్వరరావుగారు చౌదరిగారితో “మన ఊళ్ళో పేదవారైన బ్రాహ్మణులు శివాలయాలుకట్టించి ధర్మ కర్తలుగా కీర్తి ప్రతిష్ఠలు పొందటమేమిటి? మాఘంటి మోతు బరులు వెనక ఉండటమేమిటి? అని మీరు బాధపడి విష్ణాలయం కట్టాలనుకున్నారు. అందుకనే పోటీగా శివాలయం ఎదురుగా స్థలనిర్ణయం చేసుకున్నారు. ఆ కారణంచేతనే శివాలయ ధర్మ కర్తలైన నామీద మీకు కోపం ఉన్నది. అందుచేతనే మీరు స్వయంగావచ్చి నన్ను సంప్రతించలేదు.” అని అనగా దానికి చౌదరిగారు ‘మన్నించండి, మన్నించండి’ అన్నారు. పరమేశ్వరరావుగారు దానికి ‘మాతృర్యంతోనైనా సత్కార్యానికే ప్రయత్నించారు కదా! అది కొనసాగవలసిందే. కాని మీరు దేవాలయనిర్మాణానికి ఎంచుకున్న స్థలవిషయంలో కొంత దోషం ఉన్నది. అది శివాలయానికి ఎదురుగా ఉన్నది. ముక్కుంటి కంటికెదురుగా బాగాలేదు. దక్షిణ దిక్కుగా ప్రతిష్ఠింపబడిన ముక్కుంటి తన భక్తుడైన లంకేశ్వరుణ్ణి ఫాలలోచన జాతపావక శిఖలలో సకుటుంబంగా దహించాడు. ఆవిధమైన రామేశ్వర శివయంత్రంలాటిదే మన శివాలయంలోనూ

ప్రతిష్ఠించారు. ఆయంత్ర శక్తివల్ల దానికంటి కెదురుగా ఏదిన్నీ అభివృద్ధికి రాదు. ఇది సామాన్య విషయం. ఇప్పుడు స్థలం మార్పుచెయ్యడానికి సమయంలేదు. కనక మీరు ముందుగా శివాలయానికి ఎదురుగా పరమ శివమూర్తి పరమవైష్ణవ శిఖామణి ఐన శ్రీప్రసన్నాంజనేయస్వామివారి ఆలయానికి శంఖుస్థాపన చెయ్యండి. ఆ తర్వాత మీరు నిర్దేశించుకున్న స్థలంలో శ్రీ పట్టాభిరామస్వామివారి ఆలయానికి శంఖుస్థాపన చెయ్యండి. అంతా సక్రమంగా జరుగుతుంది” అని సలహా చెప్పారు. చౌదరిగారు పరమేశ్వరరావుగారి ఆదేశం శిరసావహించి అట్లాగే చేశారు. ఆలయాలు సక్రమంగా నిర్మింపబడి మహావైభవంగా ప్రతిష్ఠామహోత్సవాలు జరిగినై. అప్పటినుంచి చౌదరిగారికి వారికుటుంబం వారికి మీ తండ్రిగారంటే పరమ శివస్వరూపమే.

నేను మీకు మా గురువంశ వృత్తాంతం ఎందుకు చెప్పానంటే పాశ్చాత్యసంస్కృతి సాహిత్యమయమైన విద్యాసముపార్జనలో ఇన్నినాళ్ళుగా ఉన్న మీ మనస్సులో మన సంస్కృతి సంప్రదాయాలపైన నిత్యమైన ఆదరం పుట్టించాలని.

నేను ఈ రాత్రినుండి అవిరామమైన యోగాభ్యాసం మొదలు పెడుతున్నాను. తిరిగి శివరాత్రి వెళ్ళిన మర్నాడు కన్నులు తెరవటం. ఒకరోజు విరామంతో పునఃప్రారంభం. ఇక అట్లాగే జీవితాంతమూ. సాధకులకి గురుచరణ సన్నిధానమే సర్వతీర్థ సన్నిధానం. అందుకని మాగురువుగారి సమాధికి దగ్గర

గానే శాశ్వతంగా ఉండిపోదలచాను. శ్రీ వివేకానందస్వామి వారున్న గురువుగారి సమాధికి దగ్గరే ఉండిపోయారుకదా.

ఇక నేను మనవిచెయ్యాల్సిన విషయాలు లేవు. మీకు లోకంగా ఉద్యోగావ్వేషణలో కుటుంబపోషణకై అవసరమైతే శ్రీ ప్రకాశం పంతులుగారిని చూచి నాపేరుచెప్పి అర్థించండి. ఆయన తప్పక సాయంచేస్తారు. శ్రీ భోగరాజు పట్టాభి సీతారామయ్యగారికికూడా మీతండ్రిగారు మిత్రులే. ఇక మీరు వెళ్ళండి. చాలా పొద్దుపోయింది. శలవు. శివం” అని రామస్వామి మానముద్రపూని నిమిలితనేత్రాలతో నాసంతదృక్కు అయ్యాడు.

నారాయణరావుకి కళ్ళలో నీరునిల్చింది. మహాపురుషులు జన్మించిన కోవలో తనవంటి అప్రయోజకుడు పుట్టినాడని కొంతసేపట్లే కూర్చుండి లేచి రామస్వామికి నమస్కరించి తండ్రిగారి సమాధికి ప్రదక్షిణీకరించి, సాష్టాంగంచేసి త్రోవలో శివాలయంమీదుగా వచ్చాడు. శివాలయం తలుపులు మూసి ఉన్నాయి. బయటనుంచే నమస్కరించాడు. ఊరంతా మాటుమణిగి ఉన్నది. “చాలారాత్రి అయిందన్నమాట.” అనుకుంటూ ఇల్లు చేరాడు.

19

ఆ మర్నాడు నారాయణరావు అనుష్ఠానం ముగించుకొని భోజనంచేసి, చెయ్యి కడుక్కుంటుంటే వెంకటవర్సమ్మ

చెప్పింది ఫతీమా వచ్చిందని. నారాయణరావు బయటకు వచ్చి చూడగా ఫతీమా బ్రాహ్మణస్త్రీ వేషంతో వచ్చి శిరస్సు పంచుకుని నిల్చుని ఉన్నది. నారాయణరావు రాగానే అతనికి పాదాభివందనం చేసింది. నారాయణరావు ఆమెనంక “ఏల వచ్చితివి?” అన్నట్లుగా చూచాడు. ఆమె చెప్పింది. “ఈ సాయంత్రం మాతండ్రి గారు మద్రాసునుంచి తిరిగివస్తారు. మేము బహుశా ఇవ్వాలిరాత్రికే బంసరు వెళ్ళిపోతాము. తిరిగి మీ దర్శనం సాధ్యపడుతుందో లేదో తెలియదు. కనుక ఇంకోసారి మీ దర్శనం చేసిపోదామని వచ్చాను. మీరు అనుగ్రహిస్తే మీ భుక్తశేషంకూడా ఆరగించుదామని వచ్చాను. నాకీ జన్మలో అది లభ్యం అవుతుందో లేదో.” ఈ మాటలకు సమాధానం చెబుదామని నారాయణరావు గొంతు సవరించుకొంటుండగా లోపల్నుంచి ఈ మాటలు వింటున్న వెంకమ్మ గారు “అమ్మాయీ! లోపలకురా!” అన్నది. నారాయణరావు తప్పుకొని త్రోవ ఇవ్వగా ఫతీమా లోపలకు వెళ్ళింది వెంకమ్మగారు ఫతీమాను ఆప్యాయంగా ఆదరించింది. అమిత వాత్సల్యంతో, కన్నతల్లిలాగా ఆమె ఫతీమాను కుశలప్రశ్నాచికం చేసింది. ఆమె వాత్సల్య మాధుర్యానికి, స్నిగ్ధహాస్యానికి, ఫతీమా చాలా మానసికస్వాస్థ్యం పొందింది. వెంకమ్మగారు అన్నది. “తెలుగునేలలో ఏడుకొండలపైన వేచేసి ఉన్న శ్రీనివాసుడు అలమేలు మంగతాయారమ్మతోపాటు బీబీనాంఛారమ్మనుకూడా ఆదరించాడుకదా. మరి నా బిడ్డ నారాయణ

రావు ఈ బూబున్న పలుకుంటే తప్పేమున్నది” అంటూ మందహాసం చెయ్యగా ఫతీమాకు ఆ ఇంటి కోడలు అయినంత ఆనందమైంది. వెంకమ్మగారి హృదయంలోని, భావాలలోని, మాటలలోని, చేతలలోని, నిష్కాపట్యానికి ఫతీమా మురిసి పోయింది. తరువాత వెంకమ్మగారి బలవంతంచేత వెంకట నర్సమ్మ ఫతీమాకు పసుపు కుంకుమ, పళ్ళు లాంటివి ఇచ్చింది. ఇంట్లో గడివిప్పని చీరె ఉండగా అదికూడా పసుపు కుంకుమతోపాటు ఫతీమాకు వెంకమ్మగారు పెట్టించినారు. మిక్కిలి వినయంతో కృతజ్ఞతతో వాటన్నిటినీ దేవతాప్రసాదం లాగా ఫతీమా తీసుకుని కళ్ళకు అద్దుకున్నది. తరువాత వెంకమ్మ గారు లోపలకు వెళ్లి చార్వణమ్మగారి ట్టుతాస్తా తెచ్చింది. ఫతీమాకు దగ్గరగా వచ్చి కూర్చుంది. వెంకటనర్సమ్మను పద్మావతమ్మను పిల్లలను దూరంగా పంపి నారాయణరావును లోపలకు రమ్మన్నది. నారాయణరావు లోపలకు రాగా వెంకమ్మగారు ఫతీమాతో ఇట్లా ప్రసంగించింది. “అమ్మాయ్. వీడు నా చెల్లెలు కుమారుడు. నాకు వీడు దత్తపుత్రుడే. నా కెందుకో వీడంటే నా స్వంతబిడ్డకంటే ఎక్కువ అనిపిస్తుంది షాడికి నువ్వు ప్రియురాలివి!” అంటూ ఫతీమా చిబుకాన్ని పుణికింది. ఫతీమా పరవశురాలైంది. వెంకమ్మగారు “మీ ఇద్దరినీ చూస్తూంటే ఎంత రమ్యమైన దాంపత్యం అవుతుందా! అనుకుంటున్నాను. కాని లొకమైన అవాంతరాల కారణంగా మీ దాంపత్యం సాధ్యపడదేమో ననిపిస్తోంది. ఏదో బలవత్తర

మైన దైవికశక్తి పూనుకోకపోతే మీ ఇద్దరి సాంగత్యం సంభవం కాకపోవచ్చు. 'మతం' ఒక సాధారణమైన లౌకిక వ్యవస్థ. నిజంగా మా మతానికి మతమనే పేరే లేదు. అది అనాదిగా సృష్టిలోసహా ఉన్నది. ప్రేమ అలౌకికంగా జన్మాంతర సిద్ధమై బలంగా ఉన్నప్పుడు- దానికి శిష్టజనుల ఆశీర్బలం ఉన్నప్పుడు- మతాతీతంగా ప్రేమను నడుపుకోవడంలో దోషం లేదేమోనని నే ననుకుంటున్నాను. అట్టి ఉత్తమ ప్రేమకు దైవానుకూల్యం కూడా లభిస్తుందని నా నమ్మకం. ప్రేమమతా తీతంగా వర్ధిల్లి సఫలీకృతం కావాలంటే ఇతోధికంగా పెద్దల ఆశీస్సులూ దైవానుగ్రహం సాధించుకోవలసి ఉంటుంది. అందుకుగాను నేను చేయవలసిన సహాయం నేను చేస్తున్నాను." అంటూ ఆమె ఫతీమాకు ఇంకా దగ్గరగా జరిగి ఫతీమామీద పార్వతమ్మగారి పట్టుతాప్తా కప్పి మళ్ళీ అన్నది; "శ్రీ ఆమ్మవారి అవతారమైన నా చెల్లెలు దీన్ని ప్రతినీత్యమూ ధరించింది. దీనితోనే ఇన్ని సంవత్సరాలూ ధ్యానముద్ర పూనింది. అట్లా లోకోత్తరపావిత్ర్యాన్ని గడించుకున్న పట్టుబట్ట నీకీస్తున్నాను. నేను నాచెల్లెలు కవలలము. నేను అర్ధగడియ కాలం పెద్దదాన్నిట. కాని నాచెల్లెలే మంత్రసిద్ధురాలు. మా ఇద్దరికీ వివాహం ఒక్కసారే జరిగింది. అంతకు ముందురోజు మాతండ్రిగారే మాకు ప్రథమాచార్యులై గౌరీపంచాక్షరి సౌభాగ్య విద్యా ఉపదేశించారు. మాచెల్లెలు ద్వితీయా చార్యులై నభర్తగారి అనుగ్రహంతో ఉన్నత కక్ష్యలు సాధి

చింది. ఆమె నాకెప్పుడూ అరుణకాంతి వైభవోపేతమై, అతర్కుమై త్రైపురమహస్సంకాశమైన శ్రీ దేవి అవతారంగానే తోస్తూ ఉండేది. ఆమెబిడ్డ నారాయణరావుకి ప్రియురాలివైన నిన్ను ఉద్ధరించడానికి నేను నాకు లభించిన సౌభాగ్యవిద్యను నీయందు పాలించదలచుకున్నాను.” అంటూ ఫతీమాను దగ్గరకు తీసుకుని, మూర్ధాన్ని స్పృశించి, పట్టుతాపితాముసుగువేసి, సలక్షణంగా అక్షరమాలా యుక్త ఆరోహణావరోహణాదిప్రక్రియలతో సాంగోపాంగంగా ఆ మంత్రరాజాన్ని ఆమె ఫతీమాకు అనుగ్రహించింది.

ఫతీమాకు తన సర్వపుణ్యఫలమూ సర్వ అవృష్ణమూ రూపుకట్టి ఒక్కసారి కట్టెదుట సాక్షాత్కరించినట్లుగా అనిపించింది. వెంకమ్మగారు ఫతీమాకు బోధించింది - ప్రతిదినమూ త్రిసంధ్యలలోనూ తప్పక ఆజన్మాంతం జపం చెయ్యమని. వెంకమ్మగారు నారాయణరావుతో చెప్పి పార్వతమ్మగారి మంగళ సూత్రాలు తెప్పించి ఫతీమాకు ఇప్పించింది. ‘వీటినిమార్చి నువ్వేదైనా ఆభరణం చేయించుకొని సర్వదా ధరించు. నీకు సర్వదా రక్షణము జరుగుతుంది’ అనికూడా చెప్పింది. ఫతీమా తన శిరస్సు వెంకమ్మగారి పాదాలమీద ఉంచి మ్రొక్కింది. తనవార నారాయణరావుకుకూడా పాదాభివందనం చేసింది. అతని పాద ధూళి ధరించింది. వెంకమ్మగారు మళ్ళీ చెప్పింది. ‘ఇప్పుడు నువ్వు నిజంగా సౌభాగ్యవతివి అయ్యావు. స్త్రీకి సౌభాగ్యం కంటే కావలసింది వేరే ఏమున్నది? స్త్రీకి భర్తృస్వరూపమే

భర్త నిర్ణయం

ప్రత్యక్షమైన భగవత్స్వరూపం. భర్తే స్త్రీకి సగుణబ్రహ్మమన్నమాట. సగుణ బ్రహ్మతుల్యమైన భర్తతో నిత్యప్రత్యక్షమను భవం స్త్రీ కోరేది. కాబట్టి ఉపాసనామూర్తిని భర్తృరూపంగా భావించి థ్యానిస్తే ఫలితం కదతలామలకమే." ఈ మాటలలో ఏదో నూత్నరహస్యం ప్రస్ఫుటీకరింపబడినట్లుగా మహానిగూఢవిషయమేమిటో స్వయంప్రకాశమైనట్లుగా ఫతిమాకు కన్నుల ఎదుట - త్రైలోక్యమోహనమై పురుషాకృతిగా పుంసాం మోహనరూపంగా శ్రీదేవి ప్రత్యక్షమైనట్లుగా భాసించి ఆ మోహనాకృతి తనకు అతి సుపరిచితమైన నారాయణరావువలె తోచగా ఆమె తిరిగి నారాయణరావు పాదాలమీద వ్రాలింది. ఆమె అర్ధనిమిలితంగా కేవలం నేత్రాలతో చూస్తున్నట్లుగా కాక, తత్తదతీతద్వగ్విశేషంగా లోకాంతరాలను చూస్తున్నదానివలె కన్పించింది. నారాయణరావు ఆమెను లేవదీసి నిలువ బెట్టగా వెంకమ్మగారువచ్చి సందెట బిగించిపట్టి శరీరాన్ని వాత్సల్యంతో స్పృశించి, చుబుకాన్ని ముద్దాడింది. అప్పుడు ఫతిమా కోలుకొని కన్నులు తెరచింది.

వెంకమ్మగారు ప్రేమతో దగ్గరకూర్చుని ఫతిమాచేత నాలుగుమెతుకులు తినిపించింది. తరువాత ఆమె ఎక్కివచ్చిన బండిలోనే ఆమె తిరిగి వెళ్ళిపోయింది. వెళ్ళబోయే ముందు ఇంకోసారి వెంకమ్మగారికి, నారాయణరావుకి పాదాభివందనాలు చేసింది. వెంకమ్మగారు ఫతిమాను సందెట పట్టుకునే బండిదాకా తీసుకువచ్చి బండి ఎక్కించింది. పద్మావతమ్మ వెంకటనర్సమ్మకూడా

బండిదాకా వచ్చారు. ఫతీమా పేరుపేరు వరుసనా అందరి దగ్గరా శలవు తీసుకున్న తర్వాత బండి కదలింది. నారాయణ రావుకూడా బయటకు వచ్చి చూస్తూ నిల్చున్నాడు. బండి సందు మలుపు తిరిగేదాకా ఫతీమా నారాయణరావు వంక చూస్తూనే ఉన్నది.

20

ఫతీమా వెళ్ళింతర్వాత అంతా ఇంట్లోకివచ్చారు. ఫతీమాకు వెంకమ్మగారు శ్రీవిద్యా మంత్రోపదేశం చెయ్యడం అందరికీ విడ్డూరంగానే తోచింది. వెంకమ్మగారు ప్రచ్ఛన్న సాధకురాలు. ఆమెకు చిన్నతనంలోనే శ్రీవిద్య లభించింది. అప్పటినుంచీ జాగ్రత్తస్వప్న సుషుప్తులలోకూడా నిత్యమననం చేస్తున్న తపస్విని. నారాయణరావుకి ఆమె శక్తి తెలుసును. అందుచేత నారాయణరావు ఆమెతో ఏమీ అనలేదు. కాని వెంకటనర్సమ్మ తన అభిప్రాయాన్ని ఆచుకోలేక “పెద్దమ్మా! ఈ తురకపిల్లకు శ్రీవిద్య ఇవ్వడం సంప్రదాయానికి విరుద్ధం కదా!” అని అన్నది. ఆమాటలకు వెంకమ్మగారు చిరునవ్వు నవ్వి “అమ్మాయీ! బ్రహ్మవిద్యా రహస్యాలు సంప్రదాయాలు సుగమాలు. కావు. ఇటువంటి విషయాలలో ఏది సంప్రదాయమో, ఏది సంప్రదాయ విరుద్ధమో సాధకులకే తెలిసిన సంగతి. ఎవరికీ ఉపదేశం చేసే అభిలాష లేని నాకు - ఫతీమాను చూడగానే మంత్రోపదేశం చేయాలనే సంకల్పం కలిగింది.

అదే శ్రీ అమృతాని ఇచ్చి అని నేను గ్రహించి - ఉపదేశం చేశాను. అది అట్లా ఉంచు. అనేకవిషయాలు సామాన్యము సంప్రదాయ విరుద్ధంగా కనిపిస్తాయి. కాని అవి అనుభవవిరుద్ధాలు కానప్పుడు విప్రతిపత్తి లేదు. మన భారతదేశంలో అనేకమంది అన్యమతస్థులు సనాతన మతస్రాంగణంలోకి వచ్చి మనసాధనా రహస్యాలు ఆకళింపుచేసుకుని సిద్ధిపొందినట్లు మన చరిత్రలు చెబుతూనే ఉన్నాయి. ఆసిద్ధపురుషులు రచించిన గేయాలు, ఇతర రచనలూ - నేటిదాకా ఉండనే ఉన్నాయి. ఆగేయాలూ గ్రంథాలూ చూస్తే - ఆ సిద్ధపురుషుల మహా తపశ్శక్తి ఎంతగొప్పదో నేటికీ దోష్కతం అవుతూనే ఉన్నది. కబీరుదాసుకథ తెలియనివాళ్లు మనదేశంలో ఎవరున్నారు. మన ఆంధ్రులంతా షహాబుద్దీను మురిసిపోతూన్న భద్రాచల రామదాసు కబీరుదాసుకి ప్రత్యక్ష శిష్యుడేకదా! కబీరుదాస్ లాగానే నిర్గుణభక్తికవులైన గురునానక్, చాదూదయాళ్, రవిదాస్, మతాకాదాస్ మొదలగు వాళ్ళంతా సంఘంలో నిమ్నజాతులకు సంబంధించినవాళ్లేకదా. మన రామదాసుకథలో కూడా శ్రీరామచంద్ర ప్రభువు తాసిషాను దివ్యదర్శనంతో అనుగ్రహించలేదా? కబీరుదాసుయొక్క అచంచల ప్రగాఢ శీలం తెలిసిన తర్వాత సనాతనుడైన రామానందయోగికికూడా అతణ్ణి శిష్యుడగ స్వీకరింపక తప్పలేదు. ఉత్తరదేశంలో కృష్ణ భక్తుడైన ప్రసిద్ధుడైన రసఖాన్ చరిత్ర మరీ చిత్రంగా ఉన్నది. అతడు సౌందర్యోన్మాది. సుందరమైన స్త్రీ పురుషులు ఎవరు

కన్పించినా ఆలింగనం చేసుకునే వాడట. అతడు సుల్తానువారి బంధువు. అతని బెడద అన్ని మతాల వాణ్ణీ దుస్సహమే అయింది. చివరకు అతనికి తెలిసింది. గోపాలకృష్ణుడు సర్వమానవ పాండర్యాన్ని తృణీకరింపగల కందర్పశతకోటి సుందరుడని. అంతే. ఆరోజునుంచీ రసఖాను కృష్ణభక్తుడైనాడు. శ్రీకృష్ణుని దివ్య మంగళవిగ్రహాన్ని వర్ణిస్తూ అనేకపాటలు రచించినాడు. భక్తా గ్రేసరుడై సిద్ధిపొందాడు. అతనికి బృందావన శ్రీకృష్ణమందిరంలో అమితమైన గౌరవసత్కారాలు జరిగాయి.

“భక్తిద్రావిడ ఊసజీ లాయేరామానంద్” అనిహిందీలో అభియుక్తి. ద్రావిడదేశంలో ఆళ్వార్లు నయనార్లు పోషించినది ప్రపత్తి ప్రధానమైనభక్తి. ఆళ్వార్లలో నయనార్లలో ఎందరు నిమ్మజాతివాళ్లులేరు? మొన్న మొన్న చిత్రమైన సంగతి విన్నాము. ఉత్తరదేశంలో ఒక మహమ్మదీయుడు సంగీతంలో మహావిద్వాంసుడు. ఆయన శ్రీకృష్ణభక్తుడు. కృష్ణభక్తిని గురించి ఆయన ఆంగ్లంలో ఒక గ్రంథంకూడా రచించాడని వింటున్నాము. ఆయనకు శుశ్రూషచేసి అనేకమంది హిందూ బాలురుకూడా సంగీతం నేర్చుకున్నారు. అందులో ఒకడు ఆయన్ను దాదాపు పుష్కరం నేవించి మహావిద్వాంసుడై నాడు. ఆఖరి రోజున అతను గురువుదగ్గర శలవు తీసుకుంటూ ఉండగా గురువు అన్నాడు. “నాయనా! ఈరోజు నువ్వు నా కంటే మహావిద్వాంసుడవు. నీవల్ల నాకీర్తి నిలుస్తుంది. నాకు చాలా సంతోషంగా ఉన్నది. నీకు ఇష్టమైన దేదైనా కోరుకో,

ఇవ్వాలని ఉంది” అన్నాడు. శిష్యుడు తటపటాయస్తూ భయ పడుతూ గురువుగారికి విన్నవించాడు. గురువుగారికి ఒక్కతే కూతురు. ఆమెను సర్వస్వంగా పెంచుకుంటున్నాడు. తా నామెను ప్రేమించాననీ - ఆమెకూడా తన్ను ప్రేమించిందనీ - తమ ఇద్దరికీ వివాహం చెయ్యవలసినదనీ శిష్యుడు అభ్యర్థించాడు. అసంప్రదాయకమైన శిష్యుని వాంఛకు గురువుగారు చాలా ఖిన్నుడైనాడు. కాని తను మాట ఇచ్చాడు కదా! కుమార్తెను పిలిచి ఆమె అభిప్రాయం అడిగాడు. ఆమె శిష్యుణ్ణి ప్రేమించినమాట నిజమేనని చెప్పింది. గురువుగారికి ఏమీ తోచలేదు. శిష్యునితో “రేపు మాటాడుదాంలే” అన్నాడు. ఆరాత్రి అంతా తన ఇష్టదైవమైన శ్రీకృష్ణపరమాత్మను ధ్యానించాడు. తెల్ల వారుఝామున స్వప్నం వచ్చింది. అందులో పరమాత్మ ఏదో అస్పష్టంగా తనకు త్రోవ చూపించినట్లుగా అనిపించింది. మర్నాడు శిష్యుణ్ణి పిలిపించి గురువు కాశీకి పడమన్నాడు. అక్కడ తన కుమార్తెను ఇస్తానన్నాడు. కాశీలో శ్రీ విశ్వనాథుని మందిర సమీపంలో తన కుమార్తెచేత ముమ్మారు గంగాస్నానం చేయించి అప్పుడు శిష్యుడితో అన్నాట్ట. “నాయనా గంగాదేవి పరమపావని. మహావీరితుల్ని కూడా పరమపావనుల్ని చేస్తుంది. నా కుమార్తె ఈ గంగాస్నానంవల్ల పవిత్ర అయింది. ఇకనుంచి దీనిపేరు గంగాసుత. ఇక ఈమె నీది. స్వీకరించు.” అని కుమార్తెను అతనిచెంట్లపై తాను తన స్వస్థలానికి వెళ్లిపోయాడట. అతను నిజంగా గొప్ప

పని చేశాడు. గంగామాత - ఢిల్లీ సుల్తాను కూతురు - లవంగి పవిత్రమైన స్త్రీ అని రుజువుచేస్తే - ఈ సంగీతవిద్వాంసుని కూతుర్నుమాత్రం పవిత్రమైందిగా ఎందుకు చెయ్యలేదు? గంగామాతకు ధనికులనీ సుల్తానులనీ ప్రత్యేకాభిమానం లేదుగా! ఇవన్నీ సామాన్యుల కథలు. అసామాన్యుల గాథలు కూడా ఇట్లాగే ఉన్నాయి.

శ్రీశంకర భగవత్పాదాచార్యులవారికంటే విజ్ఞానంలో ఔన్నత్యం సాధించినవారుగాని, అంతకంటే పూజ్యులుగాని, పవిత్రులుగాని, మానవజాతి చరిత్రలోనే లేరు. ఆయన మీ మాంసాభ్యాష్యంలో “సర్వేషాం చ అధికాగో విద్యాయాం పరంచ శ్రేయః” అని వ్రాశారు. “ఛండాలోస్తు సత్ ద్విజోస్తు” అన్న వారిమాటలు లోకప్రసిద్ధమేగా. భక్తవరేణ్యులైన శ్రీ భగవద్రామానుజాచార్యులవారు అష్టాక్షరీ మహామంత్రాన్ని లోకోద్ధరణ నిమిత్తం దేవాలయ గోపురంమీదనుంచి అందరికీ వినిపించలా? బ్రహ్మాండపురాణంలో శ్రీదేవి మహాత్మ్యం వివరించే సందర్భంలో “వర్ణశ్రమ విహీనానాం - పాపిష్ఠానాం - నృణామపి, యద్రూపధ్యానమాత్రేణ దుష్కృతం సుకృతాయతే” అని ఉండనే ఉన్నది. అంచేత ఒకసారి స్మరిస్తే చాలు ఆస్తువారు అందరికీ స్త్రీవిద్యాగ్రహణ యోగ్యత ఇవ్వనే ఇస్తుంది.

బ్రహ్మవిద్యకు మహావాక్యోపదేశం, తద్భావానుభవం పరిపూర్ణసీతి. మహావాక్య ప్రాప్తి తురీయాశ్రమంలోగాని లేక

శ్రీవిద్యాపూర్ణ దీక్షలోగాని లభిస్తుంది. మూడోమార్గం లేనే లేదు. గృహస్థునికి మహావాక్యప్రాప్తికి బ్రహ్మజ్ఞాన పరికరమంతా శ్రీవిద్యాపూర్ణ దీక్షలో లభిస్తున్నది. కాబట్టి న్యాయంగా ఆలోచిస్తే క్రమమైన మహావాక్యోపదేశం లేందే భాష్యపతన పాతన అధికారంకూడా కన్నడదు. నిజంగా అట్టి భాష్యపతన పాతనావ్యాసంగం కల గృహస్థులంతా శ్రీవిద్యా పూర్ణదీక్షగై కొన్నవాళ్లుకారే! ఆవిద్వాంసులంతా అసాంప్రదాయికులేనా?

బ్రాహ్మణస్త్రీలకు క్షత్రియాది త్రైవర్ణికులకు శ్రీవిద్యలో బాలాపంచదశలవరకే అధికారం. అగస్త్యమహర్షి భార్య లోపాముద్రాదేవి. ఆమె క్షత్రియఃన్య. ఆమెకు అధికారం ఎట్లావచ్చింది? కాని శ్రీవిద్యలో ఆమె మంత్రద్రష్ట కూడా అయింది. శ్రీవిద్యకు దక్షిణామూర్తిబుష్పి ప్రథమంలో. కాది విద్య శివవిరచితం. లోపాముద్రాదేవి కాది విద్యను. హాదివిద్య చేసింది. నాటినుండి అమ్మవారు 'కాదిహాదిస్వరూపిణి' అయింది. శ్రీవిద్యా అధికారం లేకుండా లోపాముద్రాదేవి మంత్రద్రష్ట అయినగాథ మనోహరంగా ఉంటుంది.

ఆమెకు యుక్తవయస్సురాగా తండ్రిగారు స్వయంవరం జరుపుతామన్నారు. అదివరకే అగస్త్యమహర్షి సముద్రాన్ని ఆపాశన పట్టడం, వాలాషిని జీర్ణించుకోవడం లాంటి సంగతులు. ఆమె వినిఉన్నది. అందుకని ఆమె తండ్రితో చెప్పింది. తాను నశ్వరమైన క్షత్రియపౌరుషాన్ని వరించడం లేదన్నది. సముద్రాన్ని ఆపాశన పట్టగలవానికంటే ప్రతాపవంతు డెవరు?

తానిదివరకే అగస్త్య మహర్షిని ప్రాణేశ్వరునిగా స్వీకరించానని కూడా చెప్పింది. కన్యను స్వీకరించమని అగస్త్యమహర్షికి కబురు పంపారు తండ్రిగారు. “బ్రాహ్మణుడై వనాలలో కండ మూలాలు తింటూ కాలక్షేపం చేస్తూన్న తనకు ఈరాజకన్య ఎందుకు?” అని అగస్త్యులవారు తిరస్కరించారు. ఆ తిరస్కారానికి లోపాముద్రాదేవి దుఃఖించింది. రాజగురువుల్ని, మహర్షుల్ని మార్గం చూపమని ప్రార్థేయపడింది. వాళ్ళున్నారు - ఇందుకు శ్రీదేవి పాదాలు ఆశ్రయించడంకన్నా వేరేమార్గం లేదు. కాని సీకు శ్రీవిద్యాదీక్ష ఉపదేశం పొందడానికి అర్హత లేదు. కాబట్టి నువ్వే కేవలం అనన్య భక్తిభావనచేత శ్రీవిద్యను దర్శించి మంత్రద్రష్ట కావాలి. ఆపైన అంతా పుష్పాపచయమే. లోపాముద్రాదేవి త్రికరణశుద్ధిగా శ్రీదేవి పాదాలు ఆశ్రయించింది. అమ్మవారు తపస్సుచేసి పరమేశ్వరుణ్ణి పొందింది. కనుక తపోవ్యగ్రత్వం కల భక్తురాండ్రను తప్పక కరుణిస్తుంది. అమ్మవారి పాదాలమీద దృష్టినిలిపి తాను అగస్త్యులవారి యందు పూనిన పాతివ్రత్యం నిష్కల్తపం అయినదైతే తనకు శ్రీవిద్య భాసించాలని ఆమె శపథంచేసింది. ఆమె మనస్సులో శ్రీవిద్య హాదివిద్యగా భాసించి ఆమెను మంత్రద్రష్టను చేసింది. లోపాముద్రాదేవి హాదివిద్యను ఉపాసించగా శ్రీదేవి తన భక్తులు తన్ను నేనిస్తూండగా సన్నిధానం ప్రసాదించింది. శ్రీదేవి లోపాముద్రాదేవిని ఏమికావాలి అని అడుగగా లోపాముద్రాదేవి అగస్త్యులవారిని భర్తగా ప్రసాదించమని

కోరింది. శ్రీదేవి ఆశీర్వాచనంతో లోపాముద్రా అగస్త్యులు దంపతులయ్యారు. అగస్త్యులవారితో సహా లోపాముద్రా దేవికూడా శ్రీవిద్యా చక్రవర్తులలో ముఖ్యస్థానంలో ఉన్నది.

నేను ఫతీమాకు లోపాముద్రాదేవి అర్చనా విధానం చెప్పాను. మహాసుకృతులై కారణజన్మ మెత్తినవారికి వర్ణా శ్రమాధారమైనపాత్ర తాపాత్రాత నిర్ణయింపవలసిన పనిలేదు. అనుష్ఠించేవారు సక్రమంగా అనుష్ఠిస్తే ఈవిద్య ఈ నాటికీ ఫలితం ఇస్తూనే ఉన్నది. అందుకు ఉదాహరణ మీ తలి తండ్రులు పార్వతమ్మ పరమేశ్వరరావుగారే. స్త్రీ - విగత భర్తృక ఐన నాంవటి స్త్రీకూడా - పుత్ర సంతానం కలిగి ఉంటే - మంత్రోపదేశం చేయవచ్చునని ఆగమాలు అంగీకరిస్తున్నాయి. గురువు తానంతటనే అనుగ్రహిస్తే ఎనిమిది రెట్లు ఫలం.

నారాయణరావు సత్కులంలో పుట్టినవాడు. సంప్రదాయనిష్ఠ కలవాడు. ఫతీమా నిశ్చలమై దృఢమైన మనస్సు కలది. నారాయణరావును భగవంతుడుగా ఆరాధిస్తున్నది. ఈ విచిత్ర పరిస్థితుల్లో అమ్మవారి అభిప్రాయం ఎట్లా ఉన్నదో - ఫతీమా - నిర్విఘ్నంగా శ్రీవిద్యను ఉపాసిస్తే ఫలసిద్ధి ఎట్లా ఉంటుందో - సంప్రదాయశుద్ధుడైననారాయణరావును ఈ ప్లేచ్ఛ కన్య తపస్సు ఏమిచేస్తుందో - అసలు నారాయణరావు ఈ మోహినీదేవిపై వ్యామోహాన్నీ ఎట్లా నిలువల్సివచ్చు

కుంటాడో భవిష్యత్తులో చూడవలసిన విషయాలు. నారాయణరావు నాబిడ్డ. ఫతీమా నాశిష్యు.”

21

ప్రతిదినం సాయంకాలం నారాయణరావు తండ్రిగారి సమాధివద్దకు వెళ్ళి ప్రదక్షిణీకరించి, సాష్టాంగముచేసి, రామ స్వామికి నమస్కరించి, శివాలయానికి వెళ్ళి వస్తున్నాడు. పరమేశ్వరరావుగారి సమాధికి నిత్యధూపదీప నైవేద్యాలకు వెంకట కృష్ణయ్యచౌదరిగారు ఏర్పాటు చేశారు. రామస్వామి అట్లాగే కూర్చుని ఉన్నాడు. అతనిచుట్టూ ప్రదేశం పరిశుభ్రమై, మొదటి రోజులలో హరిజనులచేతా ఆ తరువాత అన్నివర్ణములవారి చేతా, నేవ్యమై మహాక్షేత్రంగా మారిపోయింది. అక్కడ ముందుగా పెద్దపందిరి వెలిసింది. పందిరిపొయి అక్కడ పెద్ద మంటపమే తయారైంది. అందులో కథాకాలక్షేపాలు. అవిరళ రామనామ సంకీర్తన. పిన్నలూ - మహాపండితులూ వచ్చి రామస్వామికికాదు రామయోగికి సాష్టాంగదండ ప్రణామాలు చేసి పోవటాలు. స్త్రీలసంగతి చెప్పక్కర్లేదు. దీర్ఘ రోగాల వాళ్ళు, సంతానంలేనివాళ్ళు, భూతగ్రస్తులు, మానసిక రోగాలవాళ్ళు, ప్రాణాచారాలు పడటంవరకూ వచ్చింది. రామస్వామి - రామయోగి - ఆడిలో ఒక ప్రత్యక్ష దైవంగా వెలసినట్లు అయింది. ఆ మంటపం రామ యోగి మందిరంగా ప్రసిద్ధమైపోయింది. ఆ పెద్ద మంటపంలో

రామస్వామిమాత్రం ఏమీ వట్టించుకోమనగా నిశ్చలమైన సంతత యోగసమాధినిష్ఠుడై పద్మాసనంలో ఉన్నాడు. వచ్చిన వాళ్ళంతా రామస్వామి యోగమందిరంవద్దా - పరమేశ్వర రావుగారి సమాధివద్దా కానుకలు ఇస్తున్నారు. పెద్దవాండ్రు వెలసినాయి. అటు సమాధి, ఇటు రామయోగిమందిరం - రెండూ కలిసిపోయి ఏకవ్యవస్థారూపం పొందినాయి. ఉత్సాహ వంతులైన యువకులు, అన్నివర్ణాలవారు పాలకవర్గంగా ఏర్పడ్డారు. పాలకవర్గానికి వెంకట కృష్ణయ్యచౌదరిగారే అధ్యక్షులు. నెలరోజులు తిరిగేటప్పటికే ఆ ఊరు ఒక మహా తేత్రమై, ప్రముఖయోత్రాస్థలంగా మారిపోయింది. ఊరికి కొత్తదశపట్టింది. ఊరే నిత్యకళ్యాణ మంటపంగా విహారిస్తుంది. యోత్రాజనంతో చిన్నచిన్న దుకాణాలవాళ్ళు, పళ్ళ అంగళ్ళ వాళ్ళు, హోటళ్ళవాళ్ళు చాలఎక్కువగా బాగు పడ్డారు.

మొదటి నెల మాసికం, త్రైపక్షికం వెళ్ళగానే వెంకట నర్సయ్య, పద్మావతయ్య వెళ్ళిపోయారు. వెంకయ్యగారు పిల్లలనూ నారాయణరావునూ కనిపెట్టుకుని ఉన్నది. నారాయణరావు ఉద్యోగంకోసం అనేక ప్రయత్నాలు చేశాడు. మిత్రుడు గంగాధరరావుకోసం ప్రయత్నం చెయ్యగా అతను తటస్థపడనే లేదు. రమణయ్యగారిని, వేంకటేశ్వరరావుని సంప్రదించాడు. వాళ్ళేమీ చెయ్యలేక పోయారు. ఊళ్ళోనూ, తాలూకాఫీసులోనూ, తన తండ్రిగారి పూర్వస్నేహితులందరినీ

చూచాడు. అంతా ఆమితమైన సానుభూతిమాపుతూ ప్రేమగా మాటాడేవాళ్ళేగాని, ఫలితం మాత్రం కన్పించడంలేదు.

ఒకనాడు నారాయణరావు తాసిల్దారు జగన్నాథరావు నాయుడుగారిని చూచాడు. ఆయన నారాయణరావును ప్రేమతో ఆదరించి తన ఇంట్లోకి తీసుకెళ్ళి కాఫీ ఇచ్చి “విశేషాలు ఏమిటి” అన్నాడు. నారాయణరావు తన ఉద్యోగప్రయత్నం చెప్పాడు. నారాయణరావు చెప్పినదంతావిని ఆయన సమాధానంగా ఇట్లా అన్నాడు. “సర్వీసు కమీషను ప్యాసుకాందే ఏమిన్నీ లాభంలేదు. టెంపరరీగా ఉద్యోగం ఇవ్వడానికూడా కలెక్టరాఫీసువాళ్ళు చెయ్యవలసిందే. నావల్లకాదు. మీ తండ్రిగారి మంచితనాన్నిబట్టి నీకు సాయంచెయ్యాలనిఉన్నది. కాని మార్గం కన్పించటం లేదు. అంతేగాక నిన్నుగురించి మన జిల్లాలో విచిత్రమైన వార్తలు ప్రచారంలో ఉన్నాయి. నువ్వు మా కలెక్టరు సాయిబుగారి కుమార్తెకు పెద్దద్రోహం చేశావుట. కనుక నీమీద కలెక్టరుగారికి ఆగ్రహంగా ఉన్నదట. ఈ పరిస్థితులలో నీకు సాయం చెయ్యాలని ప్రయత్నిస్తే సాయంచెయ్యడానికి పూనుకున్నవాళ్లే కలెక్టరుగారి ఆగ్రహానికి గురికావచ్చు. ఈ కారణంచేత మన జిల్లాలో ప్రస్తుతము నీకెవ్వరూ సాయం చెయ్యక పోవచ్చు. ఇతరత్రా ప్రయత్నం చేస్తే బాగుంటుంది. మీ తండ్రిగారిమీద నాకున్న గౌరవం మూలాన నీకు ఈ రహస్యాలు చెప్పాను. ఏమీ అనుకోకు” అని ఊరడించి పంపారు. నారాయణరావుకి తనపైన ప్రచార

రంలో ఉన్న సంగతులు తెలిసినై. ఇక కృష్ణాజిల్లాలో ఉద్యోగ ప్రయత్నం చేసి లాభంలేదని నిశ్చయపరచుకున్నాడు.

రెండోనెల మాసికం వెళ్ళిన తర్వాత మూడోనెలలో మంచిరోజు చూచి ఇల్లు తెరచి శుభ్రంచేయించాడు. పుణ్యాహ వాచకం జరిపించాడు. నారాయణరావు మళ్ళా ఆ ఇంట్లోకి కాపురం మార్చాడు. చేతిలో ఉన్న డబ్బు ఖర్చుకాకుండానే ఉద్యోగం సంపాదించాలని నారాయణరావుకి తొందరపట్టింది.

ఇంటిమీద ఆప్పు రోజు రోజుకీ పెరుగుతోంది. ఎంత త్వరలోతీరిస్తే అంత మంచిది. అప్పుతీర్చడానికి మార్గం కనిపించడంలేదు. అట్లాగే ఉంచితే చివరకు ఊరికే ఇల్లు పోగొట్టుకోవలసివస్తుందేమో. నారాయణరావు మేనమామతో ఆలోచించి ఇల్లు బేరంపెట్టాడు. చాలామంది వచ్చి చూచారు. చివరకు ఆరువేలకు బేరం ఖరారైంది. డబ్బుచేతికిరాగానే నారాయణరావు రమణయ్యగారిదగ్గరకు వెళ్ళి ఆప్పు తీరుద్దామన్నాడు. ఆయన నారాయణరావును వెంటబెట్టుకుని వకీలు రామచంద్రయ్యగారి వద్దకు తీసుకువెళ్ళాడు. వకీలు రామచంద్రయ్యగారి దగ్గరే పర్వమేశ్వరరావుగారు ఇల్లు తనఖాతో అప్పుతెచ్చింది. వచ్చిన విషయం రమణయ్యగారు చెప్పగా, రామచంద్రయ్యగారు తనఖా పత్రం తెచ్చి చూచిరావలసిన మొత్తం లెఖకట్టారు. రమణయ్యగారు రామచంద్రయ్యగారితో మనవిగా “అయ్యా తనఖాపత్రంలో రూపాయ వడ్డీ ప్రాసిఉన్నది. పిల్లలు చిన్నవాళ్ళు. నారాయణరావుకి ఇంకా

ఏ ఉద్యోగమూ దొరకలేదు. మీరు అభిమానించి వడ్డీలో రాహితీ చేసుకోవలసినది" అని అన్నారు. రామచంద్రయ్య గారు అంగీకరించలేదు. లెఖప్రకారం ఇవ్వవలసిన మొత్తం అంతా ఇచ్చి బయటకు వచ్చిన తర్వాత రమణయ్యగారు నారాయణరావు ముందు రామచంద్రయ్యగారిని నానాతిట్లు తిట్టారు. విశ్వాసం లేనివాడనీ - తనతుండ్రీకి పరమేశ్వరరావు గారి తండ్రీ పెద్దభవంతి - సుక్షేత్రమైన పదేకరాల భూమి ఇచ్చి అభివృద్ధికి తీసుకురాగా - తాను పరమేశ్వరరావుగారి పిల్లలకు వడ్డీలో స్వల్పమైన అభిమానం చూపించలేకపోయాడనీ, ఏమనుకున్నా ఏమిలాభమున్నదని నారాయణరావు ఊరుకున్నాడు.

మర్నాడు సూర్యోదయానికిముందే వకీలు రామచంద్రయ్యగారు రమణయ్యగారిని వెంటబెట్టుకుని, నారాయణరావువద్దకురాగా అతనికి కారణము తెలియక తికమక పడ్డాడు. ఆయన ఆసమయంలో ఎందుకువచ్చాడో నారాయణరావుకి అర్థం కాలేదు. నారాయణరావు వాళ్ళిద్దరినీ కూర్చుండమని చాపవేశాడు. వాళ్ళు కూర్చున్నతర్వాత రామచంద్రయ్యగారు తనరాకకు కారణం చెప్పడానికి ఉపక్రమించారు.

తమతల్లిగారు తొంభైవళ్ళ వృద్ధు ఇంకా బ్రతికిఉన్నదట. వీరభద్రయ్యగారు పెద్దభవంతి భూమి తనభర్తకు ఇచ్చిన సంగతులు ఆమెకు జ్ఞానం ఉండడమే కాకుండా నిత్యస్తరణం చేస్తుందిట. ఆమె అప్పుడప్పుడు పరమేశ్వరరావుగారి కుటుంబ

క్షేమాలు అడుగుతూ ఉంటుందిట. చిత్రంగా ఆమె నిన్న సాయంకాలమే రామచంద్రయ్యగారిని ప్రశ్నించిందట పరమేశ్వరరావుగారి యోగక్షేమాలనుగురించి. ఆప్పుడే రామచంద్రయ్యగారు ఆమెకు పరమేశ్వరరావుగారి స్వచ్ఛంద మరణవృత్తాంతమూ, పార్వతమ్మగారి సహగమనవృత్తాంతమూ చెప్పగా ఆమె దుఃఖపడినదట. ఆసందర్భంలోనే పరమేశ్వరరావుగారి కుమారుడు ఇల్లు అమ్మి తనబాకీ యావత్తూ అసలు ఫాయీదాలుతో సహా తీర్చినాడని చెప్పగా ఆమె విలవిల ఏడ్చి “ఓరి నిర్భాగ్యుడా! వాళ్ళు మన ఇల్లు నిలబెట్టినవాళ్ళు. నీ తండ్రిగారికి ఈ ఇల్లు సుక్షేత్రమైన పదేకరాలభూమి ఇచ్చిన వాళ్ళు. వాళ్ళు ఆపదలో ఉండి ఇల్లు అమ్ముకుంటుంటే నీకు శక్తి ఉండికూడా వాళ్ళ ఇల్లు నిలబెట్టలేక పోయావు పోనీ! కృతఘ్నుడా! ఏముఖంపెట్టుకుని వడ్డీ వసూలు చేశావురా! వాళ్ళిచ్చిన మూడువేలగజాల నివేశనస్థలంలో నేటికి మన ఇల్లు వాళ్ళ నడుమ అయింది. నువ్వు ఇంటిచుట్టూ దుకాణాలుకట్టి నెలకు మూడువేలకుపైగా అద్దెలు పోసుకుంటున్నావు. ఇదిఅంతా వాళ్ళచలవేగా! వాళ్ళవద్ద వడ్డీ ఎట్లాతీసుకున్నావురా! అప్రాచుడా! వడ్డీసొమ్ము తిరిగి ఇచ్చి వచ్చేదాకా నేను గంగముట్టను” అని భీష్మించుకుని కూర్చున్నదట.

రామచంద్రయ్యగారు విధిలేక రమణయ్యగారిని పిలుచుకొని వచ్చాడు. వడ్డీకిగాను తీసుకున్న సొమ్ము యావత్తూ నారాయణరావుచేతిలోపెట్టి వెళ్ళాడు. నారాయణరావు

ఆయన్ను కృతజ్ఞతలతో సాగనంపాడు. నారాయణరావు ఆ సొమ్మును సద్వినియోగం చేశాడు. ఆసొమ్ముతో పశుశాలను కాపురానికి యోగ్యంగా మార్చివేశాడు. అందులోకి కాపురం మార్చి ఇంటిని కొన్నాళ్ళకు స్వాధీనంచేశాడు.

ఇల్లు అమ్మకం విషయంలోకూడా తమాషా జరిగింది. ఇల్లు కొన్నది జగన్నాథశాస్త్రిగారనే పెద్ద భూస్వామి. ఆయనకు స్వంతఇల్లు ఉన్నది. ఆయనకు మగసంతానంలేదు. పరమేశ్వరరావుగారు మహర్షివంటివాడనీ, ఆయన తపస్సుచేసిన ఇంట్లో కాపురం ఉంటే అభివృద్ధికి రాగలమనీ ఆశించి జగన్నాథశాస్త్రిగారు ఇల్లు కొన్నారు. జగన్నాథశాస్త్రిగారు ముఖ్యమైన పనులమీద కాకినాడవెళ్తూ - తన పెద్ద గుమాస్తాగా ఉన్న హరిశాస్త్రిని ఇల్లు అగ్రిమెంటు వ్రాయించి పనిపూర్తిచెయ్యమని చెప్పివెళ్లారు. వెయ్యిరూపాయలుబజానా ఇచ్చి మిగిలిన సొమ్ము పదిరోజుల్లోఇచ్చి దస్తావేజు వ్రాయించుకునేటట్లు, అట్లాజరక్కపోతే బజానా సొమ్ము వదులుకునేటట్లు హరిశాస్త్రి ఖరారువ్రాసిఇచ్చాడు. కాని జగన్నాథశాస్త్రిగారు కాకినాడనుంచి రాకపోవడంచేతనో హరిశాస్త్రి బద్ధకంచేతనో పదిరోజులలో అనుకున్న ప్రకారం సొమ్ము తెచ్చిఇచ్చి దస్తావేజు వ్రాయించుకోలేదు. ఖరారు పరతులప్రకారం బజానా ఇచ్చినసొమ్ము తిరిగి ఇవ్వక్కర్లేదు. వికయదస్తావేజు వ్రాసి ఇవ్వక్కర్లేదు. రమణయ్యగారు అవిదంగా సలహాచెప్పి ఇతరత్రా ఇంకో వెయ్యి ఎక్కువగా

బేరంఁగిసుకువచ్చారు. జగన్నాథశాస్త్రిగారికి విక్రయం చెయ్యక పోతే తప్పులేదని తెలిసిన్నీ నారాయణరావు స్వతంత్రులను. నెలాపదిహేను రోజులకు జగన్నాథశాస్త్రిగారు ఊరునుండి వచ్చి, హరిశాస్త్రిద్వారా సోమ్మ పంపగా - నారాయణరావు దస్తావేజు వ్రాయించి రిజిష్టరుచేసి ఇచ్చాడు. ఆ సాయంత్రమే జగన్నాథశాస్త్రిగారికి హరిశాస్త్రిద్వారా తెలిసింది. ఊళ్లో అందరూ అనుకుంటున్నారుట - పెద్ద మోతుబరి భూస్వామి, సంపన్నుడు జగన్నాథశాస్త్రి వ్రాయించుకున్న ఖరారుప్రకారం నడచుకోక మాట తభావతు చేసినప్పటికీ - పరమేశ్వరరావు గారి కొడుకు తండ్రిగారికి రికి తగినట్లుగా పెద్దమనిషిగా వ్యవహరించాడట. ఎట్లాగైనా గుణాల్నిబట్టి మర్యాదలుకాని, ధనాల్నిబట్టి కాదుట. ఇటువంటి మాటలకు జగన్నాథశాస్త్రి గారికి తలవంపులైంది. తప్పు జరిగినమాట నిజమేనాయెను, తన వల్ల బీదవాడైన నారాయణరావుకి రెండువేల రూపాయలు నష్టము బంధువర్గంలో నిష్కారాలు. ఐనా ఆ కుర్రవాడు పరమయోగ్యంగా వ్యవహరించాడు. అనుకున్న ప్రకారము జరగలేదని మాటవరసకైనా అనలేదు. జగన్నాథశాస్త్రిగారికి చీమలు జెట్టులు వంటినిండా ప్రాకీనట్లుగా ఉన్నది. ఊళ్లో తల ఎత్తుకుని తిరగటం సంభవంకాదేమోనన్నంత పరాభవం జరిగినట్లు ఆయన భావించుకుని బాధపడ్డాడు. నారాయణరావును మనస్ఫూర్తిగా మెచ్చుకుని, తనవల్ల జరిగిన పొరపాటు దిద్దుబాటు చేసుకోవాలని శాస్త్రిగారు నిశ్చయించుకున్నారు. ఆ

మర్నాడే శాస్త్రిగారు నారాయణరావుని కలుసుకుని అధిక
 ధర పలికిన వెయ్యిరూపాయలు, ఖరారు పరతులు ఉల్లంఘించి
 నందుకు బజానా నష్టం క్రిందవెయ్యి రూపాయలు ఒకటిన్నర
 నెలకు మొత్తం విక్రయం సొమ్ముమీద వడ్డీ నూరురూపాయలు
 వెరళిరెండువేల నూరురూపాయలు అతని చేతిలో ఉంచాడు.
 నారాయణరావు కొంచెం పస్తాయించగా - శాస్త్రిగారు 'ఉంచ
 మని' కోరారు. నారాయణరావుకాదని చెప్పలేక తీసుకొని
 మనస్ఫూర్తిగా జగన్నాథశాస్త్రిగారికి నమస్కరించి "మీరు
 నిజంగా మహనీయులు" అని వినుతించాడు. ఈవిషయాలు
 తెలుసుకుని రమణయ్యగారు నారాయణరావుతో 'నాయనా
 ధర్మం ఎప్పుడూ గౌరవింపబడుతూనే ఉంటుంది. అందుకు ఈ
 నివర్తనచాలు" అని చెప్పి హృదయపూర్వకంగా నారాయణ
 రావు చేసినపనే తన సలహాకంటే ఉత్తమమైనదని అంగీక
 రించారు.

నారాయణరావుకి ఉద్యోగవిషయం పెద్ద సమస్య
 అయింది. తెలిసినవాళ్ళందరినీ అడిగాడు. దూరంలోఉన్న తన
 స్నేహితులకీ తండ్రిగారి మిత్రులకీ వ్రాశాడు. ఫలితం లేక
 పోయింది.

ఒకనాడు సాయంకాలం మామూలుగా సమాధిదగ్గరకు
 వెళ్ళి అక్కడ ప్రదక్షిణనమస్కారాలుచేసి, రామయోగి మంది
 రంలో నమస్కరించి, శివాలయంలో స్వామివర్తనంచేసి వస్తుం
 డగా వెంకటకృష్ణయ్యచౌదరిగారు కనిపించి కుశలప్రశ్నాదికం!

చేశారు. నారాయణరావు సమాధానం చెప్పాడు. చౌదరిగారు నారాయణరావుతో “ఉద్యోగప్రయత్నాలు చేస్తున్నారా?” అన్నాడు. దానికి ప్రత్యుత్తరంగా నారాయణరావు తన ఉద్యోగ ప్రయత్నాలన్నీ నిష్ఫలంగా ఉన్నాయని వివరాలు చెప్పాడు. రేపుసాయంత్రం మా ఇంటికిరండి అని చెప్పి చౌదరిగారు వెళ్ళిపోయారు.

మర్నాడు సాయంకాలం నారాయణరావు చౌదరిగారి ఇంటికి వెళ్ళాడు. వాకిట్లోకి వెళ్ళగానే అతనికి నందమ్మ జ్ఞాపకం వచ్చింది. వెంటనే గోశాలలోకి వెళ్ళి నందమ్మను చూచాడు. నందమ్మనుచూడగా అతనికి తండ్రిగారి స్మృతులువచ్చి నిస్పృహగా నుంచున్నాడు. నందమ్మకు నారాయణరావును చూడగా ప్రాణాలు లేచివచ్చినట్టై, నారాయణరావు చేయినాకి, కళ్ళనీళ్లు పెట్టుకుని అతని భుజాలమీద మూతినిపెట్టి దుఃఖించింది. నందమ్మ దుఃఖాన్ని ఆపుకోలేక ‘అంబా’ అని రెండు మూడు సార్లు అన్నది. లోపల ఉన్నచౌదరిగారు ఈఅరపుకు పశుశాలలోకి వచ్చారు. నారాయణరావును చూచి, ఎంతనేపైందివచ్చి అన్నారు. నారాయణరావు ప్రకృతిలో ఓడి ఇంతకుముందే అన్నాడు. చౌదరిగారు ‘నందమ్మ ఇంకా నాన్నగారిని మరచి పోలేదు’ అని అంటూ లోపలకు నడిచారు. నారాయణరావు ఆయన్ను అనుసరించాడు. నారాయణరావు కూర్చున్న తర్వాత చౌదరిగారు లోపలకు వెళ్ళి నాలుగు అరటిపళ్లు, రెండుబత్తాయలు, గుప్పెడు ద్రాక్షపళ్ళుగలపళ్ళెం తెచ్చి నారాయణ

రావు ముందు పెట్టి 'తీసుకొండి' అన్నారు. నారాయణరావు ఒకటి రెండు ద్రాక్షపళ్ళు తింటుండగా చౌదరిగారిభార్య వచ్చి కుశలప్రశ్నాదికం చేసింది. నారాయణరావు సముచితంగా సమాధానాలు చెప్పాడు. చౌదరిగారు భార్యతో "అబ్బాయి గారు ఇక్కడ ఎన్నిప్రయత్నాలు చేసినా ఉద్యోగం దొరక లేదు. అందుచేత మద్రాసు వెళ్ళమనీ, మన అల్లుడ్ని చూడమనీ చెబుతున్నాను" అని అన్నారు. ఆమె సమాధానంగా "మీ ఇష్టం. మన అల్లుడు సంగతి మీకు తెలుసు. నాకు తెలుసు. పని ఎంతవరకు సానుకూలమౌతుందో!" అని అన్నది. చౌదరిగారు ఆమాటలకు తలడ్డిపి "మన ప్రయత్నలోపం ఉండకూడదు!" అని అన్నారు. ఆమె లోపలకు వెళ్ళిపోయింది. చౌదరిగారి అల్లుడు చంద్రగారు పెద్దఉద్యోగి. మద్రాసులో ప్రభుత్వ కార్యాలయంలో ఒక శాఖాధిపతి. చౌదరిగారు తమ అల్లుడు పేర ఉత్తరము వ్రాసి ఇచ్చారు.

చౌదరిగారు నారాయణరావు ఇద్దరూ కలిసి బయటకు వచ్చారు. పరమేశ్వరరావుగారి సమాధివద్దకు వెళ్ళి ప్రసక్షిణ నమస్కారాలు చేసి, రామయోగిమందిరంలో నమస్కరించి, శివాలయంలో స్వామిదర్శనంచేసి, అక్కడనుంచి చౌదరిగారు ధర్మకర్తలైన శ్రీ ప్రసన్నాంజనేయస్వామి. శ్రీ పట్టాభిరామ స్వామివార్ల ఆలయాలలోకి వెళ్ళి సేవించి బయటికి వచ్చారు.

ఇద్దరూ కలిసి నడిచారు. రామస్వామి మహాత్ముడు ఇద్దరూ ప్రశంసించారు. అంతర మందిరం తలుపులు వాటంతట

అవి మూసుకు పోవడానికి ఆశ్చర్యం వెలిబుచ్చారు. నారాయణరావు తమ ఆలయ వ్యవహారాలు ప్రభుత్వానికి ఆ దినమే స్వాధీనం చేశాననీ. లెఖలు తయారుచేసి ఆ ఉదయంవరకూ నిలువ ఉన్న రొఖంతో అన్నీ అప్పగించాననీ చెప్పాడు. చౌదరిగారు 'తొందరపడ్డారేమో' అన్నారు. నారాయణరావు సమాధానం చెప్పలేదు.

నారాయణరావు ఇల్లు సమీపించగా చౌదరిగారు "నాయనా!" అని చేతిలో ఏదైరూపాయలు ఉంచి మద్రాసు ఖర్చులకు అన్నారు. మళ్ళీ "నాయనా! మా అల్లుకు విచిత్రమైన మనిషి. నీకు ఏసాయమూ చెయ్యకపోతే ఏమీ అనుకోకు. బాధపడకు. మా అన్న బారిష్టరు కృష్ణస్వామి ఉన్నాడు. అతనికి ప్రభుత్వంలో చాల పలుకుబడి ఉన్నది. నువ్వు సరాసరి ఆయన ఇంటికే వెళ్ళు. ఆయన బంగళా లక్ష్లోఉంది. నేను రేపే ఆయనకు ఉత్తరం వ్రాస్తున్నాను. నీవు ఎల్లుండి మెయిలులో బయలుదేరుతున్నావని. నీవు ఆవల ఎల్లుండి ఉదయమూ మద్రాసు చేరుతావు." చౌదరిగారి మాటలకు నారాయణరావు తల ఊపాడు. నారాయణరావు చౌదరిగారిని సాగనంపి ఇంట్లోకి వెళ్ళాడు.

మేనమామలకు తన ప్రయాణవృత్తాంతం చెప్పి వాళ్ళను తరచుగా ఇంటికివచ్చి "అజ" కనుక్కోమని కోరి నారాయణరావు ప్రయాణసన్నాహంలో ఉన్నాడు. వెంకమ్మగారికి రెండు నెలలకు కావలసిన పైఖర్చు చేతికిచ్చి - రెండు నెలలకు కావల

సిన వస్తువులు కొని తెచ్చి ఇచ్చి సిద్ధమయ్యాడు. తమ్ముళ్ళనీ చెల్లెలునీ తను లేకుండా ఉండటానికి సమ్మతి పరచాడు. నారాయణరావు తన ప్రయాణ వివరాలు బావగార్లకు ఉత్తరాలలో వ్రాశాడు.

22

అనుకున్నట్లుగా నారాయణరావు మద్రాసులో రైలు దిగాడు. రైలుదిగి ఆశ్చర్యపడ్డాడు. మద్రాసు పట్టణాన్నిగాని, సెంట్రల్ స్టేషన్నుగాని చూచి ఆశ్చర్యపడలేదు. కృష్ణస్వామి గారు స్టేషనుకు తనకోసం రావడం అతనికి ఆశ్చర్యం కలిగించింది. ఆయన నారాయణరావును సాదరంగా పలకరించి, భుజాలమీద చేతులువేసి కౌగిలించుకున్నారు. నౌకరుకి సామానులు అప్పగించి నారాయణరావును స్వంతకారులో ఇంటికి తీసుకువెళ్ళారు. ఆయన ఇంట్లో ఇదివరకే నారాయణరావుకోసం అన్నిసదుపాయాలూ చేయబడి ఉన్నాయి. అతడు ఉండటానికి ప్రత్యేకంగా గది ఏర్పాటుచేయబడిఉన్నది. దానికి ప్రత్యేకంగా మరుగువొడ్డి, స్నానాలగది ఉన్నాయి. ఇంటికి రాగానే కృష్ణస్వామిగారు నారాయణరావుకి అతనివసతి చూపించి ఒక ప్రత్యేకనౌకరును అప్పగించి తనపనిలో మునిగి పోయారు. నౌకరు నారాయణరావుకి ఫలహారాలు తెచ్చి యిచ్చాడు. స్నానం ముగించి సంధ్యావందనాది అనుష్ఠానం ముగించి, అల్పాహారంచేసి, తిరిగి కృష్ణస్వామిగారితో మాట్లాడ

టానికి ప్రయత్నించాడు. అప్పుడు అతనికి తెలిసింది. కృష్ణ స్వామిగారు చాల పెద్ద వకీలు. ఆయన గవర్నమెంటువారికి ముఖ్యవకీలు. హైకోర్టులో పెద్ద వైలు. వాకిటినిండా కఠీ దాల్లు. ఊపిరాడనంత పని. నౌకరు నారాయణరావుతో చెప్పాడు. “ఆదివారంగాని ఆయనతో మాట్లాడటానికి పడదని”, అదేవీధిలో నాలుగిళ్ళవతల మంచి బ్రాహ్మణహోటలున్నదనీ - అక్కడ నారాయణరావుకోసం భోజనం ఏర్పాటు చేశామనీ చెప్పాడు. నారాయణరావు మధ్యాహ్నం భోజనం చేసి వచ్చి కొంచెం విశ్రమించి, వెంకటకృష్ణయ్య చౌదరిగారి ఆల్లుడు చంద్రగారిని చూచుటకు బయలుదేరాడు. అప్పుడు కృష్ణస్వామిగారి పెద్దగుమస్తా కన్నడి ఎక్కడ కన్నాడు. నారాయణరావు చంద్రగారిని చూడాలని చెప్పి కృష్ణస్వామిగారితో ఎప్పుడు మాట్లాడటానికి వీలవుతుంది అని అడిగాడు. కృష్ణ స్వామిగారు సాయంకాలము కోర్టుపని ముగించుకుని కాస్తా పాలిటన్ క్లబ్బుకి వెళ్ళి రాత్రి పొద్దుపోయిగాని రారని చెప్పాడు. చంద్రగారు ప్రభుత్వ కార్యాలయంలో శాఖాధిపతి అనీ - యుద్ధం రోజులు రావడంవల్ల ఆయన చేయలేని దేమీ లేదనీ అన్నాడు. కృష్ణస్వామిగారి గుమస్తా - ఆయన ద్వారా పరమేశ్వరరావుగారి ప్రశస్తి వినిఉన్నాడు. పరమేశ్వరరావుగారు పోయారని వార్త వచ్చినప్పుడు ఆయనపడ్డ దుఃఖాన్ని చూచిఉన్నాడు. ఆరోజు బారిష్టరుగారు స్వయంగా స్టేషనుకివెళ్ళి నారాయణరావును తీసుకువచ్చారని ఆయనకు

తెలుసు. అందుచేత నారాయణరావుమీద ఆయనకు గౌరవ భావం ఏర్పడింది. ఆయన నారాయణరావుతో అన్నాడు. “అబ్బాయిగారూ! మీరు చంద్రగారితో ఏదో పనిమీద వచ్చినట్లున్నారు. ఆయన చాలా సమర్థుడు. అనేకులికి మేలు చేసినవాడు. కాని ఆయనది విచిత్రమైన స్వభావము. ఎందు చేతనో బ్రాహ్మణకు ఆయన విముఖుడని, విన్నాను. అయినా - నీ అదృష్టం ఎట్లా ఉండో?” ఈ మాటలువినగా నారాయణ రావు వెంచుకున్న ఆశలు చిత్రంగా మాయమైనాయి. వెంకట కృష్ణయ్య చౌదరిగారిభార్య చెప్పినమాటలు, చౌదరిగారు ఆఖరుసారిగా “మా అల్లుడు ఏమిచేయకపోయినా నువ్వు ఏమీ అనుకోవద్దు” అన్నమాటలు జ్ఞాపకానికివచ్చి - చంద్ర గారి దగ్గరకు పోవడమే విరమించుకుందా మనుకున్నాడు. మళ్ళీ చౌదరిగారి మాటలు “మన ప్రయత్నంలోపము ఉండరాదు.” జ్ఞాపకమై - ప్రభుత్వాలయానికి పోవటానికే నిశ్చయించుకున్నాడు. కృష్ణస్వామిగారి గుమాస్తాతో ప్రభుత్వాలయానికి పోవడానికి బస్సురూటు - ఏదని అడుగగా ఆయన అన్నాడు. “యుద్ధంరోజులు కావడంవల్ల క్రొత్తవాళ్ళను జ్ఞాజ్ఞకోటలోకిపోనివ్వడంలేదు. చంద్రగారి అనుమతి ముందుగా ఇందకపోతే ఆయన్ను చూడటానికే వీలులేదు.” నారాయణ రావుకు ఏమిచెయ్యాలో తెలియలేదు. ఆ గుమాస్తాగారే చంద్రంగారికి తెలిఫోనుచేసి ఆయనతో దేవపురంనుంచి వెంకట కృష్ణయ్య చౌదరిగారు పంపగా, పరమేశ్వరరావుగారి కుమారు

రుడు నారాయణరావు వచ్చిఉన్నాడనీ - అతడు చంద్రగారిని కలుసుకో కోరుతున్నాడనీ చెప్పాడు. దానికి చంద్రగారు ప్రత్యుత్తరం చెప్పారు. నారాయణరావును జార్జికోటకు పంపమనీ - అతన్ని లోపలికి రానివ్వడానికి ఏర్పాట్లు తాను చేస్తున్నాననీ, ఆ సంగతులు గుమాస్తాగారు నారాయణరావుతో చెప్పి జార్జికోటకు వెళ్లుటకు బస్సురూటు వివరాలు చెప్పాడు.

నారాయణరావు జార్జికోటకు వెళ్ళాడు. పెద్ద అభ్యంతరాలు లేకుండానే చంద్రగారి గదిలోకి నారాయణరావు చేరుకోగలిగాడు. చంద్రగారు నారాయణరావును మామూలు కుశలప్రశ్నలునేసి వాటికి నారాయణరావు సమాధానం చెప్పే లోగాకే వచ్చిసవని ఏమి టన్నారు. నారాయణరావు అంతా ఊమం అని చెబుతూ వెంకట కృష్ణయ్యచౌదరిగారు వ్రాసి ఇచ్చిన ఉత్తరాన్ని చంద్రగారికి ఇచ్చాడు. చంద్రగారు ఉత్తరం చదువుకుని చింపి బుట్టలోవేసి నారాయణరావువంక అయిష్టంగా చూస్తూ “నారాయణరావ్ ! నువ్వు మా మామ గారికీ ముఖ్యుడవని నాకు తెలుసు. నేను నీకు ఉద్యోగం విషయంలో ఏమీ చెయ్యలేను. నేను మా మామగారికి విషయాలన్నీ వివరంగా వ్రాస్తాను. ఆయన నీకు చెప్తాడు. ఇక నువ్వు వెళ్ళొచ్చు” అన్నాడు. నారాయణరావు ‘చిత్తం’ అంటూ లేచాడు. మళ్ళీ చంద్రగారు “ఇదిగో ఈ కాఫీ తీసుకుని వెళ్ళు” అని కాఫీ ఇచ్చాడు. నారాయణరావు “థాంక్స్ ! నాకు అలవాటులేదు!” అనిచెప్పి బయటకు వచ్చాడు.

తరువాత మూడ్రోజుల్లాకా నారాయణరావుకి కృష్ణ స్వామిగారితో మాట్లాడటానికి పడలేదు. నాలుగోరోజు ఆది వారం రాగా నారాయణరావు కృష్ణస్వామిగారితో తనగోడు చెప్పకున్నాడు. కృష్ణస్వామిగారు చాలా సానుభూతితో మాట్లాడారు. నారాయణరావుకి క్రొత్త ఆశలు చిగిర్చి ఆయన్ను ఏదైనా ఉద్యోగం ఇప్పించమని కోరాడు. దానికి కృష్ణస్వామిగారు బదులుచెప్పారు. “అబ్బాయీ! నువ్వు నా గురువుగారి కుమారుడివి. నీమీద నాకు ఎక్కువగా అభిమానం ఉన్నమాట వాస్తవమే. అభిమానాలు, స్నేహాలు, బంధుత్వాలు ప్రభుత్వపుటుద్యోగాల్లో జోక్యం కల్పించుకోరాదు. నేను నా అభిమానాన్ని పురస్కరించుకుని నీ విషయంలో జోక్యం కల్పించుకుంటే దేశంలో నాపేరు నవ్వుల పాలు అవుతుంది” ఈ మాటల్లో భావాలు, ఉద్దేశాలు, నారాయణరావుకి అవగాహనే కాలేదు. కృష్ణస్వామిగారు మంచి వాడో - చెడ్డవాడో తనమీద అభిమానం ఉన్నవాడో - లేనివాడో నారాయణరావుకు అర్థంకానేలేదు. కృష్ణస్వామిగారు నారాయణరావుతో ఇంకా అన్నారు. “ఇంకా నువ్వు వారం పదిరోజులు పట్టణంలోఉండి వ్యాపార సంస్థల్లో ఉండి ఎక్కడైనా ప్రయత్నించు. మద్రాసులో బ్రాహ్మణ యువకులకు మాత్రమే ఉద్యోగాలిచ్చే సంస్థలు కొన్ని ఉన్నాయి. అందులో కూడా నీకు లాభం ఉండదేమో! ఎంచేతనంటే వాటిల్లో కొన్ని అయ్యంగార్లకు మాత్రమే ఉద్యోగాలిస్తాయిట. నీకు

లాభంలేదు. అయినా ప్రయత్నించు” అనిచెప్పి “నూరు రూపాయలు ఇచ్చి పట్టణంలో ఖర్చులకు” అని అంటూ మళ్ళీ “నువ్వు ఇక్కడ ఉన్నంతకాలం మా ఇంట్లోనే ఉండు. ఇట్లాగే భోజనం చేస్తూఉండు” అని ఇంతలో ఏదో ఔలిఫోను రాగా లేచి వెళ్లిపోయారు. నారాయణరావుకు దిక్కుతోచలేదు. తనకిచ్చిన గదిలోకివెళ్ళి పడుకొని ఏమిచెయ్యాలో తెలియక పాతసంగతులు నెమరువేసుకున్నాడు. తన తండ్రిగారు, చిత్రమైన ఆయన జీవిత విశేషాలు, తన తల్లిగారు, ఆమె పాతివ్రత్యం, వెంకటకృష్ణయ్య చౌదరిగారి ఆర్థిక, రామస్వామి యోగసమాధి, అనేక విషయాలు మనస్సులో మెదలి, మనస్సును ఎక్కువగా ఆర్థికపరచినవి. ఏదో మెత్తదనము, ఏదోబాధ, ఏదో స్పృతులు. రామస్వామి మాటలు జ్ఞాపకానికి వచ్చినై. రామస్వామి అన్నాడు: ప్రకాశం పంతులుగారు తన పేరు చెబితే సహాయం చేస్తారని. వెంటనే లేచి కృష్ణస్వామిగారి గుమాస్తా దగ్గరకు వెళ్లి ప్రకాశంపంతులుగారి అడ్డసు తెలుసుకుని అక్కడకు వెళ్ళడానికి మార్గం తెలుసుకుని అప్పుడే బయలుదేరాడు.

అప్పుడే ప్రకాశంపంతులుగారి ఇంటికిపోగా లోపల నుంచి శ్రీ పట్టాభి సీతారామయ్యగారు వస్తున్నారు. ఆయన ఎవ్వరో తనకు తెలుసును. గనుక నారాయణరావు ఆయనకు నమస్కరించాడు. ఆయన నారాయణరావును పరిశీలనగా చూచి “మీది దేవపురమా ఏమిటి?” అన్నారు. నారాయణ

రావుకి పరమాశ్చర్యం వేసింది. “అవునండీ? నేను పరమేశ్వర రావుగారి కుమారుణ్ణి” అని చెప్పాడు. ఆయన చిరునవ్వు నవ్వి “ఔనురా! నేను అట్లాగే అనుకున్నాను. పాపం మీ నాన్న పోయాడని విన్నాను” అని సానుభూతి ప్రదర్శింపగా నారాయణరావు కృతజ్ఞతతో చూశాడు. ఆయన తన్ను ఎలా గుర్తించాడా? అని అర్థముకాక తికమకలు పడుతుంటే ఆయన మళ్ళీ అన్నాడు. “ఈ మధ్య మావాళ్ల కుర్రాడు మోహన రావు రాజమండ్రిలో నీ క్లాసుమేటులేదా - వాడే నీ ఫోటో చూపించాడు. నీకు కాలేజీలో చాలా పెద్ద పేరు ఉండటంగా! నీకు మావాళ్ల పిల్లను ఇప్పించాలని వాడు గట్టి ప్రయత్నం చేశాడు. ఇంతలో మీనాన్న పోయాడని తెలిసింది. సరేగాని పంతులుగారింటికి వచ్చావెందుకు?” అని అన్నారు. నారాయణ రావు వినయంగా తన కష్టాలూ, ఉద్యోగ ప్రయత్నాలూ చెప్పకున్నాడు. పట్టాభిగారు సావధానంగా విని నారాయణ రావుతో అన్నారు. “ప్రకాశం పంతులుగారు బెజవాడ వెళ్లారు. వారు కారులో రావాలి. ఇంకా ఎంచేతకో రాలేదు. వారూ, నేనూ, ఈ సాయంత్రం బొంబాయి వెళ్లవలసిఉంది. వారు రాకపోయినా నేను ఈ రాత్రికి వెళ్లక తప్పదు. నీకు ఉద్యోగం కావాలన్నావు కదా! బెంగుళూరులో నా స్నేహితు డాక్టరు ఇంగ్లీషు దినపత్రిక నడుపుతున్నాడు. పత్రిక పేరు ప్లోగ్రస్. వాళ్ల ఆఫీసులో నిన్ను సహాయ సంపాదకునిగా తీసుకోమని ఉత్తరం వ్రాసి ఇస్తాను” అని చెప్పి అప్పుడే జాబు

ప్రాసీధిచ్చి వెళ్ళిపోతూ “బహుశా ప్రకాశం పంతులుగారిని నువ్వు కలుసుకోనేలేవేమో. బహుశా ఇప్పుడు కాకపోతే నేనుకూడ నీకు కన్పించేవాణ్ణి కానేమో” అని బయటకువచ్చి అక్కడఉన్న కారెక్కి వెళ్ళిపోయారు.

ఆసాయంకాలంలోగా-తిరిగి నారాయణరావునాలుగైదు సార్లు ప్రకాశం పంతులుగా రింటికివెళ్ళి - పంతులుగారు బెజవాడనుంచి వచ్చారేమోనని చూశాడు. ఆయన బెజవాడనుంచి తిరిగి రాలేదు. ఇక మర్నాడు ఆయన్ను కలుసుకోవచ్చునని తలచి ఏమి చెయ్యడానికి తోచక - చూడవలసిన కొన్ని ముఖ్యప్రదేశాలు చూచి, సాయంకాలానికి నారాయణరావు తిరువల్లిక్కేణిలో సముద్రం ఒడ్డుకి చేరుకున్నాడు.

23

వ్యవధీవిరామం లేకుండా, తరంగాలు ఒక దానివెంట ఒకటివస్తున్నాయి. అన్నీ గట్టువరకూ వచ్చేవే-గట్టుచేరేవరకూ అన్నీ అదరిపాటు చూపేవే. జీవితంలో నిత్యకష్టతరంగాలలో ఉన్న నారాయణరావు ఈ సముద్రపు తరంగాల్ని చూస్తూ - జీవితాన్ని మరచిపోతూ కూర్చున్నాడు. కాలసముద్రంలో చినములులాగా, జీవిత సముద్రములో కష్టపరంపరలాగా-మన సముద్రములో ఊహవైవిధ్యంలాగా అనంతమైన ఈ తరంగ సముదాయం - చూచినకొద్దీ చూడాలనిపిస్తూ - అనితరసాధ్య

మైన భగవత్ సృష్టిని జ్ఞప్తికి తెస్తూ - ఆస్తికతాప్రబుద్ధులకు భగవత్సన్నిధానంగా ఆనందాన్ని చేకూరుస్తూ అట్లాగే నిరంతరంగా ఉంటూ ఉన్నది. ఈ ప్రకృతి అక్కడక్కడ తన మహా సౌందర్యాన్ని ప్రస్ఫుటంచేస్తూ తత్తత్ ప్రదేశాలలో తత్తద్ సమయాలలో - తన యందున్న భగవత్ స్వరూపాన్ని ప్రహ్లికరింపజేస్తూ - అంతలో ఆగాధంగా అనిర్వచనీయంగా ఉంటూ-మానవుల్ని ఆడిస్తూన్నది. నారాయణరావు సముద్ర తరంగాల్ని చూస్తూ ఊహాతరంగాల్ని నిలుపుకొని - ఏదో మానసికమైన ప్రశాంతితో కూర్చుని ఉన్నాడు.

ఇంతలో ఎవ్వరో వెనుకనుంచివచ్చి - తన ముందుగా ఎడమప్రక్క కూర్చుని చేత్తో తన పాదాలు స్పృశించి కళ్లకు అద్దకోగా - నారాయణరావుకి స్మృతివచ్చినట్లయి చూశాడు. ఆమె ఫతిమాబేగము, ఆమె చిరునవ్వుతో అన్నది. “ఏమండీ ఎప్పుడు వచ్చారు” అని మధురస్నిగ్ధమైన భాషణ చేసింది. నారాయణరావు “నువ్వు ఇక్కడకు ఎట్లా వచ్చావు?” అని అన్నాడు. దానికి ఆమె “ముందు మీసంగతి చెప్పండి” అని అన్నది. నారాయణరావు తాను తన జిల్లాలో ఉద్యోగం కోసం చేసిన ప్రయత్నాలు ఫలించక పోవడం, ఇల్లు అమ్మి బాకీలు తీర్చుట, వెంకటకృష్ణయ్య చౌదరిగారి సలహాతో మద్రాసు వచ్చుట, ఇక్కడ చౌదరిగారి అల్లుడు చంద్రగారిని చూచుట, ఆయనగారి నిరాదరణ, బారిష్టరు కృష్ణస్వామిగారికి వెంకట కృష్ణయ్య చౌదరిగారికి తన తండ్రిగారికిగల సంబం

ధము, తాను బారిష్టరుగారిని అర్థించుట, ఆయన సహాయనిరాకరణం చెయ్యటం, తరువాత తనకు వేరే మార్గము తోచకపోవడం, రామస్వామి మాటలు జ్ఞాపకంవచ్చి ప్రకాశం పంతులుగారిని దర్శించడానికి వెళ్ళడం—అక్కడ పంతులు గారు లేకపోవడం, కాని పట్టాభిగారు కన్పించి బెంగుళూరులో ప్రాక్రెస్ అనే దినపత్రికలో సహాయ సంపాదకుడుగా చేరమని ఉత్తరం ఇవ్వడం - మొదలగు సంగతులు క్లుప్తంగా వివరించాడు. ఆమె “రామస్వామి ఎవ్వరు?” అన్నది. నారాయణరావు “అడగవలసిన ప్రశ్న అడిగావు” అని “రామస్వామి మా తండ్రిగారి హరిజన శిష్యుడు. పూర్వం హరిజనసేవా సంఘంలో ముఖ్యమైన పాత్రలు నిర్వహించినవాడు. శాసన సభ్యుడు. అన్ని గాంధేయ ఉద్యమాలలోనూ నిస్సవ్యభిచారతో పాల్గొన్నవాడు. చివరకు మా తండ్రిగారి మరణానంతరం సర్వసంగపరిత్యాగియై నిత్య యోగసమాధిలో ఉంటూ మాఊళ్లో రామయోగిగా వెలసినవాడు” అని ఉదాత్త స్వరంతో మహాగౌరవం వ్యక్తం అవుతుండగా ఆమెకు వివరించాడు. ఆమె రామయోగి మహిమాన్ని విన్నవించి తెలిసికొంది. అతనికి మనస్సులో నమస్కరించి, నారాయణరావు పాదాలు స్పృశించి కళ్ళకు అద్దుకున్నది. నారాయణరావు ‘నీ సంగతులు చెప్పినావు కావు’ అన్నాడు. ఆమె ‘నాగాథ చెబుతాను, అది చాలా ఉన్నది. ముందు శ్రీ పార్థసారథిస్వామివారి ఆలయానికి వెళ్ళివద్దాము రండి’ అన్నది. ఇద్దరు లేచి స్వామివారి ఆలయం దగ్గరకు నడిచారు.

ఆమె పూలు, టెంకాయ, కర్పూరం కొన్నది. హారతికి అర్చనకూ టిక్కట్లు కొన్నది. ఇద్దరూ ప్రదక్షిణీకరించి లోపలకు వెళ్ళారు. ప్రదక్షిణం చేస్తుండగా నారాయణరావు అనుకున్నాడు. “భగవంతుని చిత్రం ఎట్లా ఉన్నది! ఈ తురకపిల్లను ప్రక్కన పెట్టుకుని నేనీ దైవదర్శనానికి రావలసి ఉంది కాబోలు.” ఫతీమాకూడా తాను అనుకున్నది “భగవంతుని చిత్రం ఎట్లా ఉన్నది! భగవంతుని అనుగ్రహం ఇట్లాగే ఉంటుంది కాబోలు! నేను మహమ్మదీయనై బ్రాహ్మణుని ప్రేమించి, అతనిని భగవంతుడుగా ఆరాధిస్తూ అతనిని చేపట్టడానికి అవకాశం లేకపోయినా, అతనితో కలసి, అతని భార్యలాగా నేడు ఈ దేవాలయంలో దైవదర్శనం చెయ్యడానికి ఈశ్వరానుగ్రహం ఉన్నది కాబోలు” అని. ఇద్దరూ స్వామిసన్నిధికి వెళ్ళారు. అర్చకులు ఫతీమాకు ఎక్కువగా గౌరవం చూపటం నారాయణరావు గమనించాడు. స్వామికి హారతి పట్టారు. నీలసుందరమైన సజీవాకృతిగా ఉన్న ఆ గీతాపరమేశ్వరుని విగ్రహం మందస్థితంచేస్తూ ఉన్నది. ఆ మందస్థితం బ్రాహ్మణయువకుడూ, బ్రాహ్మణవేషంలో ఉన్న మహమ్మదీయ యువతి, దంపతుల్లాగా తనదగ్గరకు వచ్చారని చేసినట్లుగా ఉన్నది అని నారాయణరావుకు భాసించింది. ఫతీమాకు, శుచిస్థితుడైన భగవంతుని చిరునవ్వులో భగవద్గీతా రహస్యమైన కర్తయోగానికి నూత్నాంధాలు స్ఫురిస్తున్నట్లుగా ఉన్నది. నారాయణరావు స్వామికి నమస్కరించి ఫతీమావంక చూచాడు. ఆమె అర్ధనిమిషాంతంగా

పరమేశ్వరరూపాన్ని దర్శిస్తూ వైఖరివిధంగా ఏదో ధ్యాన శ్లోకం పఠించి ముగించింది. అక్కడ ఆ జనశమర్థంలో తనతో కలిసి వచ్చిన ఫతీమా తన భార్యలాగానే తన్ను అంటిపెట్టుకుని జనంవత్తిడికి తన్ను రాసుకుంటూ భగవత్సన్నిధానంలో తన్ను బిత్తుకుంటూ తనతోకలిసి తీర్థ ప్రసాదాలు స్వీకరించి, తన్ను వెంబడిస్తూ బయటకు రావడం ఇదంతా నారాయణరావుకి విస్తయంగా ఉన్నది. బయటకు వచ్చినతర్వాత నారాయణరావు ఆమెను ప్రశ్నించాడు. “నిన్ను అర్చకులు ఇంత గౌరవంగా చూస్తున్నారే? నువ్వు ఎవరో తెలియదా?” ఆమె ఆ మాటలకు సమాధానంగా “వాళ్ళకు నేను హిందువుగా ప్రభవించలేదని తెలియదు. తెలిస్తే లోపలకు రానిస్తారో లేదో మరి” అని నవ్వుతూ “వాళ్ళు నన్ను కృష్ణభక్తులైన స్థార్త బ్రాహ్మణ స్త్రీగా భావిస్తున్నారు. నేను ప్రతినిత్యమూ ఇక్కడకు దర్శనానికి వస్తున్నాను. అందుకుని అర్చకులు నన్నెరుగున్నారు. వచ్చి నప్పుడల్లా రూపాయి తక్కువకాకుండా కానుక వేస్తానుకదా! వాళ్ళకు గౌరవ మెందుకుండదు?” అని మళ్ళీ నవ్వి ముఖముఖమంటపంలోకి నడిచింది. నారాయణరావు ఆమెను అనుసరిస్తూ ఆమెను అనుసరిస్తూ “రోజూ ఎందుకూ?” అన్నాడు. ఇంతలో ఆమె ముఖమంటపంలో కూర్చుంటూ నారాయణరావును కూర్చోపెట్టి నవ్వుతూ ఇట్లా అంది. “నేను పాపించేది శ్రీమాతృదేవిని కదా! “శ్రీకృష్ణ శ్యామలదేవి శ్రీరామోలలితాంబికా” అని పెద్దలన్నారు. అందుకని ప్రతిదినం స్వామి

దర్శనం చేస్తున్నాను. లలితోపాఖ్యానంలో అమ్మవారు స్వయంగా “మమైవ పౌరుషం రూపం గోపికా జనమోహనం” అని అన్నది. పైగా భగవంతుడు మన్మథునికే తండ్రి. అనుగ్రహించవచ్చునుకదా! మా ఇల్లుకూడ ఇక్కడకు దగ్గరే! అని నవ్వింది. మళ్ళీ “చూడండి నాకు ఇవ్వాళ ఎంత భగవదనుగ్రహం ఉన్నదో! ఇవ్వాళ నాకు భగవంతుడు నేను మీ సహచరురాలుగా ఉండగా దర్శనం తీర్థప్రసాదాలు అనుగ్రహించాడు. శ్రీకృష్ణపరమాత్మ అంటే శ్యామలాదేవి నన్ను మీ భార్యగా అంగీకరించినదన్నమాట. నాకు మంత్రదీక్ష అయిననాడు మీ పెత్తల్లిగారు మీ చేతిమీదుగా నాకు మంగళసూత్రాలు ఇప్పించింది. నేను ఇంటికివెళ్ళి ఆ సూత్రాలను - మీ హస్తస్పర్శతో పావిత్ర్యములైన ఆ సూత్రాన్ని అన్యస్పర్శతో దుష్టంచేయకుండా వెంటనే కంఠసీమలో కట్టేసుకున్నాను. ఇదిగో చూడండి” అంటూ మెళ్ళోవి మంగళసూత్రాలు అతనికి చూపిస్తూ తాకించి నవ్వుతూ మళ్ళీ “తిరిగి నా సూత్రాలకు మీ స్పర్శభాగ్యం ఇవ్వాళ భగవంతుని సన్నిధానంలో కలిగింది. భగవంతునిముందు చోటులేక మీరు నన్ను ఒత్తుకుని నుంచున్నారు కదా! అప్పుడు బాహువులచేత జరగలేదుగాని అతి సన్నిహితాస్థలనా పర్యవసానంగా నేను మీ అలింగన సౌఖ్యం పొందనే పొందాను” అంటూ మళ్ళీ సూత్రాలు నారాయణరావుకి తగిలించబోయింది. నారాయణరావు కొంచెం జరిగి చురుకుగా చూస్తూ “ఇట్లా హద్దుమీరి

ప్రవర్తన నేను వెళ్ళిపోతాను” అని లేచాడు. ఆమె “ఫరవాలేదులెండి, పదండి నేనుకూడా వస్తున్నాను” అని లేచి వెనక్కు తిరిగి “శ్రీకృష్ణశ్యామలాదేవి శ్రీరామో లలితాంబికా ఉభాభ్యాం రామకృష్ణాభ్యాం నమోనమః పునః పునః” అని మధురంగా మందస్వరంలో రాగయుక్తంగా అన్నది.

ఆమె నారాయణరావును తన ఇంటికి రమ్మన్నది. అతడు సుముఖత చూపలేదు. ఆమె ప్రాధేయపడతూ అన్నది. “మీకు చెప్పవలసినవి చాలా ఉన్నాయి. పైగా మా ఇల్లు ఇక్కణ్ణుంచి మైలాపూర్ లాజ్ కిపోయే శ్రోవలోనే ఉన్నది” అని శ్రోవతీసింది. ఇద్దరూ కాలిపడకనే బయలుదేరారు. తాను ఇంట్లో ఒక రైతే ఉంటున్నాననీ, ఇంట్లో వంటకు అయ్యంగార్ల ముసలమ్మ ఒకామె ఉన్నదనీ తాను నిష్ఠగా బ్రాహ్మణ జీవితమే గడుపుతున్నాననీ అతనికి తన ఇంట్లో చాలా సదుపాయంగా ఉంటుందనీ చెప్పింది. అతడు బిడియపడనక్కరలేదని చెప్పింది. ఇద్దరూ లోకాభిరామాయణం మాట్లాడుతూ నడుస్తున్నారు. ఇంతలో ఎడ్వర్డు ఇలియట్స్ రోడ్డు రానేవచ్చింది. ఆమె ఇల్లు కూడా వచ్చేసింది. ఆమె ఇదే తన ఇల్లు అని చూపింది. లోపలకు రమ్మన్నది. అతడు రేపు వస్తాకదా అన్నాడు. ఆమె బలవం శము చేసింది. అతడు మెత్తడలేదు. కాని యాదాలాపంగా గేటులోపలికిమాత్రం నడిచాడు. ఇంతలో ఒక ముసలామె బ్రాహ్మణస్త్రీ బయటకువచ్చి నవ్వుతూ “రాక రాక వచ్చిన మీ ఆయన్ను బయటనే నిలిపి మాట్లాడుతున్నావేమిటి?” అన్నది

ఆమాటలకు నారాయణరావు చకితుడై, ఆమె ఎవరో తన్ను ఎట్లా ఎరిగినదో ఆ మాటలేమిటో సిగ్గుపడిపోయాడు. ఫతీ మాకు మాత్రం ఆ మాటలు సంతోషహేతువులుగా ఉండి ఆమె నవ్వుతూ “అయిన రేపు వస్తానంటున్నారు” అని అన్నది. ఇక గేటుముందుగా బలవంతాలు బాగుండవని విరమించుకొని “రేపు శ్రావణశనివారం! మీరు వచ్చేదాకా నేను గంగముట్టను. తప్పక రావాలి. వస్తారుకదా?” అని అతనివంక చూస్తూ గేటుకు అడ్డంగా నిల్చుంది. “సరే” అని అనకపోతే గేటు తెరవనియ్యదని నారాయణరావుకి అర్థమై సరే! అన్నాడు. ఆమె ఒక్క ‘నిమిషం ఆగండి’ అని వంగి ఆతనికి పాదాభివందనంచేసి “రేపు తొందరగా రండి. కాఫీవేళకే రండి” అని అంటూ గేటు తీసింది. నారాయణరావు ముందుకు వెళ్ళిపోయాడు. ఏదో తప్పవని చేస్తున్నప్పుడు పదిమందీ చూడగా సిగ్గుపడినట్లు సిగ్గుపడుతూ చరచరా నడచి వెళ్ళిపోయాడు. తమకు ఇప్టంలేని వాళ్ళదగ్గర్నుంచి పిల్లలు వెళ్ళిపోయినట్లు వెళ్ళిపోయాడు. అతడు కన్పించకపోయినా ఆమె చాలాసేపు గేటు దగ్గరనే ఉండి అతడు వెళ్ళినవైపు చూస్తూ నిల్చుండిపోయింది. లోపలనుంచి వచ్చి మాటాడిన ఆమె గేటు దాకావచ్చి “ఐతే అమ్మాయ్ అతను కన్పించడంలేదుగా! ఇంకా గేటుదగ్గర ఎందుకూ” అంటూ ఫతీమాను లోపలకు తీసుకెళ్ళింది.

24

ఆ రాత్రి నారాయణరావుకి కృష్ణస్వామిగా రింట్లో నిద్రపట్టలేదు. మంచంమీద పడుకున్నాడేగాని ఏదో ఆవేదనగా అసందర్భంగా ఉన్నది. తనకు అడుగడుగునా ఈ ఫతీమా ఏమిటి? ఆమెకు తనమీద ఇంత అనురాగ మేమిటి? ఈ బ్రాహ్మణస్త్రీ వ్రతం ఏమిటి? శ్రీవిద్యాదీక్ష ఏమిటి? సర్వదేవతలు తన్ను పరీక్షిస్తున్నట్లుగా ఉన్నది. కొంతసేపటికి పట్టిన కలత నిద్దరలో స్వప్నాలు. తన తల్లిగారు పార్వతీదేవివలె సర్వదేవతాస్త్రీలచేతా నేవింపబడుతూ మహాసింహాసనంమీద కూర్చుని ఉన్నది. ఆమెకు వెంకమ్మగారు, ఫతీమా, చెరొక ప్రక్క నిల్చుండి వింజామరలు వీస్తున్నారు. తాను తన తల్లిగారికి వందనంచేయగా - ఆమె తన్ను చేయిజాపి అందుకుని లేవనెత్తి, దగ్గరకు తీసుకొని, తోడవై కూర్చుండబెట్టుకున్నది. తాను ఆ మహాదేవి అంకసీమపైన చిన్న బాలకునిలాగా ఉన్నాడు. తాను ఫతీమావంక చూడగా ఫతీమా వింజామర పట్టుట ఆపి తన తల్లిగారి రెండవ తోడవై కెక్కి కూర్చున్నది. తాను తల్లిగారి కుడితోడమీద, ఫతీమా ఎడమతోడమీద - జగన్మాతయైన శ్రీపార్వతీదేవి, కుమారస్వామిని, అతని ప్రియురాలు శ్రీ వశీష్ఠీదేవిని దగ్గరగా తీసికొని ఆదరించినట్లుగా ఉన్నదా దృశ్యం. వెంకమ్మగారికి మహానందం అయినట్లుగా ఆమె ఆనందబాష్పాలు రాలుస్తున్నది. సర్వదేవతాస్త్రీలు

సంతోషిస్తున్నారు. ఇంతలో తాను తల్లిగారివంక చూడగా ఆమె శ్రీ పార్థసారథి స్వామివారిలాగా ఉన్నది. ఆ ఊర్ధ్వ పుండ్రము, ఆ విశాలనేత్రాలు, ఆ మధురహాసము, సాయం కాలం తాను దర్శించిన స్వామివారివలె ఉన్నది. గీతామృత ప్రదానం చేస్తున్నప్పటి స్వామివారి ప్రసన్నతవలె ఆమె సుప్రసన్నంగా ఉన్నది. తాను అప్రయత్నంగానే

కరకమల నిదర్శితాత్తముద్రః

సరికల్పితోన్నత బర్హి బర్హా చూడః

ఇతరకరగృహీతవేత్తతోతో

మమసన్నిధిమాతనోతుశౌరిః ||

సహస్రమూర్ధాన మనంతశక్తిం

సహస్రబాహుం పురుషం పురాణం

శయానమబ్ధౌ లవితేతవైన

నారాయణాఖ్యం ప్రణతోఽస్మి రూపమ్ ||

అని స్తుతించాడు. సర్వమూ మహాతేజోవంతంగా బ్రహ్మయింది. తల్లిగారు ఇంకా శ్రీపార్థసారథిస్వామివారివలెనే ఉన్నారు. ఆమె నిల్చుండి ఉండగా ఆమె పాదాలు ఆశ్రయించి తాను కూర్చుని ఉన్నాడు. తనకు లలితాసహస్రంలోని 'విశ్వగ్రాసా విద్రుమాభావైష్ణవీ విష్ణురూపిణీ' అన్న నామా వళి జిహ్వగ్రంథిమీదకు వచ్చింది. ఇంతలో మెలకువ వచ్చింది.

ఎవడు కృష్ణస్వామిగారి నౌకరు నుంచుని ఉన్నాడు. తన్ను పిలుస్తున్నాడు. నారాయణరావు కళ్ళు తెరిచి అతన్ని

చూస్తూ “ఏమిటి” అన్నాడు. అతను “ఈ రోజు మీరింకా నిద్ర లేవలేదేమిటి? భారతదేశం అంతా ఆందోళనలో పడిపోయి నానా ఇదిగా ఉంటేనూ!” అన్నాడు. నారాయణరావు అర్థం గాక మంచంమీదనుంచి లేచి “సీ మాటలు నాకు అర్థం కాలేదు. అసలు సంగతి ఏమిటి?” అన్నాడు. అతడు వివరాలు చెప్పాడు. “ఈ తెల్లవారు ఝామున బొంబాయిలో మహాత్మా గాంధీగారిని, కాంగ్రెసు అగ్రనాయకు లందరినీ, ప్రభుత్వం వారు నిర్బంధంలోకి తీసుకున్నారుట. రాత్రి కాంగ్రెసు కార్యవర్గం సమావేశమై బ్రిటిషువాళ్ళను మనదేశంనుంచి వెళ్ళి పోమని తీర్మానించిందట. మన పట్టాభిగారు నిన్న సాయంత్రం విమానంలో బొంబాయి చేరారట. కాంగ్రెసు కార్యవర్గంలో పాల్గొన్నారుట. ఆయనకూడా మిగిలిన కాంగ్రెసు కార్యవర్గ సభ్యులతో నిర్బంధంపబడ్డారట. ప్రకాశంపంతులుగారు బెజవాడనుంచి మద్రాసు వస్తూ త్రోవలో కావలిలో విశ్రాంతి తీసుకుంటూ ఉండగా ఆయన్నుకూడా నిర్బంధంలోకి తీసుకున్నారుట. ఈ వార్తలన్నీ ఇప్పుడే రేడియోలో వచ్చాయి. మన కృష్ణస్వామిగారు గవర్నమెంటువారికి ముఖ్యం గనుక రాత్రి గవర్నరువారి వద్దకు వెళ్ళి ఇంతకుముందే వచ్చారు.”

ఈ కొత్తవార్తలతో నారాయణరావుకి మతిపోయి నట్లయింది. ఏమీ పాలుపోలేదు. లేచి స్నానానుష్ఠానాలు త్వరగా ముగించి, బెంగుళూరు వెళ్ళిపోదామని నిశ్చయించుకున్నాడు. ఇంతలో కృష్ణస్వామిగారు కన్పించగా ఆయన

దగ్గర శలవ్రతీసుకుని, గుట్టుబండి మాట్లాడుకొని దాంట్లో సామాను వేసుకుని, నారాయణరావు ఫతీమా ఇల్లు చేరాడు. అక్కడ ఆమెతో రెండు మాటలు చెప్పి సెంట్రల్ స్టేషనుకి పోవాలని అతని ఆభిపాయం. కాని అతడు ఫతీమా ఇల్లు చేరే టప్పుటికి ఆమె గేటుదగ్గరే వున్నది. ఆమె ఇతనికి కాళ్ళు కడిగి లోపలకు తీసుకువెళ్ళింది. ఇతడు గ్రహించడానికి ముందే ఇతని సామానులు బండిలోంచి దింపి లోపల పెట్టించి బండి వానికి డబ్బిచ్చి పంపివేసింది. నారాయణరావు సామాన్లతో కూడా రావడం ఆమెకు చాలా సంతోషం కలిగించింది. ఆమె పుల్లసరోజపుష్పంలాగా వికసితవదనంతో మందహాసంతో కని పిస్తున్నట్లుగా వున్నది. నారాయణరావును కుర్చీలో కూర్చో పెట్టి పంకా వేసింది. లోపలన్నుంచి ముసలామె కాఫీ తెచ్చి బలవంతం చెయ్యగా నారాయణరావు తీసుకున్నాడు.

ఇల్లు చూడడానికి నారాయణరావును ఫతీమా లోపలకు రమ్మన్నది. నారాయణరావు లోపలకు వెళ్లాడు. లోపల చాలా పరిశుభ్రంగా - చాలా ప్రశాంతంగా వున్నది. పడక గదిలో మంచానికి ఎదురుగా నారాయణరావు ఫోటో పెద్దది ఉన్నది. ఇంట్లో ప్రతిగదిలోనూ నారాయణరావు చిత్రపులు ఉన్నాయి. పూజామందిరంలో నారాయణరావుకి ఆశ్చర్యం కలిగించే చిత్రపున్నది. అక్కడ నారాయణరావు చిత్రం - స్త్రీవేషంతో - చతుర్బాహువులతో - మణికిరీటంతో - సౌభాగ్య లక్ష్మీదేవిలాగా - రత్నసింహాసనంమీద - అభయహస్త సుంద

రంగా మందస్థితంగా - సుప్రసన్నంగా - నేత్ర పర్వంగా ఉన్నది. దాని పక్క దీపారాధన. పాదాలదగ్గర గంధకుంకు మార్చన - పుష్పాలూ. నారాయణరావుకి తెలిసింది. ఆమె వెంకటగారు ఉపదేశించిన మహామంత్రాన్ని నిష్ఠగా అనుష్ఠిస్తున్నది. ఆమె మహా తపస్సు చేస్తున్నది. తనయందు ఆమెకు గల ప్రేమను దైవారాధనగా మార్చుకొని తద్వారా ఆమె ఉన్నత కక్ష్యలు సాధించడానికి ప్రయత్నిస్తున్నది. ఆమె పూర్వభారతీయ పతివ్రతా శిరోమణుల కోవకు చెందినది. వాళ్ల ఉపాసనా రహస్యం తెలుసుకుని వాళ్ళ అడుగుజాడలలో అనుకరిస్తున్నది. ఈ విషయాలు మనస్సులో తెలియగా నారాయణరావునకు ఆమె యందు గౌరవం, వినూత్నమైన ప్రేమ పునరుద్భవించినై. హృదయంలో ఆర్ద్రత కల్గినది. ఇట్లు అంతా చూపించి నారాయణరావును తిరిగి ముందుగదిలోకి తీసుకువచ్చింది ఫతీమా. అప్పుడు నారాయణరావు ఫతీమాతో అన్నాడు. “ఫతీమా! నువ్వు నిజంగా దేవతాస్త్రీవి. శాపకారణంచేత ఇట్లా మానవస్త్రీగా పుట్టావు.” అతని ఈమాటలకు ఆమె నవ్వుతూ “కారణజన్తమై తను వికారముకల్గిన పెంపు తప్పునే” అని అన్నది. నారాయణరావు ఆశ్చర్యంతో “తిక్కన్నగారిని చదివేవే?” అన్నాడు. “తిక్కన్నగా రేమిటి మహానుభావా! కవిత్వయం. సోమనద్వయం, విశ్వామిత్రత్వయం చదివాను - ఇంకా మీ పూర్వజన్తచరిత్ర వ్రాసిన కవినీ - ఆయన గురువునీ మిత్రుల్ని చదివాను” అన్నది.

నారాయణరావు ఆశ్చర్యంతో “విశ్వామిత్రత్రయ మేమిటి ? నా పూర్వజన్మచరిత్ర ఏమిటి ?” అన్నాడు. ఆమె నవ్వుతూ - “తెనాలిరామకృష్ణుడూ, శ్రీకృష్ణదేవరాయలవారూ, నాచన సోమన్న వీళ్ళు ముగ్గురూ ఒక్కొక్క విధంగా విశ్వామిత్రులు, ఇక మీ పూర్వచరిత్ర అంటే వలచివచ్చిన కాంతను తృణీకరించి సాహిత్యంలో పెద్ద పేరు తెచ్చుకున్న మహానుభావుని చరిత్ర ! తెలియదా !” అని నవ్వింది. నారాయణరావు “మనుచరిత్రలో ప్రవరుడా ఏమిటి ?” అన్నాడు. ఆమె - “అవును, పెద్దనగారిని, ఆయనగురువు శ్రీనాథుణ్ణి, మిత్రులు అష్టదిగ్గజాల్ని చదివాను - ఇతర భాషల్లో ఒకళ్ళిద్దరు మహాకవులు. తెలుగులో సంస్కృతంలో శతాధికంగా మహాకవులు!” అని అన్నది.

ఫతీమాచేసిన ఈ ప్రసంగానికి నారాయణరావు ముగ్ధుడైనాడు. దేశంలో అనేక ఇతర విషయాలలోవలెనే - సాహిత్యంలో కూడా అనేక మాధనమృతాలు ఉన్నాయి. వాటిని పట్టించుకోకుండా ఈమె స్వయంకృషిచేసి స్వయంగా పరిశీలన చేస్తున్నది అనుకున్నాడు.

ఇంతలో ముసలామె లోపలనుండి వచ్చి నారాయణరావును లోపలకు రమ్మని పిలువగా వెళ్ళాడు. అతని స్నానానికి, జపానుష్ఠానానికి భోజనానికి కావలసిన అన్ని సదుపాయాలూ సిద్ధంగా ఉన్నాయి. ఆమె చెప్పింది. తాను బ్రాహ్మణ స్త్రీనని, అతడు సంకోచ పడవలసిన అవసరం లేదనీ. నారా

యణరావు భోజనం చేస్తున్నప్పుడు మళ్ళీ ఆమె చెప్పింది. ఆమెది తిరుపతిట. తనకు దిక్కెవ్వరూ లేక తిరుపతిలో వంటలు చేస్తూ బ్రతుకుతున్నదట. ఫతీమాతల్లి ఆమెకు పినతల్లి కూతురట. తల్లి చెప్పడంవల్ల ఫతీమాకు ఈమె ఉనికి తెలిసి పిలిపించుకున్నదట. వచ్చినప్పటినుంచీ తాను ఇంటివెత్తనం చూస్తూ ఆమెకు తల్లిగా ప్రవర్తిస్తున్నదట.

25

నారాయణరావు భోజనం ముగించుకొని రాగా-ఆతణ్ణి విశ్రాంతి తీసుకోమని ఫతీమా పక్కవేసింది. ఆతడు విశ్రాంతి తీసుకుంటుండగా ఫతీమావెళ్లి నారాయణరావు భుక్తశేషం భుజించివస్తూ

“ధన్యున్ లోకమనోభిరాము, కుల విద్యారూపతారుణ్య సౌజన్య శ్రీ బలదాన శౌర్య కరుణా సంశోభితున్ నిన్ను నే కన్యల్ గోరరు ! కోరదే మును రమాకాంతాలలామంబు రాజన్యా నేకపసింహ, నావలననే జన్మించెనే మోహముల్ ||”

అని శ్రీ రుక్మిణీ సందేశపు పద్యం చదువుతున్నది. ఆమె కంఠం మధురమైనది. పోతన్న గారి రచన మధురము, పద్యం మధురభావ పరిపూర్ణము. ఫతీమా దానిని మధురంగా చదివింది. నారాయణరావు ఆహ్లాదపడ్డాడు. ఇంతలో ఫతీమా బగ్గరకురాగా అన్నాడు. “ఫతీ! తెలుగు కవులమీద నీవు

చేసిన ప్రసంగంలో పోతన్నగారిని వదలినావే?” ఘటిమా నన్ని “మీ స్నేహంవల్లా, మీ పెత్తల్లిగారి అనుగ్రహంవల్లా నాకు శ్రీదేవి ప్రసన్నత లభించింది. నేను ‘మూకపంచశత’ చదువుతూ ఉంటాను. అంచేతనేమో సాహిత్యాభిమానం పుట్టుకువచ్చింది. తెలుగుకాని సంస్కృతంగాని చదివినవల్లా తెలిసిపోతోంది. నాకు పోతన్నగారు కనిమాత్రమే కాదు.

సంస్కృతంలో చూడండి. కృతయుగంలో బ్రహ్మ వేదాలు పలికాడు. ఆ తరువాత అనేకమంది కవులు వచ్చారు. కాని కృతయుగాంతంలో ఈ తర్వాత కవుల నామరూపాలు లేకుండాపోయాయి. బ్రహ్మ, ఆయన పలికిన వేదాలు మిగిలాయి. త్రేతాయుగాంతంలో నిల్చినది వాల్మీకి కోకిల మొక్కలే. ద్వాపరయుగాంతంలో శ్రీ వ్యాసభగవానుడూ ఆయన రచనలూ మిగిలాయి. ఆయా యుగప్రసిద్ధకవులైన బ్రహ్మ, వాల్మీకి, వ్యాసరచనలన్నీ మనం నేటికీ నిత్యపారాయణ చేసుకుంటున్నాం. కాళిదాస భవభూతుల రచనలకూడా ఇట్టి నిత్యపారాయణా యోగ్యతను సాధించుకో లేకపోయాయి. ఆధ్యాత్మికదృష్టి లేని కేవల సాహిత్యవేత్తలకు కవిగా తెలియని శ్రీశంకరభగవత్పాదులవారి రచనలు వాల్మీకి వ్యాసుల రచనలతో తుల్యమైన నిత్యపారాయణా యోగ్యతను కల్గిఉన్నాయి. ఆయన రచనల్లో మంత్రతుల్యమైన శబ్దసిద్ధి ఉన్నది. ఆయన దక్షిణామూర్తి స్తోత్రం - శాంతరససిద్ధికల మహాకావ్యమే. ఆయన చాల సంవత్సరాలక్రితమే మనోహరమైన వచన రచన చేశారు. ప్రస్థా-

నత్రయ భాష్యం లో ఆచార్యులవారి వచనం శబ్దసౌందర్యా
నిశీ, విషయ స్పష్టికరణకూ, మనోజ్ఞమైన శైలికి మాళిక రచన.
ఆయన వచన రచనలే నిత్య మనన, నిత్య పారాయణా
యోగ్యాలై భారతదేశాన్నే పునీతం చేశాయి.

తెలుగుభాషతో ఇట్లా నిత్యపారాయణాయోగ్యత
ఆర్జించుకున్న రచన శ్రీ పోతన్నగారి భాగవతం. అందులో
గజేంద్రమోక్షం, రుక్మిణీకల్యాణం, ప్రహ్లాదచరిత్ర, గోపికా
గీతలు. ఇవి వ్యాస వాల్మీకిలకు తీసిపోని రచనలు. ఇవి ఏభాష
కైనా అలంకారాలే. మనభాషలో మణిదీపాలు. పాలుకురికి
బసవపురాణంకూడా కొన్నిచోట్ల ఆవిధమైన ఆదరం పొందు
తున్నదనీ, వేములవాడ శ్రీరాజరాజేశ్వరస్వామివారి ఆలయ
ములో సోమనాథుని బసవపురాణాన్ని ఉదాత్తానుదాత్త స్వరా
లతో వేదంలాగా పఠిస్తారనీ విన్నాను.”

ఫతీమా మాటలకు నారాయణరావు సంతోషపడ్డాడు.
“ఫతీ, నువ్వు సంస్కృతాంధ్రసాహిత్యాలు ఆపోశనపట్టావు.
నీ వివేకం, ఆలోచనాశక్తి, భావుకత, నిజంగా ఉన్నతకక్ష్యలో
ఉన్నాయి” అన్నాడు. ఆమె “ఇదంతా మీ పెత్తల్లిగారి
కటాక్షం” అని అన్నది. నారాయణరావుకి ఆమె అసాధారణ
ప్రజ్ఞావంతురాలని బోధపడింది. అన్యమతంలో పుట్టి స్వల్పకా
లంలో సంస్కృతాంధ్రసాహిత్యాల్ని, సనాతన మతసంస్కృ
తుల్ని, ఇంతబాగా అవగాహన చేసుకోవడం సామాన్య
విషయంకాదు. అనేకమంది సంప్రదాయనిష్ఠులకు తెలియని

రహస్యాలు ఆమె మాట్లాడింది. ఇది ఆమె సుకృతమే. ఆమెది కారణజన్తమే. ఇట్లా ఆలోచించి నారాయణరావు “ఫతీ! నువ్వు నిజంగా గొప్పదానివి!” అని ఏదో నూతన గౌరవాభిమానంతో ఆమెవంక చూచాడు. ఆమె మందస్థితంగా “మీరు మాటిమాటికీ నన్ను “ఫతీ! ఫతీ” అంటున్నారు. నేను పేరు మార్చుకున్నాను. అన్నట్లు మీకు చెప్పలేదుగా - చెబుతాను” అని “కాఫీ తెస్తాను” అంటూ లోపలకు వెళ్ళింది.

ఇరవై నిమిషాలకు తిరిగి వచ్చిన ఫతీమా సంభ్రమాశ్చర్యాలతో - ఒక విచిత్రమైన ఆనంద ఆవేశాలతో - గబగబా నారాయణరావు దగ్గరకు వచ్చి అతనికి పాదాభివందనం చేసింది. ఈ ఆవేశం ఆనందం ఉత్సాహం ఏమిటో అర్థంగాక నారాయణరావు ప్రశ్నార్థకంగా ఆమెవంక చూచాడు. ఆమె చెప్పింది. “లోపలకు వెళ్ళి కాఫీకి పాలు కాగడానికి ఆలస్యం ఉండగా రేడియో పెట్టాను. వార్తలు వచ్చినై. అందులో మన దేవపురంలో రామస్వామిగారిని గురించి అద్భుతమైన వార్తలు. ఈ ఉదయం కాంగ్రెసు నాయకుల్ని అందర్నీ నిర్బంధంలోకి తీసుకున్నట్టుగా - రామస్వామిగారినికూడా నిర్బంధించడానికి పోలీసువారు రామయోగి మందిరం దగ్గరకు పోయారుట. యోగశక్తిచేత మూయబడిఉన్న తలుపుల్ని పోలీసువారు తెరవలేక సతమతమవుతుండగా, ఊళ్ళో అన్ని కులాలవారూ-చుట్టుప్రక్కల పదిఉళ్ళ హరిజనులువచ్చి చుట్టుముట్టారుట. పోలీసువారు యోగమందిరంలోకి ప్రవేశించగూడ

దని జనం అభ్యంతరం చెప్పారుట. ఆంగ్లో ఇండియన్ అయిన పోలీసు డిప్యూటీ సూపర్నెంటు ఆ జనంమీద కాల్పులు సాగించమని ఉత్తర్వులు చేశాట్ట. పోలీసువాళ్లు యాభైమంది. జనం పదివేలదాకా ఉన్నారు. పోలీసులు పస్తాయించేరుట. వాళ్లుకూడా వైగా భారతీయులే. వాళ్లు నిష్కారణంగా యోగమందిరం దగ్గర ఆయుధప్రయోగం చెయ్యమని ధక్కరించారుట. ఆ సమయానికి డిప్యూటీ కలెక్టరుగారు వచ్చి - పోలీసువారిని వెనక్కు తీసుకువెళ్ళి - జనంయొక్క ఉద్రేకాన్ని ఉపశమింపచేశారుట. ఆ తరువాత డిప్యూటీ కలెక్టరుగారు తన గౌరవాన్ని తెలుపుకోవడానికి యోగమందిరంలోకి వెళ్ళి నమస్కరించగా లోపల మందిరంలో తలుపులు వాటంతటవి తెరుచుకుని రామస్వామిగారు బయటకు వచ్చారుట. అయిన డిప్యూటీ కలెక్టరుగారితో అన్నారుట “నన్ను నిర్భంధంలో ఉంచదలచుకుంటే నేను సిద్ధమే పదండి.” థానికి డిప్యూటీ కలెక్టరుగారు కళ్ళనీళ్ళు పెట్టుకుని “స్వామీ కేవలము ఆధ్యాత్మికంగా తపస్సమాధిలో ఉన్న మిథ్యల్ని బాధపెట్టటం ప్రభుత్వోద్దేశంకాదు. ఆ పోలీసు అధికారి వైవారి ఉత్తర్వులు లేకుండా తొందరపడ్డాడు. అయినా మన ప్రజలు స్వాతంత్ర్యాన్ని పోగొట్టుకున్నా మతాన్నీ, మహాపురుషుల్నీ, సంస్కృతినీ పోగొట్టుకోవడానికి సిద్ధంగా లేరు. ప్రాణాలైనా బిడ్డి రక్షించుకుంటారు” అంటూ రామస్వామిగారికి పాదాభివంసనం చేశారుట. మళ్ళీ తలుపులు మామూలుగా మూసుకు

పోయాయిట. ఆ ప్రాంతంలో రామయోగిగారిని పోలీసులు కాల్చి చంపారని పుకార్లు లేచాయనీ అవి నిజంకావనీ జరిగిన వృత్తాంతం ఇదనీ జనం ఆందోళన చెందనక్కరలేదని రేడియోలో చెప్పారు.

రామస్వామిగారు మీ తండ్రిగారి శిష్యులు, మీకు ముఖ్యులు. ఈ వార్త విని ఆనందాన్ని ఆపుకోలేక మీకు వచ్చి నమస్కరించాను. మిమ్మల్ని చూస్తే మీ తండ్రిగారు, రామస్వామిగారు దర్శనం ఇస్తున్నారా అనిపిస్తోంది. ఇట్టి మహా నీయమైన మీ కుటుంబంతో అనుబంధం కలిగిన నేను గర్విస్తున్నాను” అని ఫతీమా నా రాయణరావు కి ఎదురుగా కూర్చున్నది.

నారాయణరావు కళ్ళమూసుకుని తండ్రిగారిని, రామస్వామిగారిని స్మరించి నమస్కరించి కళ్లు తెరిచాడు. మనస్సు ఏదో ప్రశాంతిగా ఉన్నదని గ్రహించాడు. ఫతీమా అతని వంక చూస్తూ కూర్చున్నది. నారాయణరావు ఫతీమావంక చూచి “ఐతే నీవు వేరుమార్చుకున్న సంగతులు చెబుతానన్నావు” అన్నాడు. ‘చెబుతాను’ అని ఫతీమా మొదలు పెట్టింది. నారాయణరావు కుతూహలంగా వింటున్నాడు.

26

“ఆరోజు నేనుమిఇంట్లోమీపెత్తల్లిగారి అనుగ్రహానికి పాత్రురాలనై ఆమెవద్ద త్రైలోక్యమోహనమైన సౌభాగ్య

విద్యనుపొంది మీ భుక్తశేషాన్ని భుజించి వెళ్లాను. నేను వెళ్లేటప్పటికే మానాన్న మద్రాసునుంచి వచ్చి ఉన్నారు. నా పసుపు కుంకుమ, కాసెపోసిన చీరకట్టు, జుట్టుముడి, ఏమీ ఆయనకు వచ్చలేదు. ఆయనకు చాలా మనస్తాపమైంది. నాకు విశృంఖలమైన స్వాతంత్ర్యం ఇచ్చి నన్ను పాడుచేస్తున్నదని మాతల్లి గారిని ఆయన మందలించాడు. మా తల్లి గారికి ఆయనకు మాటామాటా వచ్చింది. ఆమె ఆయనకు అన్నీ వివరంగా చెప్పింది. “ఫతీమా నారాయణరావును ప్రేమిస్తున్నది. నారాయణరావును తప్ప ఇతరుని వివాహం చేసుకోనని నిశ్చయించేసుకున్నది” ఆ మాటలు ఆయనకు రుచించలేదు. అట్లా పనికిరాదని, కుమార్తెకు నచ్చుచెప్పవలసిన బాధ్యత తల్లికి ఉన్నదని ఆయన అభిప్రాయము. మా తల్లి గారు తాను హైందవస్త్రియై యుండి - మహమ్మదీయుని ప్రేమించి, ఆయనమతాన్ని స్వీకరించి ఆయన అభిరుచులకు అనుకూలమైన వేషధారణ చేయలేదా? అట్లే ఆమెకుమార్తె హిందువును ప్రేమించి, హైందవస్త్రివలె వేషధారణముచేసి, బొట్టుపెట్టుకుని శిరోలంకరణం చేసుకొని, హైందవమతాన్ని స్వీకరించి, తాను ప్రేమించిన హైందవుని పెండ్లాడటంలో దోషంగాని అసంవర్థంగాని ఏమీ లేదని మా తల్లి గారు గట్టిగా వాదించింది. పైగా విద్యావంతులై మార్గదర్శకులైన తమవంటి తల్లితండ్రులు, ఇట్టి వివాహానికి ప్రోత్సహించవలసిన బాధ్యతకూడా ఉన్నదని ఆమె చెప్పింది. మా తండ్రి గారికి కోపం తగ్గలేదు. మేము దేవపురంనుంచి బందరు

వెళ్ళిన తరువాత మాతల్లి గారికి తండ్రి గారికి తీవ్ర వాదోపవాదాలు జరిగినై. మా తండ్రి గారు ఖచ్చితంగా చెప్పారు. “ఫతీమా మామూలుగా మహమ్మదీయ యువతిలాగా దుస్తులు వేసుకుని తీరాల్సిందే. నారాయణరావు మహమ్మదీయుడై మన పిల్లను పెండ్లి చేసుకుంటే అభ్యంతరం లేదు. మనపిల్ల హిందూమతాన్ని తీసుకుంటే మనకు అవమానమే. ఇప్పటికే ఫతీమా ప్రవర్తనవల్ల సాటివాళ్ళలో - పెద్దపెద్ద ముస్లీలవద్ద తలవంపులుగా ఉన్నది. నాకుమార్తె ప్రేమకథా ప్రచారంవల్ల నా క్రింది ఉద్యోగులకుకూడా నా మీద భయ గౌరవాలు సన్నగిల్లినై.”

మా తల్లి గారుకూడా తీవ్రంగానే ప్రతివాదం చేసింది. ఇద్దరకూ మాటలు పెరిగినై. ఇరవై రెండేండ్ల దాంపత్యజీవితంలో వాళ్ళెప్పుడూ ఘర్షణ పడిఉండలేదు. అటువంటి వాళ్ళిద్దరిమధ్యా నామూలంగా తీవ్రమైన అభిప్రాయ భేదాలు వచ్చినై. ఎడమొగం పెడమొగంగా అయింది. మాటలు లేకుండా పోయినాయి. ఒకరినొకరు చూచుకోవడమే మానుకున్నారు. మా తండ్రి గారు ఇంటిదగ్గర ఉండటమే మానుకున్నారు. ఇంట్లో భోజనం లేనేలేదు. అంతవరకు మా తల్లి గారి సాహచర్యంలో పరమశాకాహారిగా ఉన్న ఆయన, రాత్రింబవళ్లు క్లబ్బుల్లో, క్యాంపుల్లో గడుపుతూ - మాంసాహారిగా మారిపోయి, త్రాగుడు మొదలుపెట్టి ఇంటికి రావడమే గగనమైపోయింది. మా తల్లి గారికి ఆయన ప్రవర్తన చాలా ఆందో

శన కలిగించింది. ఆమెకు మనశ్శాంతి లేకుండా పోయింది. ఆమె అన్నం ముట్టుకోవడమే మానుకున్నది. నేనెంత బలవంతం చేసినా ఫలితం లేకపోయింది. ఆమె లోపలలోపల కుమిలి మిక్కిలి బాధపడింది. జీవితంలో త్రిప్పుకోవడానికి వీలేని తప్పిదం చేసినట్లుగా మహాభారమైన దుఃఖాన్ని భరించింది.

ఈ దుఃఖంవల్ల, అశాంతివల్ల, నిరాశానీతివల్ల ఆమెకు పదిరోజుల్లో రోగం ముంచుకువచ్చింది. వారంరోజులదాకా మాతండ్రిగారు పట్టించుకోలేదు. ఆయన పట్టించుకుని వైద్యోపచారాలు మొదలుపెట్టే సమయానికే ఆమె రోగం ముదిరి పోయి చేయిజారిపోయింది. తరువాత ఆమె నాలుగురోజులే బ్రతికింది అసలు ఆమెకు జీవించడం ఇష్టంలేనట్లుగా నాకనిపించింది. ఏదో చేసిన తప్పి దానికి ప్రాయశ్చిత్త ప్రాయోపవేశం చేస్తున్నట్లుగా ఆమె మరణోస్తుఖంగా ఉన్నది. భారత స్త్రీకి ఇతర నాగరిక దేశాలలోగా తాను ప్రేమించిన పురుషుణ్ణి వివాహమాడే స్వాతంత్ర్యమున్నదనీ దాన్ని పోగొట్టుకోవద్దనీ నాకు పదేపదే ఆమె చెప్పింది. తనవైపు బంధువులు ఎవ్వరెవ్వరు ఎక్కడ ఉన్నదీ పట్టివ్రాసి తలక్రిందపెట్టి ఉంచినది. నా స్వాతంత్ర్యాన్ని ఎన్ని త్యాగాలైనాచేసి నిల్పుకుంటానని నానుంచి ప్రమాణం తీసుకున్నది. నా సమస్యమూలంగా, పరమ అశాంతితో, ప్రాయోపవేశంలో మా తల్లిగారు మరణించింది.

అంతవరకు మాగుష్టంతొక్కని మాతండ్రిగారి బంధుజనం వెంటనే బెల్లానికిపట్టిన సన్నచీమలలాగా మూగారు.

వాళ్ళందరికీ నేను కంటకం అయ్యాను. ఎవరికీ నా పద్ధతులు, నా బట్టలు, నా తిలకం, నా శిరోలంకరణం ఏవీ నచ్చలేదు. నేను పితృద్రోహం మతద్రోహం చేస్తున్నానుట. నేను చేనేపని సక్రమంగా లేదట. అంతా ప్రతిరోజూ నామీద ఏవోకల్పించి మా తండ్రి గారితో చాడీలు చెప్పేవారే. నేను ఆ దినం మీయింట్లో భోజనం చేసినప్పటినుంచి బ్రాహ్మణహోటలునుంచి క్యారియరుతో తెప్పించుకుని భోజనం చేస్తున్నాను. నా స్నానం, నా జపం, నా భోజనం మా తండ్రిగారి బంధువులకు అన్నీ ఏవగింపుగానే ఉన్నాయి. నామీద మా తండ్రిగారికి కల్పించి చెప్పని మాటలేదు. ఆయన నాతో మాట్లాడటం నన్ను చూడటంకూడా మానేశారు.

మా తల్లిగారు మరణించేటప్పటికి మా తండ్రిగారి వయస్సు నలభైమూడు సంవత్సరాలే. బంధువులు ఆయనకు రెండోపెండ్లి ప్రయత్నంచేశారు. పెద్దఆస్తి, పెద్దఉద్యోగము. సంబంధం దొరకడానికి కష్టం లేనేలేదు. వేదఇంటి యువతి, ఇరవైఆరేళ్ళ వయస్సుది దొరకడం - వివాహం జరగటం ఆమెవచ్చి ఇంటికి యజమాని కావడం - జరిగినై. ఆమె వచ్చి నప్పటినుంచీ నాకు చాలా బాధలు వచ్చినై. మా తండ్రిగారికి నా స్నాన జపానుష్ఠాలపైన ఇష్టం లేకపోయినా, ఆయన నా మీద చేయి చేసుకోలేదు. నన్ను వేధించలేదు. మా పిల్లల్ని అట్లాగాక నన్ను వేధించడం మొదలుపెట్టింది. నేను స్నానం చేసి జపం చేసుకునేటప్పుడు ఏదో ముఖ్యమైన పని ఉన్నదని

పిలవడం - వచ్చి ముట్టుకోవడం చేసేది. తలుపులు వేసుకొని లోపల కూచుని జపం చేస్తుంటే తలుపులు తెరచేదాకా దబదబా బాదేది. నేను ఉపయోగించుకునేందుకు తెచ్చుకున్న పసుపు కుంకుమ లాక్కువెళ్ళి మట్టిలో పారవేసేది. నేను బ్రాహ్మణహోటలునుంచి తెప్పించుకుంటున్న కేయిరులో - నేను ఎదురుగా లేకపోతే మాంసపుకూరలు, పలావు కలిపివేసేది. ఇట్లా నా నిష్ఠకు, నా జపానికి, భోజనానికి, నానాకష్టాలు పెట్టేది. నేను భోంచేస్తుండగా ఎందుకు తినవని మాంసభోజ్యాలు విస్త్రుటో వేసేది. నేను ఆ సంకట పరిస్థితుల్లో ఊభ పడుతూ - గత్యంతరంలేక - మా తల్లిగారిలాగానే ప్రయోపవేశం చేసి ప్రాణత్యాగం చెయ్యాలని నిశ్చయించుకుని భోజనం మానుకున్నాను. భోజనపాన స్నానాదులు మానుకుని పద్మాసనంలో కూర్చుండిపోయాను. మా తల్లిగారు పోయినతర్వాత ఒకటి రెండు సార్లకంటే మా తండ్రిగారిని చూచుటకు నాకు వీలుపడలేదు.

నేను ప్రాయోపవేశం ప్రారంభించిన మూడోరోజున మా తండ్రిగారికి తెలిసింది. ఆయన మా తల్లిగారిలాగా నేను కూడా చనిపోతానని భయపడ్డారు. వెంటనే నేను కూర్చున్న గదిలోకి వచ్చారు. నేను కళ్లు మూసుకుని ఉన్నాను. ఆయన వచ్చి రావడం నన్ను పిలిచారు. నేను నిస్ప్రణంగా ఉండి - పలుకలేదు. ఇక ఆయన దుఃఖం ఆగలేదు. నాదగ్గర కూర్చుని నన్ను తన ఒడిలోకి తీసుకున్నారు. నేను కళ్ళు తెరచి

చూచాను. నాకు దుఃఖం ఆగక బావురుమన్నాను. ఆయన కూడా నాతో కలిసి ఏడ్చాడు. మా తల్లిగారు మరణించిన నాటి దుఃఖం - ఆయన అప్పుడు అనుభవించి, విలవిలలాడిపోయారు. నన్ను బుజ్జగించి, నాచేత వేణ్ణీశ్వస్నానం చేయించి నేను అనుష్ఠానం చేస్తుంటే ఎదురుగా కూర్చుని - తర్వాత నాచేత పశ్చరసం - తేనె - మజ్జిగ త్రాగించారు.

ఆయన నేను మాతల్లిగారి గొప్పతనాన్ని గురించి చెప్పుకున్నాము. ఆమె దేవతాత్వాన్ని గురించి పొగడుకున్నాము. మా తల్లిగారి సద్గుణాలుఆరోజున మా తండ్రి గారికి జ్ఞాపకం వచ్చినై. నన్నుగురించి మాతల్లిగారు చేసిన వాదం, ఆమె చెప్పినట్లుగాప్రేమ విషయంలో స్త్రీకి గల హక్కు, సబబుగా ఉన్నాయనీ - ధర్మసమ్మతంగాఉన్నాయనీ - ఆయనకు అప్పుడు తట్టింది. మళ్ళీ నన్ను చూచి చూచి దుఃఖపడి, నాకు అన్యాయం చేశానని ఆయన భేదపడ్డాడు. ఆయన తనంతట తాను తేరుకొని మా పినతల్లితో సంప్రతించక నన్ను వెంటనే నా అన్నిసామానులతో ప్రయాణించేసి కారులో బెజవాడ తీసుకువచ్చారు. అక్కడ ఆయన క్యాంపులో పనులు చూచుకుంటుంటే నేను విశ్రాంతి తీసుకున్నాను. బెజవాడనుంచి సరాసరి మద్రాసు తీసుకువచ్చి ఇక్కడ నన్ను వైద్యకళాశాలలో మొదటి తరగతిలో చేర్పించారు. నాకు స్త్రీ విద్యార్థినుల వసతి గృహంలో గడిచాచారు.

ఆయన నాకు చెప్పారు. తనకు ఆకులక్షల రూపాయలు ఆస్తి ఉన్నదనీ అందులో సగం రొఖంగా మార్చి మూడు లక్షల రూపాయలు నాపేర బ్యాంకులో పదిరోజులలో వేస్తున్నాననీకూడా అన్నారు. ఆరోజే నాపేర బ్యాంకులో ముప్పయివేలరూపాయలు డిపాజిట్టు చేశారు. నన్ను చూడాలని ఎప్పుడు అనిపిస్తే అప్పుడు వచ్చి చూచిపోతాననీ - నాకు ఆయన్ను చూడాలని ఉంటే తంటే ఇవ్వమనీ వెంటనే వస్తాననీ చెప్పాడు. నాకు అన్నివిషయాలలో సంపూర్ణ స్వాతంత్ర్యమున్నదనీ - ఎప్పుడూ ధర్మాన్ని వదలిపెట్టవద్దని ఆయన నాతో చెప్పి వెళ్ళిపోయారు. ఆయన చెప్పినప్రకారం పదిరోజుల్లో నాపేర బ్యాంకుకి మూడులక్షలు వచ్చినై. తరువాత ఆయన రెండుసార్లు వచ్చి చూచిపోయారు.

హాస్టల్లో నా స్నాన జపానుష్ఠానాలకు అనుకూలంగా లేక ఇల్లు తీసుకున్నాను. మాతల్లిగారి బంధువులకై అన్వేషించగా ఎవరూ కన్పించలేదు. చివరకు ఈమె మా తల్లిగారికి పెత్తల్లిగారి కుమార్తె ఉన్నదని తెలిసింది. ఈమె వేదాలు, ఎవరూ దిక్కులేక వంటలుచేసుకుని బ్రతుకుతున్నది. ఈమెను తిరుపతినుంచి నేను తీసుకునివచ్చి కాపురం పెట్టాను. ఇక ఈమె నాకు దిక్కు. నేనే ఆమెకు దిక్కుగా అయింది. యుద్ధభయంతో ఎవాక్యుయేషన్ వల్ల ఈ ఇల్లు చౌకగా అమ్మకానికి వచ్చింది. కొన్నాను. ఇది స్వగృహం. ఇంట్లో నాకు మా తల్లిగారు బదులు ఈమె ఉన్నది. కొంత ప్రశాంతి లభించింది. చదువు

“బాగానే సాగుతున్నది” అని ఆగి ఆమె కళ్ళు తుడుచుకున్నది. తన్ను బట్టి ఆమె తల్లిని పోగొట్టుకున్నదనీ తండ్రిని దూరం చేసుకున్నదనీ తనకోసమే త్యాగజీవితం గడుపుతున్నదనీ తెలుసుకున్న నారాయణరావు హృదయం స్పందించి కళ్ళు తుడుచుకున్నాడు.

ఆమె మళ్ళీ చెప్పింది. “నా నిత్యస్నాన జపానుష్ఠానాలు భోజనం అచ్చంగా మీ పద్ధతిలో ఉన్నాయన్నానుగా, వైగా బ్రాహ్మణ స్త్రీలాగానే బొట్టు కట్టు జుట్టు అంతా హైందవ విధానమే. కనుక వేరు ‘ఫతీమా’ అని ఉంటే అందరికీ సంజాయిషీ ఇవ్వవలసివస్తుందని ముందుగానే మెడికలు కాలేజీలో చేరడానికి ముందే నాపేరు ‘సుమతి’ అని మార్చుకున్నాను. ఇప్పుడు నేను సుమతిని. ఫతీమాను కాదు. అడిగిన వారికి నాకు వెళ్ళి ఐనదనే చెబుతున్నాను. కాలేజీలో కూడా అట్లాగే వ్రాయించాను. నాకు మంగళసూత్రాలు ఉండనే ఉన్నవి. మా పెత్తల్లిగారి సలహామీద తెలుగు బ్రాహ్మణ ముత్తైదువలాగా నల్లపూసలు మట్టెలు చేయించుకున్నాను. ఇప్పుడు సర్వేసర్వత్రా నాపేరు మిసెస్ సుమతీ నారాయణరావు” అని అతనివంక సగర్వంగా నవ్వింది. ఆతడూ మందస్థితం చేశాడు. ఆమె మళ్ళీ చెప్పింది. “ఇక్కడ అందరికీ నేను బ్రాహ్మణస్త్రీనె. వివాహితను. నాభర్తగారు ఢిల్లీలో పెద్ద ఉద్యోగంలో ఉన్నారు. ఆయన మిలటరీ డాక్టరు. ఆయన పట్టుపట్టగా నేనుకూడా డాక్టరీ చదువుతున్నాను. ఈ మాటలు

ఎట్లా వాడుకలోకి వచ్చాయో నాకు తెలియదు. లోకం అట్లా చెప్పుకుంటున్నది. మన భారతంలో ఏకలవ్యుని కథ ఉన్నది. ఏకలవ్యుడు గురువును స్వయంవరంగా స్వీకరించి విద్యాసిద్ధి పొంద గలిగాడు. భారత స్త్రీ తన భర్తను స్వయంవరంగా స్వీకరించి, ఆరాధించి, ప్రేమతపస్సిద్ధి యెందుకు సాధించకూడదు? అక్కడ గురువుగారి సమ్మతితో నిమిత్తంలేదు. ఇక్కడ భర్తగారి సమ్మతితో నిమిత్తంలేదు. అక్కడ ఫలసిద్ధి ఉంటే ఇక్కడ కూడా ఉండవలసిందే. భగవదారాధన ఉన్నది. విగ్రహారాధన విషయం ఉన్నది. అదే స్త్రీవిషయంలో పాతివ్రత్యం. మనం వరించు ఇష్టదేవతల అంగీకారంపూని మనం పూజిస్తున్నామా? లేదే? అట్లాగే స్త్రీకి - తన భర్తవిషయంగా - ఆరాధన ఎందుక్కా కూడదు?" అని సుమతి తీక్షణంగా చూచి నవ్వింది. నారాయణరావు "ఎందుక్కా కూడదు? కావచ్చు" అని నవ్వాడు.

సుమతి ఇంకా చెప్పింది. "నిన్నటిరోజు చాలా విచిత్రమైన రోజు. నాజీవితంలోనే ముఖ్యమైనది. నిన్న శ్రావణ శుక్రవారం. అమ్మవారికి ప్రత్యేక ఆరాధన చేశాను. ప్రసాదం గ్రహించాను. అసలు మొన్నరాత్రి సుఖస్వప్నాలతో నిన్న తెల్లవారింది. నిన్నటి రోజున పుష్యమీనక్షత్రం అవటంవల్ల నాలుగు చిన్నల బంగారం కొన్నాను. ఇట్లా ఇరవై ఏడుసార్లు కొని శ్రీ చక్రం చేయిద్దామని ఆలోచన. బంగారంమీద అమ్మవారిని ఉంచి పూజించాను. నిన్న సాయంకాలం బీచికి వెళ్ళి

శ్రీపార్థసారథి స్వామివారి దర్శనం చేసివద్దామని బయలుదేరాను. “యశ్శివో నామ రూపాభ్యాం యాదేవీసర్వమంగళా...” అనుకుంటూ వాకిట్లో కాలుపెట్టారు. పార్వతీ దేవిలాగా పెద్దముత్తైదువ ఎదురైంది. అన్నీ శుభసూచనలే. త్రోవపొడుగునా మంగళ వాయిద్యాలే. ఏమిటీ శుభ వాద్య విశేషమని ఆనందించాను. ప్రెసిడెన్సీ కాలేజీ దగ్గర రోడ్డుదాటి బీచిలో కాలుపెట్టాను. ఎదురుగా మీరు కూర్చుని ఉన్నారు. కాదేమో అనుకున్నాను. గబగబా మీదగ్గరకు నడిచాను. కాకపోవడమేమిటీ - మీరే - అసలు మీరే - దీర్ఘమైన ఊర్ధ్వకాయం - దృఢమైన నాసాదండం - పెద్దకళ్ళు - విశాలమైన ఫాలం-ఏదో అనిర్వచనీయమైన తేజస్సును ప్రస్ఫుటంచేసే దృక్కులు - అనంత గంభీరమైన సముద్రగర్భంలోకి చూస్తూ కూర్చుని ఉన్నారు. మీదగ్గరకు వచ్చి కూర్చున్నాను.”

27

నారాయణరావు ఆసాయంత్రం బెంగుళూరు వెళతానని ప్రయాణం అయ్యాడు. సుమతి పెండరాళే వంట చేయించింది. భోజనాలు జరుగుతున్నాయి. రేడియోలో వార్తలు వస్తున్నాయి.

దేశంలో అన్నిప్రాంతాలలోనూ విప్లవం చెలరేగింది. గాంధీమహాత్ముణ్ణి ఇతర నాయకుల్ని నిర్బంధంలోకి తీసుకున్నారన్న వార్తకు దేశం అంతా ఉడికిపోయింది. దేశం మహా

క్రోధోజ్వలంగా మారిపోయింది. ప్రజల ఆవేశం, ఆగ్రహం, కట్టలు తెంచుకున్నై. ఉద్రేకంలో ప్రజలు అనేకచోట్ల టెలి ఫోను స్తంభాలు తీసివేశారు. అనేకచోట్ల రైలుపట్టాలు తొలగించారు. అనేక పోలీసు స్టేషన్లమీద దాడిచేశారు. అనేక చిన్నచిన్న ఆఫీసుల్ని తగలబెట్టారు. ఈ అనిశ్చిత పరిస్థితి కారణంగా మద్రాసునుంచి బయలుదేరే రైళ్ళు రెండు రోజులు నిలుపుదల చేశారు. ఈవార్తలు వింటుంటే నారాయణరావుకి ఏమీ పాలుపోలేదు. అతని ప్రయాణం నిల్చి పోయింది. తిరిగి కృష్ణస్వామిగారి ఇంటికి పోదామనుకున్నాడు. అది భావ్యంకాదని ఆ ఆలోచన విరమించుకున్నాడు. ఇక్కడే ఉంటే దోపం ఏమున్నది? ఇక్కడ అంతా సక్రమంగా పరిశుభ్రంగా ఉండనే ఉన్నది. వంటామె బ్రాహ్మణి. ఇంట్లో ఆచారాలన్నీ హైందవంగా ఉన్నాయి. వైగా వెల్లిపోవడం మర్యాదగానూ ఉండదు. ఇక్కడే ఉండాలని నిశ్చయించుకున్నాడు. అతడు భోజనం ముగించుకుని బయటకు వచ్చిన తర్వాత సుమతి అతని కళ్ళలోకి చూచింది. ఇక్కడ రెండు నాళ్ళు గడపడానికి వ్యతిరేకభావంతో ఉన్నాడేమోనని. అతడు తృప్తిగా ఉండటం - ఆమెకు తెలిసిపోయింది. అతను రెండురోజులు తన ఇంట్లో ఉంటాడని.

ఆ రెండునాళ్ళూ ఆమె శలవు పెట్టింది. కాలేజీ సంగతే మరచి పోయింది. ఆరెండు రోజులూ హామేమా ఆమె అతన్ని కనిపెట్టుకుని ఉంది. అతనికి ఎప్పుడు ఏమికావాలో అతడు

అడగకుండానే సమకూర్చింది. అతనికి పరిచర్యలు చేయడంలో, అతనికి బహురుచ్యమైన పదార్థాలు తయారుచేయించడంలో అతన్ని సర్వసంలగ్న దృష్టితో నేవించడంలో ఆమెకు ఆ రెండునాళ్లు గడిచాయి. ఆమె నిత్యమూ ప్రాతస్నానంకాలా లలో అతని పాదాలకు శిరస్సు తాకించి నమస్కారం చేయ టంలో తప్ప అచ్చమైన శీలముగల వాళ్ళిద్దరూ ఆ రెండు రోజులలో స్పృశించుకోనైనా లేదు. వాళ్ళిద్దరూ ప్రేమక దృష్టులతో చూచుకోవడం, అభిమానంగా మాట్లాడుకోవడం, ఆర్ద్రత వెళ్ళబుచ్చుకోవడం, మక్కువలు చూపించుకోవటం, ఇష్టాగోష్ఠితో ప్రార్థనపుచ్చుకోవటం, ఒకళ్ళ నొకళ్ళ పరిహాసం చేసుకోవటం, అరమరికలు లేకుండా ప్రవర్తించడం అన్నీ ప్రేమ పక్షులైన దంపతులలాగానే ఉన్నాయి కాని - అసలా ఇద్దరూ మన్తధుని జయించిన కామేశ్వరీ కామేశ్వరులభక్తులు కావడం చేతనేమో-కించితుకూడా కామోద్రేకం ప్రదర్శించుకోలేదు.

రైళ్లు తిరిగి రాకపోకలు ప్రారంభించిన మర్నాడు నారా యణరావు బెంగుళూరు ప్రయాణము కట్టాడు. సుమతి అతన్ని సాగనంపడానికై రైలుస్టేషనుకి వచ్చింది. అతనికి నెకండుక్లాసు టిక్కెట్టుకొని ఆమె తెచ్చి ఇచ్చింది. అతడు తీసుకోడానికి సంకోచింపగా ఆమె బలవంతంచేసి చేతిలో పెట్టింది. అతడు రైలువెట్టెలో ఎక్కి కూర్చున్నాడు. ఆమెకూడా వెళ్లి పక్కన కూర్చున్నది. అప్పుడు ఇష్టాగోష్ఠిలో నారాయణరావుకి చెప్పింది. “మీరు మద్రాసు వచ్చి పదిరోజులైనా ఉద్యోగ

విషయంలో ఏమీ తేలలేదుకదా! బెంగుళూరులో మీ చేతికి డబ్బు ఎప్పుడు వస్తుందో ఇంటికి పంపడానికి ఎప్పుడు సావకాశం అవుతుందో ఇంటిదగ్గర ఏమీ ఇబ్బందిగా వుందో - మీ సమ్మతి లేకుండా నిన్న వెంకమ్మగారి పేర రెండువందల రూపాయలు మీరు పంపినట్లుగా పంపాను. తమించండి.” ఈ సంగతులకు నారాయణరావు “బాగాలేదు” అని చిరుకోపం ప్రదర్శించాడు. ఆమె “బాగానే ఉన్నది. ఫర్వాలేదు లెండి” అని మందస్థితం చేసింది. “మీరు బెంగుళూరులో అనవసరంగా ఇబ్బంది పడకండి. డబ్బు అవసరమైతే నాకు వ్రాయండి. సంకోచ పడకండి. నాసొమ్మంతా మీదేకదా! మీసొమ్ము మీరు వాడు వాడుకోవడానికి భిడియం ఎందుకు?” అంటూ ఏదో లోకాభిరామాయణంలోకి దింపింది. ఏవో కబుర్లు జరిగినై. రైలు కదలే సమయం దగ్గరపడుతున్నకొద్దీ ఇద్దరికీ ఏదో అశాంతి ఎక్కువ అవుతున్నది. ఏదో తెలిసిన ఆపత్తు సన్నిహితం అవుతున్నట్లుగా వున్నది. ఇద్దరూ ఆలోచిస్తూ కూర్చున్నారు.

సుమతి మళ్ళీ నారాయణరావుతో అన్నది. “ఈజన్మలో మన మిద్దరం భార్యభర్తలమై దాంపత్యజీవితం గడిపే అవకాశం లేనేలేదు. నే నిట్లా మీ భక్తురాలిగా మీ పాదధ్యానం చేసుకుంటూ వైద్యవృత్తితో ప్రజాసేవచేస్తూ జీవితం గడుపుతుంటాను. మీకు అనుగ్రహం కలిగితే ఎప్పుడైనా చూచిపోతూండండి. ఇట్లాగే ఎల్లప్పుడూ ఇంటిని సంప్రదాయ శుద్ధిగా ఉంచుతాను. నా కెప్పుడైనా రావాలనిపిస్తే వచ్చి

మీ దర్శనం చేసి మీకు ఇబ్బంది కలిగించకుండా వెళ్ళిపోతాను. ఈ మాత్రం అనుగ్రహించండి.” అంటూ ప్రాథేయ పూర్వకంగా చూడగా నారాయణరావు నవ్వాడు.

సుమతి మళ్ళా చెప్పింది. “మీకు బాధ్యతగా మీ తమ్ములు చెల్లెలు ఉన్నారు. వాళ్లను మీరు పైకి తీసుకుని రావలసి ఉన్నది. అందుకని మీరు వెళ్లిచేసుకోక తప్పదు. మీ కులంలోనే చేసుకోవలసివుంది. అందువలన నేను బాధ పడను. మీరు వెంటనే వివాహం చేసుకుంటేనే నాకు నిజంగా సంతోషం. నా జీవితానికి అదే అసలు సాఫల్యహేతువు కూడాను. స్త్రీత్వం మాతృత్వంతోగాని పండదు. నాకు మీరు భర్తలు. కాని మనకు దాంపత్య జీవితం లేదు. మరి నా స్త్రీత్వం ఎట్లా మాతృత్వంలో పర్యవసించాలి? ఆత్మాభిన్నంగా మీరు నా యందున్నారు. కాబట్టి మీ సంతానమే నా సంతానము. ఆవిధంగానే నాకు మాతృత్వసిద్ధిన్నీ. శరవణభవుడైన కుమార స్వామి గిరిజానందనుడుగాను గాంగేయుడుగాను కీర్తిపొంద లేదా? బ్రహ్మ మానసపుత్రులైన నారద సనకసనందనాదులూ, వసిష్ఠాది ప్రజాపతులూ బ్రాహ్మీపుత్రులేకదా! నాకు ఈవిధంగా నైనా మాతృత్వాన్ని ప్రసాదించమని మిమ్మల్ని అర్థిస్తున్నాను.” అని ఆమె నారాయణరావువంక దీనంగా చూచింది. నారాయణరావు మౌనంగా ఉన్నాడు. సుమతి “నామాటలు మీ మనస్సుకి నొప్పికలిగిస్తే నన్ను తుమించండి!” అని అన్నది. దానికి నారాయణరావు “సుమతీ! అంతా ఈశ్వర సంకల్ప

విధానాన్ని బట్టి జరుగుతూ ఉంటుంది. నిన్ను తుమించడానికే మున్నది ఇందులో! నాకు బాధ కలిగించేమాటలు నువ్వు అంటావా? అంతా భగవదభిమతం ప్రకారం జరుగుతుంది. మనం కాలగమనాన్ని మార్చలేము. శిరస్సువంచి భగవన్నిర్ణయాన్ని వహించవలసినవాళ్ళం. ఏ ఆలోచనలూ అక్కరలేదు” అని అన్నాడు. సుమతికి అతని మాటల్లో ఆంతర్యం బోధపడలేదు. అతని మనస్సు నొప్పిపడిందో సుముఖతగా ఉన్నదో, ఆమెకు తెలియనేలేదు. ఆమె మళ్ళీ అన్నది. “మీరు నామీద సర్వదా అనుగ్రహం ఉంచాలి.” నారాయణరావు ఏమీ చెప్పలేదు. ఆమె అతని మనస్సుని కష్టపెట్టినాననుకొని, బాధపడి దీనంగా, ప్రాథేయపూర్వకంగా తుమించమని అన్నట్లుగా చూచింది. నారాయణరావుకి అప్పుడు తెలిసింది-మానసికంగా ఆమె బాధపడుతున్నదని. ఆమెను నొప్పించడం ఇష్టంలేక అన్నాడు. “సుమతీ! నీమనస్సుకి బాధకల్పించడం నాకు సమ్యతం కాదు. నువ్వు అన్నట్లుగా మనం ఇద్దరం దాంపత్యజీవితం గడపటం అసంభవమే. కాని మన ఇద్దరిమధ్యా ఏదో పూర్వ జన్మానుబంధం ఉన్నమాట యదార్థమని ఆత్మనా అంగీకరిస్తున్నాను. ఇట్లా మనిద్దరినీ సన్నిహితుల్ని చెయ్యడంలో విధి యొక్క ఉద్దేశమేమిటో? నీమీద నాకు సర్వదా అచంచలమైన గౌరవాభిమానాలు ఉంటాయి. ఈ గౌరవాభిమానాల్ని అపార్థంచేసుకుని లోకం ఏదో చేస్తుందని నాకు భయంలేదు. నాకు గౌరవపాత్రురాలైన నీ మాటలు నేను శ్రద్ధగా

విన్నాను. నీ మాటల్లోని భావాన్ని నేను గౌరవంగా చూస్తున్నాను. ఎంతవరకుసమాధరించిఆచరణలోకితీసుకురాగలనో అది భగవదభిమతంమీద ఆధారపడి ఉంది. ఇప్పుడు ఇంతకంటె చెప్పలేను” అని అన్నాడు. ఆమె కళ్ళల్లోకి చూచాడు. ఆమె కళ్ళలో నీళ్ళు నిలచాయి. తుడుచుకున్నది. అతడు అన్నాడు. “ఊరుకో సుమతీ! వివేకపతివి. ఇంద్రియనిగ్రహంతో ఇంద్రియాల రాజైన మనస్సును జయించడానికి ప్రయత్నిస్తున్నదానివి. ఇట్లా బెంబేలుపడకూడదు” అని ఓదార్చాడు.

బండి బయలుదేరుతున్నది. ఆమె దిగి బండికి ప్రక్కగా వచ్చి అతనికి ఎదురుగా బండికి చేరువగా నిల్చున్నది. అతడు లేచి కిటికీలోంచి తల బైటపెట్టి ఆమెవంకచూస్తూ నుంచున్నాడు. బండి కదలింది. ఆమెవైపుగా అతను చెయ్యిజాపాడు. ఆమె స్పృశించి వదలిపెట్టింది. రెండుచేతులతో అతనికి నమస్కరించింది. అతడు ఆమెవంక అట్లాగే చూస్తూ నిల్చునిఉన్నాడు. బండి తొందరపడింది. ఆమె బండితోపాటు పదిగజాలు నడచింది. బండి బాగా తొందరపడింది. ఆమె బండితోపాటు నడవలేకపోయింది. బండి విజృంభించింది. ఇక నడచి లాభంలేదని ఆమె అగిపోయింది. అతడు ఆమెను చూస్తూనే ఉన్నాడు. ఆమె అతనిని చూస్తూనే ఉన్నది. ఆమె కన్పించినంతసేపూ అతడు చూశాడు. బండి కన్పించినంతసేపూ చూచి - ఆమె ఇంటికి వెళ్ళింది.

28

బెంగుళూరులో నారాయణరావుకి అంతా అనుకూలంగా జరిగింది. వెళ్ళగానే ఉద్యోగం దొరికింది. పత్రిక ఆఫీసు మావళ్ళీలో ఉంది. దగ్గరో వసతి ఏర్పాట్లుకూడా దొరికాయి. కానీ ఉద్యోగాన్ని కనిపెట్టుకుని ఉంటే జీవయాత్రకు అభ్యంతరంలేదు. వినా మంచిదని కొందరు మిత్రుల సలహామీద మద్రాసు సర్వీసు కమీషను పరీక్షలకుకట్టి అనంతపురం వెళ్ళి వ్రాసివచ్చాడు.

బెంగుళూరులో బడుదుడుకులు లేకుండా నారాయణరావు గడుపుతున్నాడు. యజమాని దగ్గర మంచిపేరే సంపాదించుకున్నాడు.

ఆ సంవత్సరం భార్యపదమాసం వచ్చింది. వినాయక చతుర్థి వచ్చింది. నారాయణరావుతో కలిసి పనిచేస్తున్న కన్నడ బ్రాహ్మణ డొకాయన నారాయణరావును తన ఇంటికి భోజనానికిరమ్మన్నాడు. ఆయన ఇల్లు మల్లేశ్వరంలో. నారాయణరావు ఉదయమే స్నానానుష్ఠానాలు ముగించుకుని వెళ్ళాడు. వాళ్ళ ఇంట్లో గణేశపూజాదికాలు ముగించి భోజనంచేసి విశ్రాంతి తీసుకొన్నాడు. సాయంకాలం తన బసకు బయలుదేరాడు. అప్పుడు మిత్రుడు అన్నాడు - ఆదగ్గరగా ఉన్న శివాలయంలో శృంగేరి శంకరుల ఉపన్యాసం ఉన్నదనీ, శ్రీవారు చాతుర్తాస్యం అక్కడ జరుపుతున్నారనీ. శ్రీవారిని దర్శించాలన్న కుతూహలంతో నారాయణరావు బయలుదేరాడు.

వీళ్ళు వెళ్ళేటప్పటికే ఉపన్యాసం ప్రారంభం అయి ఉన్నది. శ్రీవారికి నమస్కరించి ఎదురుగా కొంతదూరంలో ఖాళీగా ఉన్నచోట వీళ్ళు కూర్చున్నారు. సుఖాసనంలో కూర్చుని నారాయణరావు శ్రీవారివంక చూచాడు. నారాయణరావుకి తన మనస్సులో తండ్రిగారు తురీయాశ్రమం తీసుకుని బ్రతికిఉంటే ఎట్లా ఉండేవారో - అన్న ఆలోచన అప్పుడప్పుడు వస్తూ ఉంటుంది. ఆ ఆలోచన వచ్చినప్పుడు అతని మనస్సులో తండ్రిగారి మూర్తి ఒకవిధంగా భాసిస్తుంది. నారాయణరావు ఇప్పుడు శ్రీవారివంక చూడగా సరిగ్గా తన మనస్సులో అప్పుడప్పుడు భాసిస్తున్న మూర్తిలాగా ఉన్నారు. ఆ ప్రకాశమానమైన నేత్రములు, శారదానిలయమైన వదనము, బ్రహ్మతేజస్సు, పుంభావరూపంగా వచ్చినట్లున్నది. ఆ తేజస్సు ప్రసన్నమై, ఆహ్లాదకరమై మానసికదృష్టికి అమృతసేవనంగా దివ్యానుభవదాయిగా ఉన్నది. ఆ తేజోదర్శనంతోనే ఆకర్షింపబడ్డ నారాయణరావు సర్వదృష్టి శ్రీవారి ముఖపద్మము మీదా వ్యాఖ్యాన సింహాసనాధిష్ఠితములైన శ్రీవారి చరణ కమలాలమీదా సంచరించింది.

శ్రీవారు ఉపన్యాసం కన్నడభాషలో చేస్తున్నారు. నారాయణరావుకి కన్నడభాష రాదు. కాని శ్రీవారి ఉపన్యాసంలో చాలభాగం సులభ సుందరంగా తత్సమ తద్భవ పదాలతో కించిత సంస్కృతజ్ఞానం ఉన్న అందరికీ తెలిసేటట్లుగా ఉన్నది. నారాయణరావుకి ఉపన్యాసం కదళీఫల పాకసిద్ధిగా

తేటతెల్లంగా తెలుస్తున్నది. శ్రీవారి వాక్కు స్వచ్ఛమై అనర్థ శమై శారదకాల పూర్ణిమా శశికిరణ సముదాయంలో అమృత వర్షంలాగా ఉన్నది. అతి ప్రసన్నగంభీరమై శారదా సన్నిధా నంలాగా ఉన్నది. వ్యాఖ్యానసింహాసనాధిష్ఠిత భారతీదేవి విజ్ఞానప్రసాదం పంచిపెట్టుతున్నట్లుగా ఉన్నది. ఉపన్యాసం భాషా సంక్రాంతమైన పరిధులు అతిక్రమించి సమీకృత పావి త్ర్యమై అందరి మనస్సుల్ని ఆహ్లాదపరుస్తున్నది. శ్రీవారి కంఠ ధ్వని మనోహరమై, సంగీతశాస్త్ర సారభూతమైన ప్రణవధ్వనిగా పారవశ్యాన్ని కలిగిస్తున్నది. వైయాకరణుల అష్టవిధసోపాత వాదానికి ప్రత్యక్షోదాహరణంగా శబ్దనిత్యత్వాన్ని నిరూపిస్తున్నట్లుగా ఉన్నది. ఈ మహాపారవశ్యంలో ఉన్న నారాయణరావు శ్రీవారు శాంతివచనంచెప్పి ముగింపుచేసినట్లుగా వెంటనే గ్రహించలేదు. శబల బ్రహ్మ సన్నిధానంనుంచి ఒక్క పారి వెలుపలకు శ్రోయబడినట్లుగా అయింది ఉపన్యాసం ఆగినప్పుడు నారాయణరావుకి. అంతా లేచి నుంచున్నారు. శ్రీవారున్నా లేచారు. నారాయణరావున్నా లేచాడు. అందరూ శ్రీవారికి పాదాభివందనం చేసి వెళ్తున్నారు. నారాయణరావు కూడా వెళ్ళి పాదాభివందనం చేస్తూఉండగా నారాయణరావు శిరస్సుమీద శ్రీవారు హస్తస్పర్శ చేశారు. ఆ స్పర్శ ఏదో లోకానుభవంగా ఉండి, పంచకోశ సమ్మోహనంగా ఉండగా నారాయణరావు లేచి నుంచున్నాడు. శ్రీవారు నారాయణరావును చూచి తెలుగులో “నాయనా నువ్వు మా బసకు రా!

మేము అనుష్ఠానం ముగించేలోగా నువ్వు సంధ్యావందనం ముగించు. తరువాత మనం మాట్లాడుకుందాము” అని అన్నారు. నారాయణరావు “మహాప్రసాదం” అన్నాడు. శ్రీవారు పల్లకీలో విడిదికి వెళ్ళిపోయారు. నారాయణరావుకి మహాశ్చర్యం వేసింది. ఏమిటి చిత్రం! ఇంతమంది కన్నడుల మధ్యలో శ్రీవారు తన్ను తెలుగువాడని గుర్తించారు. “ఆహా! శారదామూర్తి! వారికి తెలియని దేముంటుంది” అనుకున్నాడు. శ్రీవారికి తనపైన అభిమాన వాత్సల్యాలు ఎందుకో? ఇంతలో తన మిత్రుడు దగ్గరకు రాగా అతనితో జరిగిన విషయం చెప్పాడు. అతడు ఆశ్చర్యంపొంది నారాయణరావును సంధ్యావందనం తర్వాత శ్రీవారి బసకు చేర్చాడు.

నారాయణరావు వెళ్ళేటప్పటికి శ్రీవారు శ్రీశీత దేవ లార్చనం శ్రీచక్రార్చనం స్వయంగా చేస్తున్నారు. చతుష్పతి ఉపచారాలతో చక్రార్చనం జరిగింది. స్వస్తివాచకం జరిగింది. మంగళహారతి జరిగింది. అందరకూ తీర్థప్రసాదాలు ఇచ్చారు. శ్రీవారు తమ విశ్రాంతి మందిరంలోకి వెళ్లారు. ఆయన లోపలకు వెళ్ళగానే సన్నిధి కార్యదర్శి బయటకు వచ్చి “శ్రీవారు సాయంకాలం కన్పించిన తెలుగు యువకుణ్ణి రమ్మంటున్నారు” అని బిగ్గరగా అరిచాడు.

నారాయణరావు ఉత్తరీయం నడుముకి బిగించి, లోపలకు వెళ్ళి అక్కడ ఆసీనులై ఉన్న శ్రీవారికి “నకర్తణా” చెబుతూ పాదాభివందనం చేశాడు. శ్రీవారు సంజ్ఞ చెయ్యగా

కూర్చున్నాడు. శ్రీవారు నారాయణరావును పరిశీలనగాచూచి. తర్వాత ప్రక్కన ఉన్న సన్నిధి కార్యదర్శివంక చూశారు. అతడు ఆజ్ఞ గ్రహించి - తలుపులువేస్తూ బయటకు వెళ్ళిపోయాడు. శ్రీవారి సన్నిధిలో నారాయణరావు ఒక్కడే మిగిలాడు. శ్రీవారు నారాయణరావువంక ప్రసన్నంగా చూస్తూ ప్రసంగించారు. “నాయనా! సాయంకాలం ఉపన్యాసం చేస్తూ నిన్ను చూశాను. ఎందుకనో నువ్వు నా దృష్టిని ఆకర్షించావు. ఉపన్యాసం చేస్తున్నప్పుడు నాదృష్టి సభలో నాలుగుమూలలూ సంచరిస్తూ పునః పునః నీమీద వ్రాలింది. నీమీద చాలాసేపు నిల్చింది. అంచేతనే నువ్వు పాదాభివందనం చేస్తున్నప్పుడు ఇక్కడకు రమ్మనిచెప్పాను. తర్వాత ఆలోచించాను. నువ్వు నా దృష్టిని ఇంత ఎక్కువగా ఆకర్షించడానికి కారణం ఏమిటని? నీ సుకృతం ఏమిటని? అంతా అవగతం అయింది. నువ్వు శ్రవణానక్షత్రజాతకుడవే కాకుండా వైదికగ్రహాలైన గురు శుక్రులూ బుద్ధిగ్రహమైన బుధుడు కేంద్రకోణ వాక్స్థానాల్లో ఉండి నీకు శ్రీవిద్యాయోగం పట్టించారు. మండలగ్రహాలు మోక్షప్రాప్తి సమకూరుస్తున్నాయి” జాతకంగురించి ఇట్లా శ్రీవారు చెప్పినమాటలు నారాయణరావుని ఆశ్చర్యచకితుణ్ణి చేసినై—అక్షరాలా నిజం కావడంవల్ల అతడు ‘చిత్తం’ అన్నాడు. శ్రీవారు నారాయణరావు ముఖం లోకిచూస్తూ “నీకు పరివ్రాజకయోగంకూడా ఉన్నది. ఐతే అది ఇంత తొందరలోలేదు. నీకు సంతానమున్నది. గృహస్థాశ్రమంనుంచి.

తురీయం - కళత్రవియోగం తరువాత. నీకు ద్వితీయకళత్రం - సూర్యభగవానుడికి ఛాయాదేవిలాగా - ఛాయామాత్రంగా ఉన్నదేమో. ఇద్దరూ లోకోత్తమ పతివ్రతలు. వాళ్లమనసుల్ని కష్టపెట్టకు, వాళ్లిద్దరూ శ్రీదేవికి ముఖ్యులు” అని శ్రీవారు కళ్లుమూసుకుని ఏదో జ్ఞాపకం తెచ్చుకున్నట్లయి మళ్లీ తెరచి “ఇప్పుడు గ్రహించాను. నీతేజస్సు అర్థమైంది. నువ్వు మా ముఖ్య అంతేవాసి పరమేశ్వరరావు కుమారుడివి. అతడు బ్రహ్మీభూతుడయ్యాడని విన్నాను. భో! మహాదేవ శంభో! శివ శ్శివోహం” అని కళ్లు మూసుకున్నారు. మళ్లీ కళ్లు తెరచి మందస్థితం చెయ్యగా నారాయణరావుకి అంతా విచిత్ర విస్తయ సంఘటీకరణంగాఉండి చేతులు జోడించాడు. అతని వంక శ్రీవారు వాత్సల్య సర్వస్వంగా కటాక్షదృక్కులు పరపారు. నారాయణరావు ఆగలేక శ్రీవారి పాదాలమీద వ్రాలి పోయాడు. శ్రీవారు వాత్సల్యంతో అతనిని లేవనెత్తి దగ్గర కూర్చోపెట్టుకుని ఇట్లా అన్నారు. “నాయనా రేపు ప్రాతః కాలంలో నీకు పాదుకాంతదీక్ష ఇవ్వాలని నిశ్చయించాను. ఈరాత్రి ఇక్కడనే కూర్చుని తెల్లవార్లు నీవు మీ తండ్రి దగ్గర గ్రహించిన శివపంచాక్షరి జపంచెయ్యి. రేపు బ్రాహ్మీ ముహూర్తంలో ఇక్కడ గంటమ్రోయిస్తారు. అప్పుడు నువ్వు లేచి స్నానజపానుష్ఠానాలు పూర్తిచెయ్యి. నీకు కావలసిన సదుపాయాలు అన్నీ సన్నిధికార్యదర్శి చూస్తాడు. నేను రేపు సూర్యోదయకాలంలో మళ్ళీవస్తాను” అంటూ శ్రీవారు లేచి వెళ్ళిపోయారు.

శ్రీవారు సూర్యోదయకాలంలో వచ్చారు. నారాయణ రావు సిద్ధంగా ఉన్నాడు. శ్రీవారు శ్రీవిద్యా మహారహస్యాన్ని వివరించి, సుభగోదయంలో, సదాచార దీక్షికలో ఉన్న ధర్మరహస్యాన్ని తెలిపి సమయదక్షిణాచార విధానాన్ని అవగాహనచేశారు. మహాగణపతితో ప్రారంభించి సర్వమహామంత్ర మండలాన్ని మహాపాదుకాంతంగా ప్రదానం చేశారు. శుభాగమపంచమే శరణ్యమని చెప్పారు. త్రిసంధ్యలలోనూ సంధ్యా వందనంతోపాటు చెయ్యమనీ - భావనోపనిషత్ ప్రకారంగా అంతర్యాగం ఆచరించమనీ - కుమారుడు పైకివచ్చేదాకానో - లేక తురీయప్రాప్తి అయ్యేదాకానో శ్రీచక్రార్చనం కల్పసూక్త ప్రకారం చేస్తుండమని చెప్పారు. ఇక మళ్ళీ మాట్లాడే సావకాశంలేదు గనుక ఇన్నివివరాలు చెప్పామన్నారు. ఉపదేశించిన మంత్రాలు జపం చెయ్యమని ఆయన వెళ్లిపోయారు. వెళ్లేముందు నారాయణరావు పాదాభివందనం చెయ్యగా - శిరస్సును పాదాఘ్రిలతో స్పృశించి లేవనెత్తి ఆలింగనంచేసి - కూర్చోపెట్టారు.

శ్రీవారి ఆలింగనంతో నారాయణరావుకి ఏదో అపరిచితమైన ఫలకరింపలై - వారు పాలించిన కటాక్ష మాహాత్మ్య మనుకుంటూ జపం ప్రారంభించి మహానందమేదో ఉపలబ్ధి అయినట్లుగా - కక్ష్యంతరాలు అధిగమిస్తూ బౌహిరస్త్పతి శూన్యజైత్యనముద్రలో ఉండిపోయాడు.

మళ్ళీ నారాయణరావు కళ్ళు తెరచేటప్పటికి సూర్యోదయం అవుతున్నది. అతడు గబగబా లేచి స్నానముగించి-
 పీఠదేవతా దర్శనానికి వెళ్ళాడు. అక్కడ జరుగుతున్న దేశ-
 కాల సంకీర్తనవల్ల నారాయణరావుకి తెలిసింది తాను మూడు
 నాళ్లు శ్రీవారి అనుగ్రహంవల్ల ధ్యానముద్రలో ఉన్నానని.

దేవతా దర్శనంచేసి జపానుష్ఠానాలు ముగించాడు.
 ఇంతలో శ్రీవారు పిలువగా వెళ్ళి పాదాభివందనంచేసి తీర్థ-
 ప్రసాదాలు స్వీకరించాడు. శ్రీవారి అనుజ్ఞను తీసుకొని మళ్ళీ
 నమస్కరించి తన బస చేరుకున్నాడు.

29

తలిదండ్రుల సాంవత్సరికాలకు గాని, నారాయణరావు
 ఇంటికి పోకూడదనుకున్నాడు. ఈలోగా మేనమామ రమ-
 ణయ్యగారి భార్య కాలంచేసిందని ఉత్తరం వచ్చింది. తన పరి-
 స్థితులలో తాను బయలుదేరి రాలేకపోతున్నానని నారాయణ-
 రావు మేనమామకు వ్రాశాడు. ఫరవాలేదులెప్పుని ఆయనసమా-
 ధానం వ్రాశాడు. తలిదండ్రుల సాంవత్సరికాలకు నాలుగు
 రోజులు ముందుగా నారాయణరావు బయలుదేరుదామని
 ఆలోచనలో ఉండగా-అకస్మాత్తుగా ఉత్తరం వచ్చింది. వెంకమ్మ
 గారు బావిదగ్గర నీళ్ళు తోడుతూ పడిపోయిందనీ - నడుమూ
 మోకాళ్ళూ నొప్పిచేశాయనీ - ఆమెకు ముంపుగా జ్వరం

వచ్చిందనీ - తగ్గలేదనీ చిన్న మేనమామ వ్రాసిన ఉత్తరము. నారాయణరావు ఆదుర్దాగా పదిహేనురోజుల కాలపుమీద ఇల్లు చేరుకున్నాడు.

తలిదండ్రుల సాంవత్సరికాలు ఇంకా పదిరోజులున్నాయి. ఇంటికివచ్చిన తర్వాత నారాయణరావుకి తెలిసింది. భార్యపోయిన తరువాత పెద్దమేనమామ మంచం పట్టాడని. ఆయనకు పక్షవాతం వచ్చింది. ఆయనకు సంతానం కూతురిొక్కతే. పడహారేళ్ళది. పెండ్లి కావలసిఉన్నది. ఆయన పావుకారు గుమాస్తాచేస్తూ అద్దెఇంట్లో కాలక్షేపం చేస్తున్నాడు. పక్షవాతం వచ్చినతర్వాత ఆయనకు గడపటం కష్టమై పోయింది. ఆయన తమ్ముడు వెంకటేశ్వరరావు సంపాదనకూడా అంతంతమాత్రమే. పైగా ఇంట్లో చూచేవాళ్ళుకూడా లేరు. ఇక వేరేగత్యంతరం లేక వెంకమ్మగారు రమణయ్యగారిని ఆయనకుమార్తె లక్ష్మీదేవమ్మను తీసుకువచ్చి తన దగ్గరే ఉంచుకున్నది. తనకు లక్ష్మీదేవమ్మ చేదోడు వాదోడుగా కూడా ఉంటుంది. వచ్చినప్పటినుంచీ - అందులో వెంకమ్మగారు మంచంపట్టినప్పటినుంచీ - లక్ష్మీదేవమ్మే ఇంటిపనులన్నీ చక్కబెడుతున్నది. వెంకమ్మగారి సుస్తీ సమయంలో ఆమె లేకపోతే ఎంతో ఇబ్బంది అయ్యేది. ఈ అన్నిసంగతులు నారాయణరావుకి వాటంతటవి తెలిసినై. ఇక ఈ ఇద్దరూ తనమీద ఆధారపడినవాళ్లైనని తేలిపోయింది. నారాయణరావు వెంకమ్మగారికి, రమణయ్యగారికి

తగిన చికిత్స వర్పాటుచేశాడు - అతని రాకతో అసలు వెంకమ్మ గారికి సగం రోగం కుదిరినట్లే అయింది.

ఇంతలో తలదండ్రుల సాంవత్సరీకాలు వచ్చినై. ఎవరి ఇబ్బందులు వాళ్ళకు ఉండటం మూలాన తోబుట్టువులు ఎవరూ రాలేదు. తనకు వీలయినంతగా నారాయణరావు తల్లిగారి సాంవత్సరిక శ్రాద్ధమూ, తండ్రిగారి ఆరాధనా వెళ్ళిబుచ్చాడు.

ఆ మూడురోజులూ ఇంట్లో పనులు ఎక్కువై రమణయ్యగారికి పరిచర్య సరిగ్గా జరుగలేదు. నాలుగోరోజు ఉదయానికి ఆయనకు స్తారకంలేదు. వెంటవెంటనే నారాయణరావు అందుబాటులోఉన్న సర్వచికిత్స చేయించాడు. తరువాత ప్రొద్దు ఎక్కిటప్పటికి ఆయన మరణించాడు. ఆయన తమ్ముడు వేంకటేశ్వరరావు నారాయణరావు సహాయంతో కర్తలోపం లేకుండా అంత్యక్రియలు ముగించాడు. ఆ తర్వాత రెండు మూడు రోజుల్లో బెంగుళూరు వెళ్ళిపోవాలని నారాయణరావు నిశ్చయించుకున్నాడు.

ఆరోజు సాయంకాలానికిగాని నారాయణరావుకు తండ్రిగారి సమాధివద్దకు వెళ్ళడానికి తీరికకలగలేదు. సమాధిమీద శివాలయం వూర్తిఅయి, నిత్యపూజోత్సవాలతో శోభాయమానంగా ఉన్నది. ఎదురుగా రామస్వామి యోగమందిరంలోకి వెళ్ళాడు. అక్కడ ఒక సుందరమైన ఆరామం తయారైంది. యోగమందిరంలో అంతరాలయంలో రామస్వామి

ఉన్నాడు. ఆ అంతరమందిరం తలుపులు ఎప్పుడూ మూసుకుని ఉంటాయట. బహిర్మందిరం చాలా జనసమృద్ధంగా ఉన్నది.

అక్కడనుంచి నారాయణరావు తమ ధర్మకర్తృత్వంలో ఉన్న శివాలయానికి వెళ్ళాడు. ఆలయం చాలా మారి పోయింది. పరిశుభ్రత అన్నమాటేలేదు. సాయంత్రం ఆరు గంటలైనా అర్చకుడు తలుపులు తెరవలేదు. నారాయణరావు ముఖమంటపంలో కూర్చున్నాడు. కొంతసేపటికి క్రొత్త అర్చకుడువచ్చి తలుపులు తెరిచి దీపారాధనచేశాడు. నారాయణరావు బావిదగ్గరకు వెళ్ళి పాదప్రక్షాళనచేసుకుని, ప్రదక్షిణీకరించి లోపలకు వెళ్లేటప్పటికి లోపల ఇంకా ఇద్దరు ఉన్నారు. వాళ్ళెవరో చూడకుండానే నారాయణరావు కళ్ళు మూసుకుని ధ్యానించి అర్చకుడు హఠాత్తు వెలిగిస్తుండగా కన్నులు తెరచాడు. అర్చకుడు అర్చనముగించి హఠాత్తుపట్టి, తీర్థ ప్రసాదాలు రుద్రప్రసాదాలు బయటకు తెచ్చి, గర్భగుడి బయటఉన్న ముగ్గురిలో నారాయణరావునుగాక మరొక్కరికి ముందుగా ఇచ్చి, తరువాత రెండవవారికి ఇచ్చి, చివరకు నారాయణరావుకు ఇచ్చాడు.

నారాయణరావుకి అర్చకుడు తీర్థప్రసాదాలు ఇస్తుండగా - ఆ మిగిలిన ఇద్దరూ అప్పుడు ఇతనివంక చూచారు. నారాయణరావుకూడా అప్పుడే వాళ్ళ ముఖాలు చూచాడు. అందులో ఒకాయన వకీలు రామచంద్రయ్యగారు. అర్చకుడు ధర్మకర్త అయిన నారాయణరావుకి న్యూనతగా చిట్టచివరకు తీర్థప్రసాదాలు ఇవ్వడం రామచంద్రయ్యగారికి నచ్చలేదు.

ఆయన అర్చకునితో అన్నాడు. “ఏమయ్యా! వంశపారంపర్యా ధర్మ కర్త నారాయణరావు ఉన్నాడు. నాకు ఐదేళ్ళ వయస్సు నుంచీ నిత్యం సేవించుకుంటున్న నేను ఉన్నాను. మాకు ప్రథమ గౌరవం చేయవలసిఉండగా - ఈ క్రొత్త ఆయనకు ఎట్లా ఇచ్చావయ్యా?” అని. అర్చకునికి రామచంద్రయ్యగారు పేరు మోసిన వకీలని తెలుసును. ఇప్పుడు నారాయణరావును ఫలానా అని గ్రహించాడు. అందుచేత వినయంగా “అయ్యా! వారు ఈ దేవాలయానికి ఎగ్జిక్యూటివు ఆఫీసరు. అందుకని ఇచ్చాను” అని అన్నాడు. ఎగ్జిక్యూటివు ఆఫీసరు నారాయణ రావువంకా, రామచంద్రయ్యగారివంకా చురచురా చూచి వెళ్ళిపోయాడు. రామచంద్రయ్యగారు నారాయణరావు పర స్పరం కుశలప్రశ్నాదికం చేసుకున్నారు. నారాయణరావు ఆల యంలో ఉంచిన దేవతార్చనను తీసుకుని ఇల్లు చేరాడు.

మర్నాడు వెంకటకృష్ణయ్య చౌదరిగారిని చూడాలని నారాయణరావు వెళ్ళగా ఆయన సకుటుంబంగా ఉత్తరదేశ యాత్ర వెళ్ళారని తెలిసింది. నందమ్మను చూడాలని అభిలాష కలిగిన నారాయణరావు విచారించగా పాలెగాపువల్ల సంగ తులు తెలిసినాయి. నందమ్మ చౌదరిగారి దొడ్డిలోకి చేరినప్పటికీ బెంగ విడిచిపెట్టనేలేదట. సరిగా మేత మేయనేలేదట. సరిగా నీళ్ళు త్రాగలేదుట. సరిగా పాలు ఇవ్వలేదుట. రాత్రింబవళ్ళు ‘అంబా’ అని అరుస్తూ ఉండేదిట. చౌదరిగారు ఎంత ప్రయత్నించినా అది పరమేశ్వరరావుగారిని మరచిపోలేదుట.

నాలుగు నెలల క్రితం ఒకరోజు తెల్లవార్లు 'అంబా' అంటూనే ఉండిట. తెల్లవారు ఝామున దాని అరుపు వినబడలేదుట. మామూలు అరపు లేనని ఎవ్వరూ పట్టించుకోలేదుట. తెల్లవారి చూడగా అది నిర్జీవంగా పడిఉండిట. చౌదరిగారు దానిని ఊరేగించి పరమేశ్వరరావుగారి సమాధి ఆలయానికి దగ్గరలో ఖననం చేయించారుట. నందమ్మ మరణగాధ నారాయణరావుకి దుఃఖాన్ని తెచ్చింది. అతడు ఏమీతోచక బాధగా ఊరంతా తిరిగాడు. సంవత్సరంలో ఊరంతా మారిపోయింది. ఊళ్లో ఎన్నో కొత్తకొత్త ఆఫీసులు వెలిశాయి. త్రోవలో ఒకచోట తమ దేవాలయానికి ఎగ్జిక్యూటివు ఆఫీసు ఉన్నది. లోపలకు వెళ్ళాడు. అక్కడ నారాయణరావుకి తెలిసిన వైశ్యయువకు ఊకడుండి నమస్కరించాడు. నారాయణరావు అతనిని "నువ్వు ఇక్కడ ఉద్యోగం చేస్తున్నావా?" అన్నాడు. అతను ఔనని నారాయణరావుతో బయటకు వచ్చాడు.

నారాయణరావు అతణ్ణి స్వామివారికి రొక్కం నిలువ ఘంట ఉన్నదని అడిగాడు. అతడు నారాయణరావుని చిన్న పుటినుంచీ యెరుగును. మొదటినుంచీ నారాయణరావుకి ఆ ఊరిలో ఉన్న గౌరవం అతనికి తెలుసును. పైగా తను ఉద్యోగం చేస్తూ ఆ వంశం వాళ్ళ ధర్మమే తింటున్నాననే అభిమానం కూడా అతనికి ఉన్నది. ఇన్ని కారణాలుగా అతడు నారాయణరావునుండి నిజము దాచలేకపోయి మెల్లిగా వివరాలు చెప్పాడు. "ఈ సంవత్సరం వసూళ్ళు బాగానే జరిగినై.

సాంవత్సరిక నికరాదాయం పదిహేనువేలు. కాని మా ఎగ్జిక్యూటివు ఆఫీసరుగారి మామగారు విజయవాడ మునిసిపాలిటీలో కాన్సిలరుగా పోటీచేసినప్పుడు పదిచేలు ఖర్చుపెట్టాము. మిగిలింది ఉద్యోగుల జీతాలూ. ఆఫీసరుగారి ట్రావెలింగు ఖర్చులూ. ఈ కారణంగా ప్రతిసంవత్సరం ఈ డిస్ట్రిక్ట్ వేదపాఠశాలకూ, ధర్మసత్రానికి, హరిజన విద్యార్థి వసతి గృహాలకూ ఇది వరకు ఇస్తున్న వార్షికాలు ఇవ్వలేదు. ఆసంస్థలలో వేదపాఠశాల వాళ్లు ఏమీ చెయ్యలేదుగాని మిగిలినవాళ్లు అర్జీలు పెట్టారు. హరిజనవసతి గృహంవాళ్లు రాజకీయ ప్రచారంకూడా చేశారు. దేవాలయంతాలూకు కళ్యాణమంటపం జీర్ణావస్థలో ఉండి పడిపోతుండగా దానిని బాగుచేయించామనీ - పదివేలు ఖర్చు అయ్యాయనీ మేము సంజాయిషీ పంపుకున్నాము. కాకపోతే కళ్యాణమంటపానికి నూరురూపాయలు ఖర్చుపెట్టి వెల్లవేయించి రంగులు వేయించాము. ఈ ఆఫీసరుగారికి ప్రభుత్వంతో మంచి అండ ఉన్నది. అక్కడ ఒక మంత్రిగారికి, ఈ ఆఫీసరుగారి పిన్నతనగారికి బలమైన స్నేహముట - పిన్నతనగారు వెళ్ళి రాజధానిలోనే ఉంటున్నది. ఆమెకు మంత్రిగారు పెద్దబంగళా కట్టించి ఇచ్చారుట. ఆయన ఎప్పుడూ అక్కడే ఉంటాడుట. ఆ మంత్రిగారి శాఖలో ఆమెకు తెలియకుండా ఆమెకు ముడుపు చెల్లుబడికాకుండా ఏమీ జరగటానికి వీలేదుట. ఆమె సాధారణంగా మంత్రిగారి భార్యననే చెప్పుకుంటుందిట. ఆమె మద్దతు వల్ల ఆఫీసరుగారికి వ్యతిరేకంగా ఏమీ జరుగలేదు.” ఈ

మాటలు విని నారాయణరావు దుఃఖపడ్డాడు. 'భగవంతుని నిర్ణయము ఇట్లా ఉన్నది కాబోలు' అనుకుని ఊరటపడ్డాడు.

చాంద్రాయణంచేసి ఇంటికిరాగా వెంకమ్మగారి పరిస్థితి బాగాలేదు. లక్ష్మీదేవమ్మ ఉపచారాలు చేస్తున్నది. మళ్ళీ పది హేనురోజులు శలవు పొడిగించకతప్పలేదు నారాయణరావుకి. లక్ష్మీదేవమ్మ పెండ్లిడు వచ్చినపిల్ల. తలిదండ్రుల నిష్ఠరినీ పోగొట్టుకున్నది. ఇప్పుడు ఆమె అంత దుఃఖంలోఉండి వీళ్ళ ఇంటిడు పని చేస్తున్నది. ఆమె లేకపోతే తమ గతి ఏమయ్యేదోనని నారాయణరావు అనుకున్నాడు. ఆమెకూ వేరేదిక్కు లేదు. ఆమెకు తల్లివైపు బంధువులు లేరు. పిన్నతండ్రి సామంతుడు కాడు. ఇక వెంకమ్మగారు, నారాయణరావే ఆమెకు దిక్కు. ఆమె విషయము ఏమిచేయాలో నారాయణరావుకి తోచలేదు. వెంకమ్మగారి జబ్బు నయంతయింతర్వాత లక్ష్మీదేవమ్మ సంగతి విచారించాలనుకున్నాడు. కాని వెంకమ్మగారికి బాగుఅయ్యేటట్లు లేదు. ఆ రోజు మరీ అధ్వాన్నంగా ఉన్నది. డాక్టరు వెంకమ్మగారి కుమారుడికి కబురు పంపమని చెప్పాడు. ఆమెకు జ్వరం తీవ్రంగా వచ్చింది. జ్వర తీవ్రతవల్ల నేమో స్మృతి లేకుండా ఉంటున్నది. మర్నాటికి ఆమెకుమారుడు వచ్చాడు. ఆమెకు కొంత జ్వరతీవ్రత తగ్గింది. కళ్ళుతెరిచి కొడుకుని చూచింది. దగ్గర కూర్చుండబెట్టుకుని వళ్ళునిమిరింది. కొడుకు స్నానానికి వెళ్ళగా నారాయణరావుని పిలిచి దగ్గర కూచోపెట్టుకుంది. అతనితో చెప్పింది. "నాయనా! సుమతి నాకు

క్షేమసమాచారాలు తెలుపుతూనే ఉన్నది. ఆమె మహాభక్తురాలు. అక్క మహాదేవి, మీరాబాయివంటిది. ఆమె సిద్ధి పొందినానికి నీవైన ప్రేమ నిమిత్తకారణం. ఆమెకు నీయందు కామవాంఛలేదు. నీవు వివాహం చేసుకుంటేగాని తమ్ముళ్లనూ చెల్లెలనూ పెంచలేవు. లక్ష్మీదేవమ్మ యోగ్యురాలు. ఆమె కూడా నాకు శిష్య. గుణవంతురాలు. సీతప్రభు" అని ఆయా సముపల్ల మాట్లాడక కళ్ళు మూసుకున్నది. తిరిగి గంటనేపుకే గాని ఆమె కళ్ళు తెరిచలేదు.

ఆమె తిరిగి కళ్ళు తెరిచేవరకూ నారాయణరావు ఆమె ప్రక్కనే కూర్చున్నాడు. వెంకమ్మగారి కుమారుడు స్నానం ముగించి భోజనంచేస్తున్నాడు. ఇంతలో వాకిట్లో ఎవరో పిలువగా పిల్లలు తలుపులు తీశారు. వచ్చిన ఆమెను వాళ్ళు వెంకమ్మగారి మంచంవద్దకు తీసుకువచ్చారు. ఆమె సుమతి. సుమతి రాకకు నారాయణరావు ఆశ్చర్యపడ్డాడు. కళ్ళు తెరిచిన వెంకమ్మగారు ఎదురుగా సుమతి కన్నడగా అనందపడింది. సుమతి వెంకమ్మగారికి, నారాయణరావుకి పాదాభివందనం చేసింది. వెంకమ్మగారు చేయిజాపగా ఆమె దగ్గరకువచ్చి కూర్చున్నది. నారాయణరావు లేచివెళ్ళి - సుమతి వచ్చినదని లక్ష్మీదేవమ్మతో చెప్పాడు. ఆమెకూడా వెంకమ్మగారి దగ్గరకు వచ్చింది. ఆమెను కూడా వెంకమ్మగారు దగ్గర కూర్చుండబెట్టుకుంది. ఆ ఇద్దరి వేరూ తన రెండుచేతులతోనూ తీసుకుని వెంకమ్మగారు

వాళ్ళ చేతుల్ని గుండెలమీద పెట్టుకుంది. ఆమె తృప్తిగా - ఆనందంగా కళ్ళు మూసుకుంది. మళ్ళీ కళ్ళు తెరవలేదు.

అంతా పావుగంటలో అయిపోయింది. ఆమె మరణానికి కన్నబిడ్డలలాగా దుఃఖించారు సుమతీ, లక్ష్మీదేవమ్మ. నారాయణరావుకూడా దుఃఖిపడ్డాడు.

వెంకమ్మగారి కుమారుడు ఆమెకు దహనసంస్కారాలూ, సంచయనమూచేసి, శలవుదొరకని కారణంచేత తను ఉద్యోగం చేస్తున్న ఊళ్ళోనే నిత్యకర్తలు చేస్తానని వెళ్ళిపోయాడు. వెంకటేశ్వరరావుద్వారా, రహస్యంగా అతనికి వెంకమ్మగారి అంత్యక్రియలలో ఖర్చుపెట్టమని సుమతి రెండు వందలు ఇచ్చింది. అస్థి సంచయనం అయినతర్వాత తానుకూడా వెళతానని సుమతి ప్రయాణమైంది. ఈ నాలుగురోజుల్లో సుమతికి లక్ష్మీదేవమ్మకు స్నేహం సన్నిహితమైన బాంధవ్యంగా మారిపోయింది. వెంకమ్మగారి మరణం వాళ్ళను ఏకాదరుల్నే చేసింది. ఇంకా నాలుగురోజులు ఉండమని లక్ష్మీదేవమ్మ బలవంతం చెయ్యగా సుమతి ఉన్నది.

వాళ్ళిద్దరూ ఇంత సన్నిహితంగా అక్కా చెల్లెళ్లలాగా ఉండటం నారాయణరావుకికూడా ఆశ్చర్యాన్ని కలిగించింది. వాళ్ళిద్దరూ మాట్లాడుకుంటుంటే - నారాయణరావు రావడం జరిగితే ఇద్దరూ లేచినిల్చుంటారు. లక్ష్మీదేవమ్మ తలవంచుకుని లోపలకు వెళ్ళి పోతుంది.

సుమతి వెంకటగారి మరణసమయానికి ఎట్లా రాగలిగి నదీ నారాయణరావుకి చెప్పింది. శలవలుగనక కొంతమంది విద్యార్థినులతోకలసి హంపీ విజయనగరానికి వెళ్ళిందట చూద్దామని. ఆమెకు విజయనగర శిథిలాలు హృదయవిదారకంగా ఉన్నాయిట. చక్రతీర్థ కోదండరామస్వామివారి ఆలయం లోనూ, శ్రీ విరూపాక్షస్వామివారి ఆలయంలోనూ నిత్యదీప ధూప నైవేద్యాలు జరుగుతున్నాయిట. తాను శ్రీ విరూపాక్షస్వామివారి దర్శనంచేసి, పంపాదేవి అమ్మవారిని సేవించి, భువనేశ్వరి అమ్మవారిని సేవించడానికి వెళ్ళిందట. అక్కడ అమ్మవారిని దర్శించి, అర్చన చేయించి, తీర్థప్రసాదాలు స్వీకరించిన తర్వాత అక్కడ ముఖమంటపంలో కూర్చోవాలని ఊహతోచి కూర్చున్నదట. కూర్చుని అమ్మవారివైపు చూడగా అమ్మవారు అతిప్రసన్నంగా - పరమకరుణామయంగా తనకు మంత్రోపదేశం చేసిననాటి వెంకటగారివలె ఉన్నదిట. అప్పుడు తనకు అనిపించిందిట. గురువే భగవతీ స్వరూపంగదా అని వెంకటగారు సజీవంగా అక్కడ కూర్చున్నట్లే అనిపించిందట. అట్లా చాలాసేపు చూస్తూ కూర్చోగా - తనపైన ఏదో మహనీయమైన శక్తి ఆచ్ఛాదించినట్లు ఆత్మనా తెలిసినట్లయి పైకి చూచిందట. అక్కడ దేవాలయ మంటప శిరోభాగంలో మంత్రపూత పైన శ్రీచక్రం శిలానిర్మితంగా ప్రతిష్ఠింపబడి ఉన్నదట. దాని తేజోబలంచేత తనకు అమ్మనారు మహాప్రసన్నంగా దర్శనం ఇచ్చిందని తనకు తెలిసినదట.

అక్కడనుంచి ఇవతలకు వచ్చినా - మనస్సులో సంపూర్ణంగా వెంకట్కగారి స్వరూపమే. ఎంతసేపయినా ఇతర ఊహారాలేదుట. ఆరాత్రి వెంకట్కగారి దర్శనమే స్వప్న తరంగాలుగా వచ్చి - ఇతరం ఏమీ ఆలోచించినీయలేదుట. మనస్సులో ఏదో ఆవేదనగా ఉండి, వెంకట్కగారిని చూడాలనిపించి - అక్కడనుంచి సరాసరి దేవపురం వచ్చిందట. ఈ మాటలకు నారాయణరావు విస్మితుడై “నువ్వు చాలా అదృష్టవంతురాలివి” అన్నాడు.

సుమతి వారంగోజులుండి వెళ్ళిపోయింది. నారాయణరావు వేంకటేశ్వరరావు ఆయనభార్య వెంకట్కగారి అంత్యక్రియలకు వెళ్ళి ముఖ్యమైన మూడుగోజులుండి వచ్చారు.

తిరిగి వచ్చినరోజే వేంకటేశ్వరరావు నారాయణరావు ఇంటికివచ్చి వెంట తీసుకువెళ్లాడు. ఇద్దరూ కలసి పరమేశ్వరరావుగారి సమాధివద్దకు వెళ్ళారు. అక్కడ ప్రదక్షిణీకరించి, శివదగ్గనంచేసి తీర్థప్రసాదాలు తీసుకుని, రామస్వామి యోగమందిరంలో నమస్కరించి, దూరంగావెళ్లి కూర్చున్నారు. వెంకటేశ్వరరావు నారాయణరావును మెల్లిగా హెచ్చరించాడు. “నారాయణా! నీ చిన్నప్పటినుంచీ మీ అమ్మ మీ నాన్న లక్ష్మీదేవిని మా కోడలు అంటూండేవాళ్ళు. మా అన్నయ్య, వదినగారు నిన్ను అల్లుడుగా పొందాలనే అభిలాషలో ఉండేవాళ్ళు. మీ నాన్న మాహాత్మ్యం తెలిసినవాళ్ళు - ఆయనతో వియ్యం పొందటానికి ఎవళ్ళు ఉబలాటపడరు? అసలు

లక్ష్మీదేవి పుట్టినప్పుడు మీ అమ్మ పార్వతమ్మగారే దానికి లక్ష్మీదేవి అని పేరుపెట్టింది. నువ్వు నారాయణుడవాయ్. అందుచేత. మీ అమ్మ అభిప్రాయం అది. మీనాన్న అభిప్రాయమూ అదే. మా అన్యయ్య వదినగార్ల అభిలాషకూడా అదేనని చెప్పాను. మీ తలిదండ్రులు పోవడం - దానికి తలిదండ్రులు పోవడం - లక్ష్మీదేవి వివాహం ప్రస్తావనకు రాలేదు. మొన్న మా పెద్దక్కగారు వెంకమ్మగారు పోయినప్పుడు నేను లక్ష్మీదేవిని మా యింటికి వచ్చిఉండమని చెప్పాను. అది సమాధానము చెప్పలేదు. సుముఖత చూపించలేదు. పిన్నతల్లి బలవంతులముచేస్తే చెప్పిందట. తనకు బుద్ధి తెలిసినప్పటినుండి అందరూ దాన్ని నారాయణరావు భార్య అని పిలుస్తూ ఉండటంచేత అది అప్పటినుంచి నిన్నే భర్తగా భావిస్తున్నదట. తనకు తలితండ్రులు లేరుగనుక తనస్థానం భర్త ఇంటిలోనేనట. దాని భావం తెలిసిపోయింది కనుక నీ అభిప్రాయంకూడా చెప్పు” అని అన్నాడు. నారాయణరావుకి ఉక్కిరి బిక్కిరైంది. మేనమామకు ఏమి చెప్పాలో తెలియక “నన్ను కొంతనేపు ఆలోచించుకోనీ మామయ్యా” అన్నాడు. ఆ ఆలోచనతోనే ఇంటికి వచ్చాడు.

నారాయణరావుకి ఇల్లు అంతా లక్ష్మీమయంగా ఉన్నది. పాతఇల్లు అమ్మి గోశాలను ఇల్లుగా మార్చుకున్న తర్వాత - పాతఇంటిలోని చాల సామగ్రిని ఈ గోశాలలో పెట్టడానికి స్థలమే లేకపోయింది. వయసుమళ్ళిన వెంకమ్మగారిచేతిలో ఆ

సామాను సరిగా సద్దుబాటు చేయబడక ఇంట్లో నుంచునే దానికే సావకాశం లేకుండా ఉండేది. వెంకమ్మగారు పోయిన తర్వాత ఇంటిపెత్తనం లక్ష్మీదేవమ్మ చేతిలో పడింది. ఆమె ఈ పదిరోజులనుంచీ ఇంటిని పరిశుభ్రం చేసింది. అవసరంలేని సామాను అటక ఎక్కించింది. ఏది ఎక్కడ పెట్టాలో, ఎట్లా పెట్టితే నాజూకుగా ఉంటుందో అట్లా అన్ని సద్దుబాటుచేసి ఇల్లు శుభ్రంగానూ విశాలంగానూ ఉండేటట్లు చేసింది. ఈ సద్దుబాటువల్ల ఇంటికి క్రొత్తకళ వచ్చింది. నారాయణరావు ఇంట్లో అడుగు పెట్టగానే అతనికి తెలిసిపోయింది. లక్ష్మీదేవి గృహ యజమానురాలి పదవి స్వీకరించినదనీ ఆ పదవీ నిర్వహణలో ఆమెకు చాలా నేర్పు ఉన్నదనీ. ఈ ఇంట్లో - ఇది. ఆమెకు మేనత్తగారి ఇల్లేగనుక ఇక్కడ ఆచారాలు, అలవాట్లు, రుచులు, నిష్ఠలు, పూజలు, పునస్కారాలు, అన్నీ ఆమెకు చిన్నప్పటినుంచీ తెలిసినవే. పార్వతమ్మగారి హయాములో లక్ష్మీదేవమ్మ తరచు మేనత్తగారింటికి వస్తూపోతూనే ఉండేది. లక్ష్మీదేవమ్మ ఆ ఇంటికి సరిగ్గా సరిపోయింది. ఆరాత్రి అంతా నారాయణరావుకి లక్ష్మీదేవమ్మ ఆలోచనే.

మర్నాడు నారాయణరావుకి అంతా ప్రియత్వంగా ఉన్నది. అతనికి ఇష్టమైనకూర, ఇష్టమైన పెరుగుపచ్చడి, అతనికి ఏమి ఎట్లా కావాలో అన్నీ అట్లా - అతని జవానీకి - శివార్చనకి అన్నీ సలక్షణంగా సమకూర్చింది. అనేక సంవత్సరాల నుంచీ ఆ ఇల్లు నిర్వహిస్తున్నదానివలె సమర్థించింది. ఆ దినం

నారాయణరావుకు ప్రతి పనిలోనూ, లక్ష్య దేవమై కనిపించింది. అతడనుకున్నాడు “ఏమిటీ అనుబంధాలు?” అతనికి అర్థమయింది. ఇంట్లో ఎవరో ఆడదిక్కు ఉండితీరాలి. తన చెల్లెలూ, తమ్ముళ్ళూ ఆడదిక్కు లేనిదే ఉండలేరు. తన తలితండ్రులు ఉంటే ఈ లక్ష్య దేవితోనే తనకు వివాహం అయ్యేది. విచిత్రమైన పరిస్థితుల్లో ఆమె తన ఇంట్లో ఆడదిక్కుగా వచ్చింది. ఇది భగవదీచ్ఛ కాబోలు” అని ఆలోచన చేశాడు. అతడు లక్ష్య దేవితో చిన్నప్పటినుంచీ మాట్లాడి ఎరగడు. ప్రతివాళ్ళూ నారాయణరావును లక్ష్య దేవి భర్త అని నవ్వుతూ అనడంచేత అతడు సిగ్గుపడతూ ఉండేవాడు. ఆమెవంక ఇంతవరకూ సరిగ్గా చూడనైనా లేదు. ఈ రోజు ఆమెను ధైర్యంచేసి పరిశీలనగా చూచాడు. ఆమె మహాసౌందర్యవతి. తేజస్సు అతిలోకంగా ఉన్నది. ఆమె కులవధూ సహజస్నిగ్ధ నిశ్చలాపాంగ దృష్టితో నారాయణరావును చూచింది. ఆ దృష్టిలో తనకు తెలిసిన దివ్యత్వం ఏదో స్పృహ్యమానంగా ఉన్నదనిపించింది. అతను అనుకున్నాడు. “ఈమె భగవద్దత్తమైన వధువు” అని. అయినా ఫలీమా, సుమతిమూలంగా తన్నుగురించి దేశంలో విచిత్రమైన కథలు వ్యాపించినాయి. అందుచేత ఈమె అభిప్రాయము ఏమిటో తెలుసుకోవడంలో తప్పులేదని భావించి ఆమెతో ఇట్లా అన్నాడు. “చిన్నమామయ్య నాతో నీసంగతి మాట్లాడాడు. చిన్నత్తయ్యతో నువ్వు ఇక్కడనే ఉంటానని చెప్పావుట. నేను అందరూ అనుకునేంత సజ్జనుణ్ణికాను. నీకు

సుమతి వ్యవహారం తెలియదేమో” అని అంటూ ఆమెవంక చూచాడు.

అతని మాటలకు ఆమె కొంచెం సిగ్గుపడినా తడబాటు లేకుండా నెమ్మదిగా స్పష్టంగా నిశ్చలంగా సమాధానం చెప్పింది. ఒక్కసారి అతని ముఖంవంకచూచి తర్వాత అతని పాదాలమీద దృష్టి కేంద్రీకరించి మాట్లాడింది. “అక్క సుమతి వెంకమ్మ అత్తయ్యగారికి మొదటి శిష్యురాలు. నేను రెండోదాన్ని. అక్క మిమ్మల్ని దైవంగా ఆరాధిస్తున్నది. నేను మిమ్మల్ని భర్తగా సేవించుకోవాలని ఆశపడుతున్నాను. ఆమె మిమ్మల్ని మీ గుణగణాల్ని బట్టి రూపసౌందర్యాన్ని బట్టి ప్రేమించింది. నేను పుట్టడమే మీ భార్యగా పుట్టితినాయె. ఆమె స్వయంగా నిలబడి అర్జించి జీవితం వెళ్ళబోసుకోగల తాహతు కలది. నేను మీపాదాలు ఆశ్రయించి బ్రతుకవలసినదాన్ని. ఆమె అన్యమతస్థయై, సనాతనమతాన్ని ఆశ్రయించి, పరదేవతా పాదధ్యానంతో తపస్సిద్ధి పొందబోతున్నది. నేను సనాతన మతంలోనేపుట్టి - ఆ సంప్రదాయసిద్ధిగా భర్తృపాదార్చన చేసుకోవలసినదాన్ని. ఆమె మిమ్మల్ని వలచి వచ్చినది. నేను మీ కులవధువును. మీ వంశవిషయాల్నూ, అత్తయ్య మామయ్య గార్ల పవిత్రగాథలూ తెలిసిన ఏ కన్య మిమ్మల్ని వరించదు? నేను మీమేనమామ కూతురనై పదిమందిచేతా మీభార్యగా చూడబడుతున్నదాన్ని. ఈ స్థానాన్ని పోగొట్టుకోకూడదనే నా సర్వ ఆశలూను. నా భావాలు క్లుప్తంగా చెప్పాలంటే

పూర్వం శ్రీ రుక్మిణీదేవి అమ్మవారు శ్రీకృష్ణస్వామికి పంపిన సందేశమూ అందులో మనోహరమైన పద్యం జ్ఞాపకం వసున్నది” అని అంటూ “ధన్యున్ లోకమనోభిరాము” అని శబ్దశుద్ధిగా శ్రావ్యంగా సన్నగా అన్నది.

ఆమెకుగల నిశ్చితాభిప్రాయానికి విజ్ఞానానికి నారాయణరావు ఆశ్చర్యమూ సంతోషమూ పొందాడు. ‘రుక్మిణీ కల్యాణ’ భాగాన్ని వెళ్ళికాని కన్యలచేత పారాయణ చేయించడం తెలుగుదేశంలో ఆచారంగా ఉన్నది. ఈమెచేతకూడా వెంకమ్మగారు పారాయణం చేయించిందన్నమాట అనుకున్నాడు. భారత, భాగవత, రామాయణాలు అవగాహన చేసుకుంటే తెలియని ధర్మాలూ విషయాలూ అంటూ లేవు. అంచేతనే మన భారత స్త్రీలంతా విజ్ఞానవతులుగానూ, విదుషీమణులుగానూ, మహాపతివ్రతలుగానూ పేరు తెచ్చుకున్నారు. అని నారాయణరావు భావించాడు.

భోజనంచేసి నారాయణరావు సరాసరి చిన్న మేనమామగారి ఇంటికి వెళ్ళాడు. ఆయన భోజనం చేస్తున్నాడు. ఇతడు వెళ్ళి ప్రక్కన కూర్చోగా - వెంకటేశ్వరరావుకి అర్థమైంది. మేనల్లుడు సంతోషంగా ఉన్నాడని, “ఏంరా!” అన్నాడు. నారాయణరావు మెల్లిగా “నేను ఆలోచించాను మామయ్యా! కుటుంబంలో ఇప్పుడు నువ్వు పెద్దవాడివి. నీ మాట శిరసావహించాలని నిశ్చయించుకున్నాను” అని అన్నాడు. వెంకటేశ్వరరావుకి నవ్వు వచ్చింది. “ఓరి భడవా! నీవు వట్టి ఛాంద

సుడ వనుకున్నాను. చాలా లాకికం నేర్చుకున్నావురా !” అని పకపకా నవ్వాడు. మేనమామ మేనల్లుళ్ళ పరిహాసం అర్థంకాక వెంకటేశ్వరరావు భార్య చూస్తూ నిలబడింది. వెంకటేశ్వర రావు ఆమెవంక చూస్తూ “ఏమీ తెల్లమొహంవేసి చూస్తున్నావు. వీడి లాకికం నీకు అర్థంకాలేదా ! పోనీలే - సాయం త్రం లోగా వీళ్ళయింటికి వెళ్ళి పిల్లలందరినీ - లక్ష్మీదేవిని మన ఇంటికి తీసుకురా ! వీడి లాక్యం లక్ష్మీదేవి నీకు చెప్పుతుంది. దానికి వీడి తిరుగుళ్ళు అన్నీ తెలిసిపోయాయి” అని నవ్వాడు. ఆమెకుకూడా అర్థం అయింది. మళ్ళీ వెంకటేశ్వరరావు అన్నాడు “లక్ష్మీదేవిని వెళ్ళికూతుర్నిచేసి వీడి చేతుల్లో పెట్టి - అన్నీ పూర్తిచేసేవరకూ - అంతా ఇక్కడే ఉంటారు” అని ఆ సాయంత్రమే వెంకటేశ్వరరావు దైవజ్ఞుని విచారించి ముహూర్తము నిశ్చయించాడు. వారంరోజులలోనే వివాహం నిషేకం నిరాడంబరంగా జరిగిపోయాయి.

30

లక్ష్మీదేవమ్మ పినతండ్రితో చెప్పి సుమతికి ప్రత్యేకంగా ఉత్తరం వ్రాసింది వెండ్లికి రమ్మని. వెంకమ్మగారి మరణసమయములో జరిగిన సంఘటనతో వాళ్ళమధ్య ఏకోదరభావం ప్రబలమైంది. ఈపది పదిహేను రోజుల్లోనూ వాళ్ళు రెండు మూడు ఉత్తరాలు వ్రాసుకున్నారు.

ఈ వెళ్ళివార్త సుమతికి సంతోషాన్నే ఇచ్చింది. నాల్గు రోజుల స్నేహంతో సుమతికి లక్ష్మీదేవిమీద ప్రేమగౌరవాలు మాత్రమే కాకుండా ఆమె తన బహిఃప్రాణమే అన్నంతగా ఆత్మీయత ఏర్పడింది. తనకు లభించని నారాయణరావు వాల్ల భ్యము తన బహిఃప్రాణమైన లక్ష్మీదేవికైనా లభిస్తున్నదికదా అని సంతోషపడింది. తనూ లక్ష్మీదేవీ వెంకమ్మగారి శిష్యురాలై నారాయణరావును తను భర్తగా మానసికంగా స్వీకరించింది. కనుక వాళ్ళ సంతానమే తన సంతానం. తనకూ ఆవిధంగానే మాతృత్వసిద్ధి లభించాలి. లక్ష్మీదేవికి చక్కని చంద్రహారాన్ని కానుకగా వేంకటేశ్వరరావువేర పంపింది. వెంకటేశ్వరరావుకీ లక్ష్మీదేవికీతప్ప - ఇంకెవరికీ ఆ హారం సుమతి పంపినట్లు తెలియదు. నారాయణరావుకే తెలియలేదు.

వేంకటేశ్వరరావు తనకు ఉన్నదానిలో అతిక్లుప్తంగా శుభకార్యాలు ముగించాడు. పండుగలు చేసినట్లుగా చేశాడు. ఆయనవెళ్లి పిలువగా పరమేశ్వరరావుగారి రెండవ కుమార్తె సరస్వతమ్మా, ఆమెభర్త వెంకటప్పయ్య, పిల్లలూ వెళ్ళికి వచ్చారు. పరమేశ్వరరావుగారూ, పార్వతమ్మ పోయినప్పుడు కూడా రాని ఈ కుటుంబం - వివాహానికి రావడం అందరికీ అచ్చెరువుగానే ఉన్నది. వెళ్ళికి నారాయణరావు ఇతర తోబుట్టువులు వాళ్ళకుటుంబాలూ ఇంకా ఇతరబంధువులూ అంతా వచ్చారు. వెళ్ళి సలక్షణంగానే జరిగింది. పరమేశ్వరరావుగారి రెండవకుమార్తె సరస్వతమ్మా ఆమె భర్తా - చీటికిమాటికి

భర్త నిర్ణయం

గల్లంతుచేశారు. పెళ్లిలో మర్యాదలు బాగా జరుగలేదనీ వంటలు రుచిగా లేవనీ - తమ ఇద్దరికీ ముందు పీటలు వెయ్య లేదనీ - నానా అల్లరి చేశారు. “నాతమ్ముడు పెద్దచదువు చదివి బెంగుళూరులో పెద్దఉద్యోగంలో ఉన్నాడు. అతని పెళ్ళికి అచ్చట్లు ముచ్చట్లు బాగా జరుగుతాయి అని ఆశపడి వచ్చాము. ఈ దిక్కుమాలిన సంబంధం సరిగా అప్పగింత బట్ట లైనా పెట్టలేదు” అని సరస్వతమ్మ సాధించిపోసింది. ఆమెభర్త ఆమెకు వంతపాట పాడాడు. పెద్ద అడపడుచు, ఆమె భర్త ఏమీ మాట్లాడలేదు. వాళ్ల కుకూడా లాంఛనాలు గిట్టుబాటు కాలేదని ఉన్నది. కాని బయటపడటం ఇష్టంలేక ఊరు కున్నారు. మూడో ఆమె వెంకటనర్సమ్మ. ఆమెకూ ఆమెభర్త భీమనాథరావుకీ ఈ సంబంధమూ ఈపెళ్ళి సంతోషాన్ని కలిగించినై. కావలసిన సంబంధం. పిల్ల గుణవతి. సౌందర్యవతి. ఇంట్లో కలసిపోయేది. అడదిక్కులేని ఈ కుటుంబాన్ని లక్షీ దేవి చక్కగా దిద్దుకుపోతుంది. ఈ అభిప్రాయాలుకల వెంకట నర్సమ్మ, భీమనాథరావు కలుపుకోరుతనంగా పెళ్లిలో పూను కుని నడుంకట్టి నిర్వహించారు. పూర్వం రెండువందల రూపాయ లతో జ్ఞానోదయం అయిన ముకుందరావు పద్మావతిమ్మ కూడా నడుంకట్టి నిలబడి కార్యక్రమాన్ని నిర్వహించి సంతోషాన్నే ప్రదర్శించారు.

అడపడుచులుగాని, ఇతరులుగాని తమవాదాన్ని సమర్థించక తాము చేస్తున్న అల్లరికి హర్షించక ముఖావంగా ఉండటం

వల్ల - సరస్వతమ్మకూ, ఆమె భర్తకూ అక్కసు ఎక్కువై పట్టలేక పేచ్రేగిపోయారు. నారాయణరావు అభ్యర్థనమీద వెంకటేశ్వరరావుకూడా ఈ అల్లరిని పట్టించుకోలేదు. కాని వేంకటేశ్వరరావు భార్యమాత్రం మెత్తమెత్తగా అన్నది. “మేమూ పిల్లలు కలవాళ్లం. మాకు శక్తి ఇంతకంటేలేదు. లక్ష్మీదేవికి తలిదండ్రులు ఆస్తి ఏమీ ఇచ్చిపోలేదు. మేము ఎక్కడనుంచి తెచ్చి ఖర్చుపెట్టాలి? అంతేగాక పార్వతీపరమేశ్వరులవంటి తన తలిదండ్రులు ఇదివరకే తమ అభిమతం వెల్లడించిపోవడం వల్ల నారాయణరావు లక్ష్మీదేవిని పెండ్లాడుతున్నాడు. వాళ్ల ఆజ్ఞను నిర్వహించడమే ఇది. లాంఛనాలకు అల్లరిచేస్తే ఏం లాభం?”

సరస్వతమ్మనూ ఆమె భర్తనూ వాళ్ళు అల్లరి చేసిన కొద్దీ బంధువులు పట్టించుకోవడం మానేశారు. చివరకు పలక్కరించడంకూడా మానేశారు. నారాయణరావుకూడా పట్టించుకోకుండా ముఖావంగా ఉన్నాడు. అందుచేత వివాహం అయిన మర్నాడే - సరస్వతమ్మ కుటుంబం వెళ్లిపోయింది. వెళ్లిపోయేటప్పుడు ఉండమని ఎవరూ బలవంతం చెయ్యలేదని ఆఖరి చిందులు త్రొక్కారు. మిగిలిన తోబుట్టువులు పడహారో రోజు పండుగదాకా ఉండి, లక్ష్మీదేవమ్మ కాపురానికివచ్చి అన్నీ బాగా సర్దుకునిపోతున్నదని చూచి మరీవెళ్ళారు. లక్ష్మీదేవమ్మ ఇల్లు చక్కదిద్దుకోవడంలో, నారాయణరావు మనస్సును

గ్రహించి, అన్నీ ఏర్పాటుచేయడంలో చూపుతున్న చాక చక్కానికి వాళ్లంతా సంతోషించారు.

31

త్వరగా తిరిగిరమ్మని నారాయణరావుకి బెంగుళూరు నుంచి ఉత్తరాలు వస్తున్నాయి. ఇద్దరు తమ్ములు, చెల్లెలు, తనూ, భార్య - ఇంతమందికి సౌకర్యమైన ఇల్లు తక్కువ అద్దెలో బెంగుళూరులో దొరకదు. ఇంతమందితో అంత పెద్ద బస్టీలో సంసారం నడపడానికి ఆర్జనచాలదు. ఇక్కడ వీళ్ళను వదలిపెట్టి వెళ్లడానికిలేదు. ఈ ఆలోచనలతో సతమతమవుతుండగా నారాయణరావుకి సర్వీసు కమీషను వారి ఉత్తర్వులు వచ్చాయి. గుంటూరుజిల్లా రివిన్యూ డిపార్టుమెంటుకు ఇతన్ని వేసినట్లు, ఆ కలెక్టరునుంచి పోస్టింగు ఉత్తర్వులు వస్తాయని. వేంకటేశ్వరరావు మొదలైన బంధువులంతా సలహాచెప్పారు. “గవర్నమెంటు ఉద్యోగం, స్థిరమైంది. రివిన్యూ డిపార్టుమెంటులో గుమాస్తాగాచేరి కలెక్టరుగా రిటైరు కావచ్చును. పైగా గుంటూరుజిల్లా మనకు దగ్గరలో ఉంది. గుంటూరుజిల్లా రివిన్యూ డిపార్టుమెంటులో చేరడం మంచిది.” అనుభవంలేని నారాయణరావుకు ఈ సలహాలు సమంజసంగా తోచినాయి. అతడు బెంగుళూరు యజమానికి వినయంగా తన కుటుంబ పరిస్థితులు తెలుపుతూ తనయందు చూపిన ఆదరానికి కృతజ్ఞత తెలుపుతూ తన కుటుంబస్థితులవల్ల తిరిగి ఉద్యోగానికి రాలేక పోతున్నానని వ్రాశాడు.

పదిహేనురోజుల్లో గుంటూరుజిల్లా కలెక్టరాఫీసునుంచి ఉత్తర్వులు రావడం నారాయణరావు గురజాల తాలూకాఫీసులో గుమాస్తాగా చేరడం జరిగిపోయింది.

నాలుగునాళ్లు పనిచేసి చిన్నఇల్లు కుదుర్చుకుని తిరిగి వచ్చి కుటుంబాన్ని తీసుకెళ్ళి కాపురంపెట్టాడు. ఆఫీసులో పరిశీతులు నారాయణరావుకి విచిత్రంగా ఉన్నాయి. అది ఒక క్రొత్తప్రపంచంగా తోచింది. అంతా కుళ్లు, ప్రతివాళ్లు క్రింది ఉద్యోగులమీద కారాలూ మిరియాలూ నూరడం పై ఉద్యోగుల కాళ్ళుపట్టి బ్రతకడం. వాళ్ల తీరేవేరు. అది ఒక కశ్వలం. నారాయణరావు రోజులు గడుపుతున్నాడు. ఎట్లాగోనానా అవస్థలతో సంవత్సరం గడిచింది.

ఒకరోజు అకస్మాత్తుగా గంగాధరరావు వచ్చాడు. ఊళ్ళో ఉండగా అతనికోసం ప్రయత్నించినా దొరకలేదు. ఇవ్వాళ అతనే వెతుక్కుంటూ వచ్చాడు. చిన్ననాటి స్నేహితుణ్ణిచూసి నారాయణరావుకి ప్రాణాలు లేచివచ్చాయి. అతనికి మర్యాదలుచేసి, భోజనంపెట్టి కుశల ప్రశ్నాదికాలతో కబుర్లలోకి దిగాడు. ఆరోజు ఆదివారం కావడంమూలాన తీరుబడిగా ఉండి, నారాయణరావుకి సంతోషంగా ఉన్నది.

గంగాధరరావు ఏదో చింతాక్రాంతంగా ఉండటం హృదయపూర్వకంగా మాట్లాడకపోవడం నారాయణరావు గమనించాడు. అతన్ని నిలవతీసి 'ఏమిటి సంగతి' అన్నాడు. గంగాధరరావుకి కళ్ళనీళ్ళువచ్చి తమాయించుకొని "నీకు

చెబుదామనే వచ్చాను. నువ్వు తలచుకుంటే నా కష్టాలు గట్టెక్కుతాయి. మీ తండ్రిగారి మహత్త్వం నాకు తెలియదా? ఆ ఋషులవంశంలో పుట్టిన నువ్వు నాకు ఈ చిన్నసహాయం చెయ్యగలవనే ఆశతోనే ఇంతదూరం నిన్ను వెతుక్కుంటూ వచ్చాను. నాకష్టాలు చెబుతాను విను” అని మొదలుపెట్టాడు.

“నువ్వు రాజమండ్రి కాలేజీలో చదువుతున్నప్పుడు నేను గుంటూరులో చదివానుగా. అప్పుడు నాకోక క్లాసు మేటు ఉన్నది. ఆమె పేరు కనకాంగి. పేరుకితగ్గ రూపం. చాలా తెలివైనది. నేను కాలేజీలో అప్పుడు చదువుతున్న విద్యార్థులందరిలోనూ ధనవంతుణ్ణి. నావైన అజమాయిషీలేదు. నా ఇష్టంవచ్చినట్లు ఖర్చుచేసేవాడిని. నాకంటే ఖరీదైన దుస్తులు వేసే విద్యార్థులు ఉండేవాళ్ళుకారు. నా చుట్టూ కావలసినంత వందిమాగధ బృందం ఉండేది. నేను తేలికగానే కనకాంగి పరిచయం సంపాదించాను. ఆమెది కళావంతుల కులం. తల్లికి ఈమె ఒక్కరై కూతురు. తల్లి కూతురుమాట ఏదీ కాదనేది కాదు. సంవత్సరంలో ఇద్దరం కలిసి ఒకే ఇంట్లోకి మారాము. శిశిప్తురు మ్యారేజీ చేసుకున్నాము. మూడేళ్ళూ ఆమె తల్లి కూడా ఉండటంమూలాన చాలా హాయిగా గడిపాము. ఎట్లాగో ఇద్దరం బి. ఏ. పూర్తిచేశాము. కావలసినంత ఉన్న నాకు ఉద్యోగం దేనికి? ఇంతలో ఆమె తల్లికూడా గతించింది. కనకాంగికి మద్రాసులో మకాం పెట్టాలని అభిలాష కలిగింది. మద్రాసులో ఇల్లుకొని కాపురం పెట్టాము.

మద్రాసులో సుఖమయ జీవితాన్ని గడుపుతూ సంవత్సరకాలం బాగానే జరిగింది. చేతినిండా డబ్బు, స్వంత ఇల్లు. అదుపులేని స్వేచ్ఛ. మేముచూడని సినిమాలేదు. వినని గానసభలేదు. మద్రాసులో తెలుగువాళ్లలో మేము ప్రముఖులమై పోయాము. కనకాంగి అందమైనది. చదువుకున్నది. సాంఘిక మర్యాదలు తెలిసినది. అందరూ ఆమె పరిచయంకోసం తహతహ పడేవాళ్లే. మద్రాసులో సినిమా సంబంధంగా ఉన్న తెలుగు జనానికి కనకాంగిని ఆశ్రయించడం అలవాటై పోయింది. మా యింటికి అన్నిరకాలవాళ్ళూ రావడం మొదలైంది. వాళ్ళ పొగడ్తలు వింటూ సంతోషపడుతూ కాలం గడిచేది కనకాంగి. ఆమె సినిమాలో నాయకిగా బాగా రాణిస్తుందనీ - ఆమెను మించిన సౌందర్యవతి లేదనీ ఆ వందిమాగధులు చెబుతూ ఉండేవాళ్ళు. ఆమెకు వాళ్ళు ఎక్కించిన పైత్యం తలకు ఎక్కింది. నేను ఎన్నిచెప్పినా ఆమెకు నచ్చలేదు. సినిమాకంపెనీ ప్రారంభించి, ఆమె నాయకిగా సినిమా తియ్యమని పట్టుపట్టింది. నేను ఏమీ చెప్పలేకపోయాను. ఆమె ఆవందిమాగధులతో అన్ని ఏర్పాట్లు చేసివేస్తున్నట్లు చెప్పి వేసింది. ఇక మా యింటికివచ్చే జనసంఖ్య పెరిగిపోయింది. ఏకస్థాయిలు, సంగీతంవాళ్లు, ఆఫీసుకుర్తాళ్ళు, రోజూ అనేకమంది వచ్చిపోతూండేవాళ్ళు. పాటలు ఇష్టించమని యువకవులు - కథలు సంభాషణలు వ్రాస్తామని కొందరు రోజూ వచ్చేవారు. కనకాంగి వాళ్ల మాటలు వింటూ సరేనని చెబుతూ ఉండేది. ఆ

కవులలో ఇద్దరు కథలు వ్రాసి కనకాంగికి వినిపించి - ఆమె నాయకిగా నటించే భాగం ఎక్కువగా ఉండేటట్లు గొప్పగా వ్రాశామని చెబుతూ వాళ్ళిద్దరూ కలిసి కథ సంభాషణలు, పాటలు వ్రాస్తున్నట్లు పత్రికలలోకూడా కబుర్లప్రోగులు వచ్చేటట్లు చేశారు. ఒక డైరెక్టరుకూడా తయారైనాడు. వాడు నిర్విరామంగా కనకాంగిని పొగడటం-ఆమె అందాన్ని మెచ్చుకోవడమూ - తెల్లవారి నప్పటినుంచీ రాత్రి పదిగంటలదాకా వాడు మా ఇంట్లోనే ఉండేవాడు. ఆమెకు నాతో గడ-డం కంటే వాడితోనే ఆహ్లాదంగా ఉన్నదని నాకు తెలిసిపోయింది. వాళ్ళిద్దరూ కలిసి షికార్లుకూడా ప్రారంభించారు.

వాడి ద్వారా కనకాంగికి సినీమా పరిశ్రమలో వ్యక్తులందరూ పరిచయమయ్యారు. నాకు చెప్పకుండానే ఒక సినీమాలో నటించడానికి బుక్ అయింది. ఇక షూటింగు ఉన్నా లేకపోయినా యింట్లో ఉండేదికాదు. నాకు ఆమె దర్శనమే అపురూపుమైపోయింది. ఒక్కొక్కప్పుడు వారమురోజులు ఇంటికి వచ్చేదికాదు. నాకర్లతో 'బేట్ డోర్ సీక్వెన్స్'కి వెళ్ళివచ్చానని చెప్పేది.

ఆమె ప్రవర్తనను గురించి పుకారులు బయల్దేరి నా చెవులవరకూ వచ్చినై. నాకు ఏమి చెయ్యాలో తెలియలేదు. ఇంతలో పడిరోజుల క్రితం ఆమె ఇంటినుంచి వెళ్ళి ఇంతవరకు తిరిగి రాలేదు. నాకు ఏమీ తోచక ఇట్లా వచ్చాను" అని గంగాధరరావు ముగించాడు.

నారాయణరావుకి ఆలోచన తోచలేదు. గంగాధరరావును బెంపచారిక వాక్యాలతో సముదాయించి భోజనాది సౌకర్యాలతో అష్టాదశ కలిగించి విశ్రాంతి తీసుకోమన్నాడు. ఆ రాత్రి బాగా ఆలోచించి నారాయణరావు ఒక నిర్ణయానికి వచ్చాడు. పదిహేనురోజులు శలవు వెట్టి గంగాధరరావును తీసుకుని బయలుదేరాడు.

32

నెల్లూరులో కొంత పని ఉన్నదని గంగాధరరావు అక్కడ నారాయణరావుతో కలిసి దిగాడు. పని ముగించుకుని మళ్ళీ రైలుకు బయలుదేరుదామనుకుంటుండగా గంగాధరరావుకి తెలిసిన వాడొకడు కనిపించాడు. అతడొక ప్రైవేటు టాక్సీ డ్రైవరు. తనకారులో ఎవరినో మద్రాసునుంచి నెల్లూరు తీసుకువచ్చాడట. ఇప్పుడు తిరిగి వెళ్తున్నాడట. మద్రాసు వస్తే వీళ్ళను తీసుకువెళ్తానన్నాడు.

రాత్రి భోజనాలుచేసి బయలుదేరారు. వెనకనీట్లో గంగాధరరావు నారాయణరావు కూర్చున్నారు. మగత నిద్రలో తూగుతో విశ్రాంతిగానే కూర్చున్నారు. నడిరాత్రి దాటిపోయింది. మద్రాసు ఇక ముప్పై నలభై మైళ్ళకంటే దూరంలేదు. ఇంతలో కారు టప్ మని ఆగిపోయింది. గంగాధరరావు, నారాయణరావు ఉలిక్కిపడిలేచారు. 'ఔరు బస్'.

అయిందనీ పైపీలేదని ద్రైవరు చెప్పాడు. 'తెల్లవారిని తర్వాత ఏదో చెయ్యవచ్చుననీ అంతవరకు కారులోనే నిద్ర పొమ్మనీ' అన్నాడు. వేరే చేయగలిగినది ఏమీలేదుకూడా. ముగ్గురుకలసి కారును కొంచెం రోడ్డుప్రక్కకు కదిలించి చక్రాలక్రింద రాళ్ళుపెట్టారు.

దగ్గరలో ఎక్కడా ఊరు ఉన్నట్లు కన్పించడంలేదు. దూరంగా రోడ్డుకి ఒడమటగా మంట కన్నడుతున్నది. తనకు దాహం అవుతున్నదనీ అక్కడ మంచినీరు లభించవచ్చుననీ గంగాధరరావు అక్కడకు వెళదామన్నాడు. ద్రైవరుకి చెప్పి నారాయణరావు గంగాధరరావు ఆ వెలుతురువైపుకి నడిచారు.

రోడ్డువదలి ఒడమటవైపుకి వెలుతురుకు సూటిగా ప్రయాణం చెయ్యగా ఒక ఫర్లాంగులో ఒక చిన్న కంకర రోడ్డు తగిలింది. చూడగా ఈ కంకరరోడ్డు కొంచెం ఎగువ భాగంనుంచి మెయిన్ రోడ్డునుంచే చీలివస్తున్నదనీ ఆ మంట వైపుకే పోతున్నదనీ వాళ్లకు తెలిసింది. దానివెంట నడిచారు.

ఆ మంటచుట్టూ మానవాకృతులు ఉన్నట్లు కన్పించింది. ఏదో జంతువు గట్టిగా మూలుగుతున్నట్లు వినిపించింది కూడాను. వీళ్ళిద్దరూ మంటవైపేచూస్తూ నెమ్మదిగా ప్రయాణము చేశారు. మంట దరిదాపులకు వచ్చిచేరారు. మంటకు ఒకప్రక్క ఒక కౌపీనమాత్ర వస్త్రధారణలో ఉన్న సన్యాసి ఒకడు ఎత్తుగా ఉన్న మట్టిదిబ్బమీద పులిచర్మం వేసుకుని పద్మాసనంలో కూర్చుని ఉన్నాడు. ప్రక్కనే త్రిశూలం ఒకటి

గ్రుచ్చి ఉన్నది. అతనికి దగ్గరగా ఒక పందిపిల్ల బంధింపబడి నేలమీద పడివుండి 'ఘూర్ ఘూర్' మంటున్నది. సన్న్యాసికి ఎదురుగా అయిదుమంది కూర్చుని ఉన్నారు. వాళ్ళు నాగరికులుగానే ఉన్నారు. ఏవో మాట్లాడుతున్నారు.

నారాయణరావు గంగాధరరావును మాట్లాడవద్దని సంజ్ఞ చేసి మెల్లగా ఆ మంటకు యాభైగజాలదూరంలో ఉన్న ఒక పెద్ద మణ్ణిచెట్టు దగ్గరకు దారితీశాడు. ఇద్దరూ మణ్ణిచెట్టు వెనక ప్రక్కకు చేరి మంటదగ్గర జరుగుతున్న తతంగాన్ని పరిశీలించడం మొదలుపెట్టారు. చెట్టుకి ఇవతల ప్రక్క ఒక రహదారి బంగళా - పారెస్టు బంగళా ఉన్నట్లు కనిపించింది.

మంటదగ్గరనుంచి మాటలు వినబడుతున్నాయి. ఆ మాటాడుతున్నవాడు కనకాంగికి స్నేహితుడైన సినిమా డైరెక్టరేనని గంగాధరరావు పోల్చిచెప్పాడు. ఆ సమయంలో అతడు అతని సహచరులు ఈ సన్న్యాసి ఇదంతా ఏదో ఆయోమయంగా ఉన్నది.

సినిమా డైరెక్టరు సన్న్యాసిని పొగడుతున్నాడు. "మహాత్మా మీరు దివ్యశక్తులు కలవాళ్ళని మేము విని మిన్నల్ని ఆశ్రయించాము. మీకోసం ఇవ్వాలి ఉదయంనుంచీ ఇక్కడనే ఉన్నాము. తమ రాక కోసం ఎదురుచూస్తూ ఉన్నాము. తమరు తమశిష్యుడు శైరవయ్య చెప్పినట్లు రాత్రి పదిగంటలకే వస్తారనుకున్నాము. కాని తమరు ఇక రారేమోనని భావించుకుని తిరిగి వెళ్ళిపోదామనుకుంటుండగా తమరు

రానేవచ్చారు. రావడమే తడవుగా వూజకూడా సంపూర్ణి చేశారు. ఇక ఇప్పుడు మా ప్రార్థన మన్నించండి” అని సన్యాసికి నమస్కరించాడు.

సన్యాసి తల పంకించి మండుతున్న నిప్పువైపు చేయి జాపాడు. అతడు చెయ్యి జాపగానే మంట భగ్గుమని రెండు గజాలు పైకిలేచింది. చుట్టూమూగి ఉన్న జనం దిగ్భ్రాంతి లయ్యారు. సన్యాసి మళ్ళీ చెయ్యి పైకెత్తి “ఓం నమో భగవతి జ్వాలామాలిని దేవదేవి సర్వభూత సంహారకారికే జాత వేదసి జ్వలంతి జ్వల జ్వల ప్రజ్వల ప్రజ్వల హ్రిం హ్రిం హ్రిం రరరరరరర హుం ఫట్ స్వాహా” అన్నాడు. మంట భగభుగలతో పైకిలేచింది. సన్యాసి మళ్ళీ “ఓం ఇం హ్రిం శ్రీం ఇంగ్లం ఇం నమో భగవతి వార్తాళి వార్తాళి వారాహి వారాహి వరాహ ముఖి అంధే అంధిని నమః రుంధే రుంధిని నమః జంభేజంభిని నమః మోహే మోహిని నమః స్తంభే స్తంభిని నమః సర్వదుష్ట ప్రదుష్టానాం సర్వేషాం సర్వవాక్చిత్త చక్షుర్ముఖగతి జిహ్వ స్తంభనం కురుకురు శీఘ్రం వశయం వింగ్లం ఇంతః తః రః రః హుంఫట్ స్వాహా” అంటూ త్రిశూలంతో పందిపిల్లను గ్రుచ్చి యెత్తి మంటలో వేశాడు. పంది పిల్ల గగ్గోలుగా ఘుర్ ఘుర్ మంటూ దిశలు పగులకొట్టి, అంతలో నిశ్శబ్దమైపోయింది. మంట బహుళంగా విజృంభించి మళ్ళీ ప్రళయంతర పొందింది. సన్యాసి మంటవంకే చూస్తూ

కూర్చున్నాడు. చుట్టూచేరిన జనం మళ్ళీ సన్యాసికి దగ్గరగా వచ్చి కూర్చున్నారు.

సన్యాసి వాళ్ళవంక చూడగా సినిమా డైరెక్టరు 'చెప్పడం మొదలుపెట్టాడు. "మేము తీసుకువచ్చిన స్త్రీ బంగాళాలో ఉన్నది. ఆమె మేము చెప్పినట్లు వింటుంది. ఆమె భర్త చాలా ధనవంతుడు. కొన్ని లక్షలకు అధికారి. అతడిని తొలగించివేస్తే - ఆ అపారధనమంతా ఆమె స్వాధీనంలోకి వస్తుంది. అప్పుడు మన ఇష్టమే ఇష్టము. అతనిని తొలగించివేస్తే - మీరు కోరినచోట మతం కట్టిచ్చి ఇస్తాము. అతనిపేరు గంగాధర రావు" అని చెప్పగా సన్యాసి శిరఃకంపనం చేశాడు.

గంగాధరరావుకి, నారాయణరావుకి జరుగుచున్న తంతు అర్థమైనది. గంగాధరరావు చాలా ఆవేశం పొంది ముందుకు దూకడానికి ప్రయత్నం చెయ్యగా - అధికమైన ప్రయత్నంతో నారాయణరావు ఆపగలిగాడు. నారాయణరావు భయపడవద్దని గంగాధరరావును శాంతపరచి మెల్లిగా చీకటిలో బంగాళా వనండాలోకి తీసుకువెళ్ళాడు. ఆ ప్రక్కన ఉన్న కారునుచూచి గంగాధరరావుకి ఆశ్చర్యం వేసింది. ఆ కారు గంగాధరరావుదే. మెల్లిగా వెళ్ళి కారులో చూచాడు. వెనుకసీట్లో సన్నగా మూలుగుతూ కనకాంగి ఉన్నది. ఆమె కేశవస్థూల తీరునుబట్టి చూస్తే ఆ అయిదుగురూ ఆమెమీద అఘాయిత్యం చేసినట్లు కన్పించింది. నారాయణరావుకూడా అంతా అర్థం అయింది.

ఇంకా సినిమా డైరెక్టరు ఏవో చెబుతూనే ఉన్నాడు. సన్న్యాసి కన్నులు మూసుకుని వింటున్నాడు.

గంగాధరరావు కారు ముందుతలుపులు తీసి నారాయణరావును ముందుసీట్లో కూర్చోమని సంజ్ఞ చేశాడు. నారాయణరావు కూర్చున్న తరువాత గంగాధరరావు డ్రైవరు సీట్లో కూర్చుని - ప్లాస్టింగు తాళపుచెవితీసి ప్రక్కనవున్న సారుగు మూత తీశాడు. అతడు ఊహించినట్లుగా అతని రివాల్వరు కూడా అక్కడ యథాస్థానంలో ఉన్నది. దాన్ని చేత్తోపుచ్చుకుని కారు ప్లాట్టచేసి లైటు వేశాడు. ఆ చప్పుడుకు మంటచుట్టూ ఉన్నవాళ్ళు గబుక్కున లేచారు. సన్న్యాసి కన్నులు మూసుకుని అట్లాగే కూర్చుని ఉన్నాడు. గంగాధరరావు గాలిలోకి రివాల్వరు పేల్చాడు. మంటచుట్టూ చేరిన మనుష్యులు దొడుతీశారు. గంగాధరరావు కారును మంట దగ్గరకు తీసుకువెళ్ళాడు. ఇంకా సన్న్యాసి కన్నులు మూసుకుని అట్లాగే కూర్చుని ఉన్నాడు. నారాయణరావు గంగాధరరావుతో చెప్పాడు సన్న్యాసి ప్రాణాలు ఎప్పుడో పోయాయనీ అతన్ని గురించి పట్టించుకోవలసినది లేదనీ.

గంగాధరరావు కారును తోలుకుంటూ మెయిన్ రోడ్డుకు వచ్చి అక్కడ టాక్సీలోఉన్న తమ సామాన్లు తీసుకుని మద్రాసు వచ్చి చేరాడు.

కనకాంగికి ఆస్పత్రిలోకూడా స్పృతి రానేలేదు. ఆమె రెండురోజుల తర్వాత ఆస్పత్రిలోనే ప్రాణాలు విడిచింది.

నారాయణరావు గంగాధరరావును సముదాయించి మద్రాసు ఇల్లు అప్పించి స్వంత ఊరు చేర్పించాడు.

33

సుమతి మద్రాసులోనేఉంటూ మెడికలు కాలేజీలో చదువు పూర్తిచేసి వైద్యంలో పట్టం పుచ్చుకున్నది. ఆమె బొట్టూ, చీరె, కట్టూ, భక్తీ, మితభాషణమూ ఆమెకు కళాశాలలో మంచిపేరే తెచ్చిపెట్టాయి. ఆమె వినయవతి అనీ, ఉత్తమ బ్రాహ్మణకుల స్త్రీఅనీ అందరూ ఆమెను భావించేవారు. ఆమె ఐదుసంవత్సరాలలో కళాశాలలో ఎవ్వరితోనూ మాట్లాడి ఎరుగదు. విద్యార్థులతోనే కాకుండా విద్యార్థినులతోనైనా సన్నిహితంకాలేదు. కాని ప్రతిసంవత్సరమూ పరీక్షలలో ప్రథమశ్రేణిలో ప్రథమగణ్యగా ఉత్తీర్ణురాలైతూ అనేకమైన బహుమతులు గెలుచుకుంటూ వచ్చింది. ఐనా అధ్యాపకవర్గంలో వారితోనైనా అనవసరంగా మాట్లాడి ఎరుగదు. ఎప్పుడూ వినయభూషణాన్ని విసర్జించి ఎరుగదు. కళాశాలలో ఎవ్వరికీ ఆమె వృత్తాంతం తెలియలేదు. ఎవరికీ ఆమె మహావ్రతనియమాన్ని పాలిస్తున్న మహా సాధకురాలని తెలియదు. అందరికీ ఆమె వివాహిత ఐన బ్రాహ్మణస్త్రీ అనే భావమే స్థిరమైపోయింది.

పరీక్షలు ప్యాసయి, ఆరు నెలలు ఆస్పత్రిలో పనిచేసి పట్టం చేతికి తెచ్చుకున్నతర్వాత సుమతికి ఏమి చేయాలనే

ప్రశ్న ఎదురైంది. తన తండ్రిగారిని పిలిపించి ఆలోచించింది. ఆయన నీ ఇష్టమన్నాడు. తండ్రిగారు రిజైరు కావలసిన సమయం దగ్గరపడతన్నదనీ ఆయన స్వస్థలానికి వెళ్ళి ఉండదలచాననీ చెప్పి వీలయినంతవరకు తనకూ తన కుటుంబానికీ దూరంగా ఉండమని మాత్రం సలహా చెప్పాడు. ఆమెపేరు మార్పుకున్నట్లుగాని, మద్రాసులో ఉండి చదువుకుంటున్నట్లుగాని తనవైపు బంధువుల కెవ్వరికీ తెలియనివ్వలేదన్నాడు. తన రెండో భార్యకు కూడా చెప్పలేదట. వాళ్ళంతా ఈమె ఏవరినో వెండిచేసుకుని ఉంటుందని అనుకుంటున్నారట.

ఆమెకు ప్రభుత్వోద్యోగం చెయ్యాలని బుద్ధి పుట్టలేదు. ఏమి చెయ్యాలో తోచనూలేదు. ఇల్లు తాళం పెట్టి - వంటచేస్తూ తనవద్దఉన్న బంధువుతో కలసి ఉత్తర దక్షిణ తీర్థాలన్నీ నేవించి వచ్చింది. ముఖ్యంగా అమ్మవారి ఆలయాలన్నీ వదలిపెట్టకుండా దర్శనంచేసి వచ్చింది. కాశీలో అన్నపూర్ణాదేవీ, విశాలాక్షీదేవి దర్శనాలుచేసి గంగాభవానిలో స్నానంచేసి అతిలోకపావిత్ర్యాన్ని సంపాదించుకున్నట్లు ఆనందపడింది. అవంతిలో మహాకాళి ఆలయంలోనూ వింధ్యాద్రి వైన వింధ్యవాసినీదేవి ఆలయంలోనూ కాంచీపురంలో కామాక్షీదేవి ఆలయంలోనూ, మధురలో మీనాక్షీదేవి ఆలయంలోనూ - శ్రీశైలంలో భ్రమరాంబికాదేవి ఆలయంలోను - ఆమెకు దివ్యలోకానుభూతి కలిగినట్లు అనిపించింది. ఆమె మనస్సు మిక్కిలి ప్రశాంతమయ్యమై ఏదో సుపరిచిత మాధుర్యావధున్ని అధిగమించి ఆనందకోశ సంచారం చేసింది.

ప్రక్కనఉన్న వంటఆమె కోరికమీద ఆమె తిరుపతికి కూడా వెళ్ళింది. అది ఏమిచిత్రమో - సుమతికి - ఎక్కడ చూచినా - అది అమ్మవారి క్షేత్రంగా ఉన్నచిహ్నలే కన్పించాయి. చివరకు అంతరాలయం దగ్గరపైకిచూస్తే - దేవాలయంమీద అమ్మవారి వాహనమైన సింహం నాలుగుప్రక్కల కన్పించింది. సుమతికి ఆనందోత్సాహం ద్విగుణీకృతమై “శ్రీమాతా, శ్రీమహారాజ్ఞీ, శ్రీమత్సింహాసనేశ్వరీ” అంటూ లలితా సహస్రనామం పఠిస్తూ లోపలకు వె

ఎదురుగా కళ్యాణ శ్రీ వేంకటేశ్వరులు - సర్వాభరణ భూషిత సుందరస్వరూపంతో - శ్రీ బాలాత్రిపురసుందరీ అమ్మవారిలాగా - సుమతి మనస్సుకి భాసించగా - ఆమె ఎలుగైత్రీ వైఖరీరూప వాఙ్మనీ ప్రవాహంగా “చిద్రూపీ పరదేవతా భగవతీ శ్రీరాజరాజేశ్వరీ” అని స్తుతించి కన్నులుమూసికొని శ్రీదేవిని ధ్యానించి కన్నులు తెరువగా శ్రీ స్వామివారి కిరీటంలో మేనుప్రస్తార శ్రీ చక్రరాజం ధగధగలాడిపోయింది.

స్వామివారి దర్శనం ముగించుకుని సత్రానికి వచ్చి - సుమతి ఆలోచించడం మొదలుపెట్టింది. ఎందుచేత తనకంటికి ఈ క్షేత్రం స్త్రీ దేవతామయంగా కనిపిస్తున్నది? శ్రీ వేంకటేశ్వరులు తనకు శ్రీ మాతృమూర్తిగా ఎందుకు దర్శనం ఇచ్చారు? ఆమెకు సమాధానాలు భాసించలేదు. కాని శ్రీ స్వామివారిపేరులో దీర్ఘాంతమైన “బాలా” ఉండి స్త్రీలింగ

ద్యోతకమైన పరిచర్యలుకూడా జరగటం ఆమె భావాలకు కల వరింతలు చేకూర్చినాయి.

సౌందర్యలహరీ రచనతో శ్రీ విద్యాసంప్రదాయ మానవౌఖ్యంలో ఉత్తమస్థానాన్ని అలంకరించిన శంకర భగవత్పదాచార్యులవారి సంప్రదాయంలో ప్రథమస్థానంలో ఉన్న శృంగేరి పీఠాధిపతులొక్కరే ఈనాటికి ఈ ఆలయంలో పల్లకీ మీద - పాదచారులుకాకుండా - ప్రదక్షిణీకరించే ఆచారం ఉన్నదట. వైష్ణవ పీఠాధిపతుల కెవ్వరికీ ఈ హక్కు లేదట. అద్వైత పీఠాధిపతులు వచ్చినప్పుడు వైష్ణవ అర్చకులు ప్రక్కకు వెళ్ళడం - స్వాములవారలే స్వయంగా పూజించడం జరుగుచున్నదట. ఆ స్వాములవార్లు పాంచరాత్ర ఆగమం ప్రకారం కాకుండా, శుభాగమకల్ప సూత్రముల ప్రకారము శ్రీదేవీ అర్చనమే చేస్తున్నారు. రెండువందల సంవత్సరాల క్రితము పుష్పగిరి పీఠాధిపతులు పల్లకీమీద స్వామి దర్శనానికి కొండకు వస్తున్నారు. ఈ ఏడు కొండలూ శేషాహిస్వరూపం గనుక - కాలు మోపడమే వైష్ణవాపచారంగా భావించే వైష్ణవులు, అర్చకులు, పుష్పగిరి స్వాములవారిని పల్లకీ దిగి నడచిరావలసిందిగా చెప్పారట. స్వాములవారు వృద్ధుడు. నడచి కొండ ఎక్కగలశక్తి లేనివాడు. నడచి కొండ ఎక్కడం తన పల్లకాదని - అక్కడనుంచే స్వామివారికి నమస్కరించి, తిరిగి పల్లకీలో కూర్చుండి - కొండదిగి దిగువతిరుపతికి వెళ్ళి పోయారట. కొండమీద ఆలయంలో అకస్మాత్తుగా అర్చా

మూర్ఖులైన ఉత్సవవిగ్రహాలు మాయమైపోయాయట. వైష్ణవ అర్చకులు జరిగిన తప్పిదం తెలుసుకుని పుష్పగిరి స్వాముల వారిని ఆశ్రయించి క్షమాపణ వేడుకొనగా ఆయన తన దేవతార్చనలోకి వేంచేసి ఉన్న ఆలయ ఉత్సవ విగ్రహాలను తిరిగి ఇచ్చారట. పీఠాధిపతులను పల్లకీలో కూర్చుండబెట్టి మంగళ వాయిద్యాలతో ఊరేగింపుచేసి స్వామి దర్శనం చేయించారట. ఈ సందర్భం కారణంగా పుష్పగిరి పీఠాధిపతులు నేటికీన్నీ “ఉద్దండ” పౌరుషనామాన్ని బిరుదుగద్యలో ధరిస్తూనే ఉన్నారు. ఈ వివరాలు అక్కడ చేరిన వృద్ధ యాత్రికుల ప్రసంగాలలో సుమతి విని - ఆమె ఆనందపడింది. “శ్రీదేవి నారాయణి - ఆమె వైష్ణవమాయలో కూడా తనకు ఇష్టమైన త్రిపురసుందరీరూపంలోనే దర్శనం అనుగ్రహించింది” అని సుమతి భావించుకుని తృప్తిపడింది. ఆ తృప్తిలో ఇంక నాలుగునాళ్ళు కొండమీదనే ఉండి శ్రీ స్వామివారిని త్రిసంధ్యలయందు నిత్యమూ దర్శించింది. మిగిలిన సమయమంతా విడిదిలో కూర్చుని మంత్రజపంచేస్తూ ఉన్నది. గుడికి బయలుదేరుతూ శ్రీ లలితా సహస్రనామం ఆవృత్తి పారాయణ ప్రారంభించి తిరిగివచ్చేదాకా చెయ్యడం. ఇట్లా నాలుగురోజులు గడచినాయి.

నాలుగవనాటి రాత్రి పవళింపునేవలో దర్శనంచేసి వచ్చి - స్వామివారి ప్రసత్తి శ్లోకాలు చదువుకుంటూ సుమతి సుఖనిద్ర పోయింది. తెల్లవారుఝామున సుఖస్వప్నంలో తాను

స్వామివారి దర్శనంచేసి వస్తూండగా - ఆలయంనుంచి ఒక వృద్ధ బ్రాహ్మణ స్త్రీ తనతోకూడా వచ్చింది. ఆమె మీ దేవూరని సుమతిని ప్రశ్నించింది. సుమతి తనది ఏవూరని చెబుతుంది? తన తండ్రి ఊరు తానెన్నడూ చూడలేదు. తన తల్లి ఊరేదో తనకు తెలియదు. ఈ ఆరేళ్లు చదువుకున్న మద్రాసే తన ఊరా? తన మనస్సులోని ఊహలను గుర్తించినట్లుగా - ఆ ముసలి ముత్తైదువ “అమ్మాయీ! స్త్రీలకు భర్తగారి ఊరే తన ఊరు కదా! అదే నివాసస్థలం” అని అన్నది. ఆ మాటలు అంటూ ఆ ముసలి ముత్తైదువ తిరిగి ఆలయంలోకి వెళ్ళిపోయింది. ఆలయం లోలోపలికి వెళ్ళిపోతూ మహా జ్వజ్జ్వల్యమానంగా ప్రకాశిస్తూ స్వామివారి విగ్రహంలో కలసిపోయింది. సుమతికి మెలకువ అయి - లేచి కూర్చుని గాఢదికంగా

“శ్రీమన్ కృపాజలనిధే! కృతసర్వలోక సర్వజ్ఞ!

శక్త! నతవత్సల! సర్వేశేషిన్ స్వామిన్! సుశీల సుల

భాశ్రిత పారిజాత శ్రీవేంకటేశ చరణౌ శరణం ప్రపద్యే”.

అని ధ్యానించి స్వామివారి ఆలయ ముఖంగా సాష్టాంగ నమస్కారం చేసింది.

మర్నాడు తిరిగి మళ్ళీ స్వామిదర్శనంచేసి తీర్థప్రసాదాలు స్వీకరించి, మద్రాసు వచ్చి చేరింది. మద్రాసువచ్చి చేరిన వార మునాళ్ళలోనే - ఇల్లు మంచి ధరకు అమ్మివేసి, లారీమీద సామానులు వేసుకుని దేవపురం వెళ్ళింది. అక్కడ ప్రస్తుతానికి ఇల్లు అద్దెకు తీసుకుని కాపురం పెట్టింది. తరువాత తగిన

వసతులుఉన్న ఇల్లుకొని ఆడొట్టో ఉచిత ప్రసూతి వైద్యశాల స్థాపించి ప్రజాసేవ ప్రారంభించింది. ముఖ్యంగా మాతృమూర్తులైన స్త్రీజనసేవచేస్తూ కాలం గడపుతున్నది. స్వామివారు స్వప్నదర్శనం ఇచ్చి నీ భర్తగారి ఊరే నీ నివాసస్థలమని ఆదేశించినట్లుగా భావించుకొని ఆవిధంగా చేసింది. స్వామివారు స్త్రీరూపదర్శనం ఇవ్వడంవలన స్త్రీజనసేవ తన కర్తవ్యమని భావించుకున్నది.

ఆమె దైవభక్తి కారణంగా, ఆమె మనశ్శుద్ధికారణంగా, ఆమెచేతి చలువకారణంగా, ఆమె సౌశీల్యం కారణంగా-ఆమె వైద్యశాల పెద్దపేరే సంపాదించుకున్నది. ఆమెను ఎరుగున్నవారు ఆ ఊరులో ఎవ్వరూ లేక పోవడంమూలాన ఆమె బ్రాహ్మణ స్త్రీ అనీ వివాహిత అనీ ఏదో కారణంచేత భర్తకు దూరంగా ఉంటున్నదనీ మహాభక్తురాలనీ మహా గుణవంతురాలనీ మహా ఆచారవంతురాలనీ మహా దయామయి అనీ చేతి చలువకల ఆమె అనీ మహాత్మురాలనీ త్వరలోనే ఆమెకీర్తితో ఆ ఊరు నిండిపోయింది.

34

నారాయణరావు రివిన్యూ ఇనస్పెక్టరుగా ఉండగా ఒక సంవత్సరం పెద్ద తుపానువచ్చి నానాభీభత్సమూ చేసింది. పంటలు చాలా దెబ్బతిన్నాయి. రైతులు శిస్తుమాఫీకి ఆందో

శనచేశారు. పరిస్థితులు ఆకలింపు చేసుకోవడానికి రివిన్యూ బోర్డు మెంబరు స్వయంగా తనిఖీకి వచ్చాడు. ఆయనవెంట కలెక్టరు, డిప్యూటీ కలెక్టరు, తహశీల్దారు మొదలగు శిబ్బంది ఉన్నారు.

నారాయణరావు పనిచేస్తున్న ఫిర్కాలో రోడ్డుమీద ఉన్న ఒక గ్రామానికి మెంబరు తనిఖీకి వచ్చాడు. రోడ్డుకి ప్రక్కగాఉన్న భూముల్ని చూచాడు. క్రింద అధికారులు పంటమదింపు ఎట్లాచేశారో చూద్దామని గ్రామకరణంవద్ద ఉండే అడంగులు లెక్క ఆయన కావాలని తీసుకున్నాడు. అది త్రిప్పతూ మొదటివేజీ తీశాడు. మొదటివేజీ తీసినవాడట్లాగే, తదేకదీక్షతో - మొదట్ వేజీనుండి పదివేజీలుచదివి - కలెక్టరును చూచి “రివిన్యూ ఇనస్పెక్టరు ఎవరు?” అన్నాడు. ఏమి తప్పిదం జరిగిందోననీ అది తమమీదకూడా ఎంతవరకు ఆరో పింపబడుతుందోననీ - తహశీల్దారు, డిప్యూటీ కలెక్టరు తల్లడిల్లి పోయారు. ఎవరూ ఏ సమాధానం చెప్పవలసిన అవసరం లేకుండానే, నారాయణరావు ముందుకుపోయి నమస్కరించి ‘నేనే రివిన్యూ ఇనస్పెక్టరుని’ అని అన్నాడు. మెంబరు అతన్ని దగ్గరకుపిలచి వీపుమీద చెయ్యివేసి మంచిచెడ్డలు కుశలప్రశ్నలతో తెలుసుకున్నాడు. తర్వాత ఆ పుస్తకం కలెక్టరు చేతిలో ఉంచగా ఆయనకూడా ఆ పదివేజీలుచూచి నారాయణరావు వంక ప్రేమగౌరవాలతో చూచాడు.

ఆ మొదటి పదిపేజీలలో ఆ ఊరునుగురించి, ఆ ఊరి నీటిపారుదల వనర్లనుగురించి, వాటి లోపాలనుగురించి, వాటి అభివృద్ధికి అనుసరింపవలసిన విధానంగురించి, అక్కడ పశు సంపదనుగురించి, వాటికిగల సదుపాయాలనుగురించి, వాటికి మామూలుగా వచ్చే జాడ్యాలనుగురించి, వాటి నివారణకు ఉన్న సదుపాయాలను గురించి, ఆ ఊరిలో పండే పంటలను గురించి - వాటి సాగుశరి దిగుబడిని గురించి, వాటి అభివృద్ధికి కావలసిన అవసర చర్యలనుగురించి, రైతుల ఆచార వ్యవహారాలనుగురించి, ఊళ్లో చిన్న రైతులకు, వ్యవసాయపు కూలీలకు సంవత్సరం వూర్తిగా పనులు కల్పించడానికి చేయవలసిన పనులను గురించీ - ఆ ఊరిని సౌభాగ్యసదనం చెయ్యడానికి తీసుకోవలసిన ముఖ్యచర్యలనుగురించి - పది పేజీలలో - క్లుప్తంగా కూలంకషంగా వ్యాఖ్యానం వ్రాయబడిఉన్నది. ఆ ఊరి భూముల సారాన్నిగురించీ, సర్వే సెటిలైంటు తప్పులను గురించీ పరాలు ఉన్నాయి. ఇట్టి మదింపు వ్యాఖ్యానం వ్రాయడానికి ఒక్కొక్క ఊరికీ మూడు నెలలైనా కావాలి. మిక్కిలి సామర్థ్యము, ఆకళింపు, అనుభవం, బహువిషయ పరిజ్ఞానం, నిశితపరిశీలన కావాలి. వచ్చేముప్పయి ఏళ్ళలో ఆ పూరికి ఏ ప్రభుత్వమైనా చేయవలసిన పనులన్నీ ఉన్నాయి. జోర్డు మెంబరుకి, కలెక్టరుకి తెలిసింది నారాయణరావు మహా ప్రజ్ఞావంతుడని.

మెంబరు ఎందుకు మెచ్చుకుంటున్నాడో తెలిసిన తర్వాత తహశీల్దారు మనవిచేశాడు. “తనఫిర్కాలో ఉన్న ముప్పయి ఊళ్ళకు నారాయణరావు ఇటువంటి వ్యాఖ్యానాలు వ్రాశాడని”. మెంబరు సంతోషపడి నారాయణరావుతో ‘నీకు ఎప్పుడో వ్రాసిన కథలు కావలసినా భయపడక నాదగ్గరకురా’ అని హామీ ఇచ్చాడు. కలెక్టరుగారు నారాయణరావుతో “ఇప్పుడు నీ కేసున్నా కావాలా?” అన్నారు. దానికి నారాయణరావు వినయంగా తన రివిన్యూ ఇనస్పెక్టరీకాలం పూర్తిఅయిందని - తన్ను తిరిగి కలెక్టర్ కు ఫిర్యాదు చేయించమని కోరాడు. కలెక్టరుగారు సరే నన్నారు.

కలెక్టరు సరేనన్నమాట కాయితాలమీదకు వచ్చి నారాయణరావుకి ఉత్తర్వులు చేరడానికి నెలరోజులు పట్టింది. నారాయణరావు కలెక్టరు ఆఫీసులో జాయిను అవడానికి వెళ్ళే లోగా ఆ కలెక్టరుకు బదిలీఅయి వెళ్ళిపోయాడు. శిరస్తాదారుకి నారాయణరావుమీద అకారణ వైరం కలిగింది. తనను ఆశ్రయించకుండా కలెక్టరునే క్యాంపులో ఆశ్రయించి పని చేసుకున్నాడని. అందుచేత నారాయణరావును పనికిమాలిన రికార్డురూములో వేశాడు. అక్కడ నారాయణరావు సంవత్సరమున్నాడు. అతనికి ఆలనా పాలనా లేకుండా ఉన్నది. రికార్డురూమునుంచి అవసరమైనపుడు ఫైళ్ళు ఇవ్వడం మళ్ళీ తీసుకోవడం తప్పవేరేపని లేదు. వ్రాతపని అసలేలేదు.

ఈ పరిస్థితులలో ప్రభుత్వంవారి నుంచి ఉత్తర్వు ఒకటి వచ్చింది. దేశంలో కమ్యూనిస్టుల విద్రోహ చర్యలు విజృంభించినాయి. ఆ పరిస్థితులలో ముఖ్యమైన రికార్డులు ఏవిధంగా భద్రపరుప వలసినదీ కొన్నిసూచనలు ఉన్నాయా ఉత్తర్వులలో. దానిమీద కలెక్టరు “మనరికార్డు రూము పరిస్థితి ఏమిటి? ప్రభుత్వము వారి సూచనలు మన రికార్డురూముకి ఎట్లా అనువర్తింపచెయ్యాలి” అని ప్రశ్న వ్రాశాడు. దానిమీద సమాధానంగా నారాయణరావు శ్రద్ధగా వివరణలతో వ్రాసి పంపాడు. నారాయణరావుకి ఆంగ్లేయ భాషమీద ఎక్కువ అధికారమే వుండటంవల్ల అతడు వ్రాసినదాంట్లో భాషాపాండిత్యమూ, లాలిత్యమూ, స్నిగ్ధత్యమూ, శబ్దాధికారమూ, ప్రస్ఫుటంగా ఉండి ఐ సి. యస్. ఉపయోగి ఐన కలెక్టరుని మోహితుణ్ణిచేశాయి. ఆఫీసుల్లో సజీవమైన భాష కనబడక విసుగుగా ఉన్న కలెక్టరుకు ప్రాణం లేచివచ్చినంతపనిఅయింది. వెంటనే నారాయణరావును పిలిపించి “ఇంత ప్రతిభావంతుడవు ఎనికీమూలినచోట ఎందుకు ఉన్నావు” అని ప్రశ్నించాడు. ఆ ప్రశ్నకు సమాధానం లేక నారాయణరావు మౌనంగా వినయాన్ని ప్రదర్శించాడు.

ఆ సాయంత్రంలోగా నారాయణరావుకి ఉన్నత కక్ష్య గుమాస్తాగా ప్రమోషను లభించింది.

మరిరెండు సంవత్సరాలు గడచినాయి. నారాయణరావు మైజూరియల్ హెడ్ గా పని చేస్తున్నాడు. అతనికి అంతశ్శుద్ధి

కలవాడనీ - నిజాయితీపరుడనీ - సమర్థుడనీ - వినయము కలవాడనీ పేరు వచ్చింది.

సుమతి తండ్రి యాహ్వా ఆలీని ఆ జిల్లాకు కలెక్టరుగా వేశారు. ఆయన ఛార్జ్ తీసుకున్నాడు. ఆయన రెండోభార్యతో నలుగురు పిల్లలతో వచ్చి చేరాడు. ఆయన వస్తున్నాడని తెలిసినప్పుడే - ఆయన వచ్చిన తరువాత - తనకు సంకట పరిస్థితులు కలుగవచ్చునని నారాయణరావు శంకించాడు. సుమతిని నారాయణరావు ఈమధ్య కలుసుకోలేదు. తన రెండో మేనమామ మరణించగా దేవపురం వెళ్ళివచ్చాడు. అక్కడ సుమతి ప్రసూతి వైద్యశాల నడుపుతూ ప్రఖ్యాతిని గడించినదని తెలుసుకున్నాడు. ఆమె తనకు సంబంధించిన స్త్రీ అని ఆ ఊళ్లో ఎవరూ గ్రహించలేదని కూడా తెలిసింది. ఆమెను తాను వెళ్ళి కలుసుకుంటే - ఆ ఊళ్లో ఆమె పూర్వగాధ చిలువలు పలువలతో ప్రచారమై ఆమె కీర్తికి చెరుపు కలుగవచ్చుననే అభిప్రాయంతో అత డామె ఇంటివైపు పోలేదు. ఇప్పుడామెకూ తండ్రికీ మధ్య సంబంధం ఎట్లా ఉన్నదో? ఆమె తండ్రిని చూడవచ్చి తన్ను కలుసుకుంటే తన పరిస్థితి ఏమి కావాలి?

నారాయణరావు తన ఉద్యోగధర్మంలో ప్రతిరోజూ యాహ్వా ఆలీ వద్దకు వెళ్ళివస్తూనేఉన్నాడు. ఐతే అతడు తన్ను గుర్తుపట్టినాడో లేదో నారాయణరావుకి ఆకలింపు కాలేదు. గోడలమీద వ్రాతలనాడు ఒక్కసారిమాత్రమే తన్ను

చూచాడాయన. యాహ్య ఆలీకి తన పేరు తెలుసుకో తెలియదో? సాధారణంగా అధికార్లకు క్రింద ఉద్యోగులపేర్లు మీద నిఘా ఉండదు. వాళ్ళ వాళ్ళ బ్రాంచీల పేర్లతోనే వ్యవహారం జరుగుతుంది. ఒకటి రెండుసార్లు తన్ను పరిశీలనగా చూచినప్పుడు గుర్తించాడేమోనని అనుమానం కలిగింది.

ఒకనాడు ఒక సంఘటన జరిగింది. ఒక శాసనసభ్యునికి ఒక ఊళ్లో ఒక సినిమాహాలు ఉన్నది. అదేఊళ్లో - మరొకరు ఇంకో సినిమాహాలు కట్టించారు. ఆ రెండో హాలుకి లైసెన్సు ఇవ్వవద్దని శాసనసభ్యుడు కలెక్టరుగారితో చెప్పాడు. కలెక్టరు నారాయణరావును పిలిచి ఆ రెండవహాలుకి లైసెన్సు గైరు మంజూరుచేస్తూ ఉత్తర్వులు వ్రాసిపెట్టమన్నాడు. నారాయణరావు వచ్చి కాయితాలు తిరుగవేశాడు. ఆరోగ్యశాఖవారు - విద్యుచ్ఛాఖివారు, పంచాయతీవారు, తహశీల్దారు - మొదలైనవారంతా రెండోహాలుకి లైసెన్సు ఇవ్వమని అనుకూలంగా సిఫారసులుచేశారు. ఆ పరిస్థితులలో ఇక్కడ గైరు మంజూరుచేయడం సాధ్యంకాదు. ఈ విషయాలే కాయితంపై వ్రాసి కలెక్టరుకి పంపాడు.

కాయితాలు చూడగానే కలెక్టరు మండిపడ్డాడు. వెంటనే నారాయణరావును పిలిపించి నానా దుబారామాటలు అన్నాడు. తన మాట ధిక్కరించాడనీ శాసనసభ్యుని గౌరవం నిలబెట్టలేదనీ దూషించాడు. అసంగతమైన దూషణలకు నారాయణరావు కంపించాడు. చాలా కష్టమీద ఆవేశాన్ని

ఆపుకొని “అయ్యా! మనవిద్వరం ప్రభుత్వోద్యోగులమే. మన దేశంలో ధర్మము పాలింపబడునట్లు చూడవలసిన బాధ్యత మీకువలెనే నాకూఉన్నది. మీ మాటమీదకంటే ప్రభుత్వ శాసనంమీద, సహజమైన న్యాయధర్మాలమీద నాకు గౌరవం ఎక్కువగా ఉండాలి. అవి ఉల్లంఘింపరానివి. శాసనము శాసన సభ్యునికి వ్యతిరేకంగా ఉంటే నే నేమిచెయ్యను? శాసన సభ్యుడు క్రింద ఆఫీసుల్లో అనుకూలంగా వ్రాయించుకోవటం సింది. ఇక్కడకువచ్చి బాధపెట్టితే ప్రయోజనమేముంటుంది? కారణరహితంగా మీరు నన్ను తూలనాడతున్నారు. మీకు నాపని తృప్తిగా లేకపోతే సంజాయిషీ కోరవచ్చును. నేను ఇవ్వవచ్చును. అంతేగాని నోరు పారవేసుకుని తూలనాడటం మీకుగల హక్కులకు బయట ఉన్నది” అని చెప్పి నారాయణ రావు ఇవతలకు వచ్చాడు. పది నిమిషాలలో నారాయణ రావును సస్పెండు చెయ్యడం, ఛార్జీ అప్పగింత చేసుకోవడం జరిగిపోయాయి. నారాయణరావు శాంతంగా ఇల్లు చేరు కున్నాడు.

ఆమర్నాడు సాయంకాలానికి నారాయణరావుకి కలెక్టర్ రాఫీసునుంచి మరో పుత్తర్వువచ్చింది. సస్పెన్షను ఉత్తరువులు రద్దుచేసి అతన్ని మద్రాసులో రివిన్యూబోర్డులోకి ప్రమోషను మీద బదిలీ చేశారని ఉన్నదాఉత్తర్వులో. నారాయణ రావు ఆశ్చర్యానికి మితిలేదు. నారాయణరావు విచారించగా ఆదినము బోర్డుమెంబరువచ్చి ఉన్నారని ఆయన పూర్వం నారా

యణరావును మెచ్చుకున్న మెంబరేనసీ తెలిసింది. ఆయన్ను చూడటానికి వెళ్ళి కలెక్టరు తానారోజున ఒక అవినయముడైన గుమాస్తాను శిక్షించినట్లు ప్రగల్భాలు కొట్టగా - మెంబరు వివరాలు అడిగి కలెక్టరును మందలించి, నారాయణరావును ప్రమోషనుమీద బదిలీ చేయించాడని తెలిసింది.

వారరోజుల్లో నారాయణరావు మద్రాసు వెళ్ళి రివిన్యూ బోర్డులో చార్జి తీసుకొన్నాడు. తన కుపకారం చేసిన మెంబరుగారి యింటికి వెళ్ళి కృతజ్ఞతలు చెప్పుకున్నాడు.

కొంతకాలం మామూలుగానే జరిగిపోయింది. అక్కడ కూడా నారాయణరావుకు సమర్థుడనే పేరు వచ్చింది. బోర్డులో పనిచేస్తున్న గుమాస్తాలు బోర్డులో అనుభవం లేని నారాయణరావును సూపర్నెంటుగా వెయ్యడం తమ హక్కులకు భంగ కరమని అప్పీళ్ళు చేశారు. అన్నిటికీ వ్యతిరేకంగా మెంబరు వ్రాశాడుట. ఈ వివరాలు కర్ణాకర్ణిగా నారాయణరావుకి తెలిశాయి. తరువాత పదిరోజులకి మెంబరు కబురు చెయ్యగా నారాయణరావు ఆయన ఇంటికి వెళ్ళి చూచాడు. ఆయన ఆదరంగా నారాయణరావును లోపలకు తీసుకు వెళ్ళి కూర్చోమని కుశలప్రశ్నాదికం చేసి ఇట్లా అన్నాడు. 'నీనిమాహాళు విషయంలో నీవల్ల వ్యతిరేకం చెయ్యబడిన శాసనసభ్యుడు ఇక్కడ మంత్రిగారికి కావలసినవాడు. ఆతడు నీపైనేగాక నిన్ను ప్రమోషనుమీద ఇక్కడకు రప్పించానని నామీదకూడా అనేక చాడీలు మంత్రిగారికి చెప్పాడు. నిన్న మంత్రిగారు

నన్ను పిల్చి చాల అసందర్భంగా మాట్లాడాడు. ఆయనకు నీ ప్రయోషను విషయంలో మాట్లాడే హక్కు లేదని నేను చెప్పాను. చాలా వాగ్వాదం జరిగింది. ఆయన అన్నమాటలు నాకు గౌరవభంగంగా ఉన్నాయి. ఆ మాటలు ఆయన ఉపసంహరించుకోవాలనీ - లేకపోతే నేను రాజీనామా ఇస్తున్నాననీ - నేను ఆయనతోనూ - ప్రధాన కార్యదర్శితోనూ చెప్పి వచ్చాను. ప్రధాన కార్యదర్శి కల్పించుకుని ఆయనచేత “నేను విచారిస్తున్నాను” అని అనిపించాడు. నాకు దీర్ఘకాలం శలవు మంజూరుచేశారు. నేను ఈదినమే ఛార్జి ఇస్తున్నాను. ఆ శాసనసభ్యుని పట్టుదలమీద నిన్ను తిరిగి కలెక్టరాఫీసుకి పంపించ వచ్చును. మనిషి ప్రయోజకుడనిపించుకోవడానికి ప్రభుత్వోద్యోగమే అవసరంలేదు”. ఈ మాటలు విని నారాయణరావు చాలా బాధపడ్డాడు. తనవల్ల ఆయనకు బాధ కలిగినందుకు మన్నించమని చెప్పి తనయందు గల అభిమానానికి కృతజ్ఞతలు తెలిపి వెంటనే అక్కడనే కాయితం తీసుకుని రాజీనామా వ్రాసి మెంబరుగారిచేతిలో ఉంచాడు. ఆయన రాజీనామా పత్రం చదివి “నీవు పౌరుషవంతులు చేయవలసిన పని చేశావు. అభివృద్ధిలోకి వస్తావు” అని చెప్పి నారాయణరావు రాజీనామాను అంగీకరించాడు.

ఆ సాయంకాలము నారాయణరావు ఇంట్లో విచారంగా కూర్చుని ఉండగా మామూలు పిచ్చాపాటీకి వచ్చిన ఇంటి యజమాని నారాయణరావుయొక్క దైన్యస్థితికి చకి

తుడై కారణం అడిగాడు. నారాయణరావు వివరాలు చెప్పాడు. ఆయన విచారపడి “అయ్యా! మాదనలు పొన్నేరి. అక్కడ నాకు పెద్ద వ్యాపారం వున్నది. చాలా బస్సులు ఉన్నాయి. పిల్లల చదువుకోసం మీ ఊరు చేరి ఇక్కడ ఇల్లు కొన్నాను. మిమ్మల్ని చూచినప్పటినుంచి నాకు మీయందు భక్తి భావం కలిగినది. అమ్మగారిద్వారా మా ఆడంగులు తమ తలిదండ్రుల పుణ్యగాథలు విని నాకు చెప్పగా నేను చాలా ఆనందపడ్డాను - పుణ్యపురుషులు మా ఇంట్లో ఉన్నారని. మిమ్మల్ని నేను వదలను. మీరు పొన్నేరిలో ఉండి నా వ్యాపారమంతా అజమాయిషీ చెయ్యండి. డిప్యూటీ కలెక్టరు జీతం తీసుకోండి” అని ప్రాథేయపడ్డాడు. నారాయణరావుకు వేరే గత్యంతరమే లేక - పైగా అది భగవదిచ్ఛగా తోచి - మర్నాడే సకుటుంబంగా పొన్నేరి వెళ్ళి కొత్త ఉద్యోగంలో చేరాడు.

35

నారాయణరావు తమ్ముల చదువులు పూర్తి అయి ఎవరి ఉద్యోగాలు వాళ్ళు చేసుకుంటున్నారు. వాళ్ళకు పెళ్ళిళ్లు కూడా అయినాయి. నారాయణరావు చెల్లెలి పెళ్ళికూడా అయినది. అన్ని బాధ్యతలు తీరినవి. కొంతభారము తీరినట్లుగా అనుకున్నాడతను. తన చెల్లెలుకు మొదటిపురుడు పోసి, అత్త

వారింటివద్ద దింపి, తిరిగి తాను పొన్నేరి వెళ్లుటకుగాను నారాయణరావు విజయవాడలో రైల్వేప్లాటుఫారంమీద మెయిలు కోసం ఎదురుచూస్తూ ఉన్నాడు. మెయిలులో ప్రయాణంచేసి సూళ్ళూరుపేటలో దిగి అక్కడనుంచి మొదటిబస్సు ఎక్కితే పొన్నేరికి ఎనిమిది గంటలలోపుగా వెళ్ళవచ్చును.

ఇంకా గంటకుగాని మెయిలురాదని తెలుసుకుని నారాయణరావు ప్లాటుఫారంమీద పచార్లుచేస్తూ, ఏమీతోచక హిగిన్ బాదమ్మే పుస్తకశాలవద్దకు నడిచాడు. దానికిప్రక్కనే అడవాళ్ల వెయిటింగురూము ఉన్నది. అందులోనుంచి ఏదో సుపరిచితమైన కంఠధ్వని “స్వామీ” అని పిల్చినట్లయి తక్కున నిల్చిపోయి తిరిగిచూశాడు. తన్ను సమీపిస్తున్నది సుమతి. కొన్ని సంవత్సరాలుగా ఇద్దరూ కలుసుకోలేదు.

కుశలప్రశ్నాదికాలు అయి ఒకరి సంగతులు ఒకరు తెలుసుకున్నారు. మెడీకలు కాలేజీలో ఏదో వైద్యసభకు సుమతి మద్రాసు వెళ్ళుతున్నదని నారాయణరావుకీ, అతడు సూళ్ళూరుపేటవరకూ ఆ మెయిలులోనే ప్రయాణం చెయ్యబోతున్నాడని ఆమెకు తెలిసింది. సుమతి నారాయణరావు టిక్కెట్టు అడిగి తీసుకున్నది. దాన్ని పైక్లాసుకి మారుస్తుందని అతనికి తెలుసును. అతను రెండవ తరగతి టిక్కెట్టు తీసుకుని ఉన్నాడు. అతననుకున్నట్లుగానే అతనికికూడా మొదటి తరగతి టిక్కెట్టు తీసుకువచ్చింది. “ఎందుకీ మార్పు?” అని అతడు చిరునవ్వు నవ్వాడు. “ఇన్నాళ్లకు కన్పించారు. ఈ

ప్రయాణంలోనైనా నన్ను మీతో కలిసి కూర్చోనివ్వకూడదా?" అని ఆమె నవ్వుతూనే అన్నది. ఏమి చెప్పినా ఆమె నొప్పిపడుతుందని నారాయణరావిక ఆ విషయాన్ని ప్రస్తావించలేదు. ఏదో మామూలు లోకాభిరామాయణం నడిచింది. ఇంతలో మెయిలువచ్చి ప్లాటుఫారంమీద నిల్చింది. టిక్కెట్టు కలెక్టరు సహాయంతో సుమతి, నారాయణరావులు ఖాళీగా ఉన్న కంపార్టుమెంటుకోసం వెదికారు. రెండుసీట్లే ఉన్న కూపే ఒకటి ఖాళీగా ఉండటం తటస్థించింది. దానిలో ఎక్కమని టిక్కెట్టు కలెక్టరు చూపించాడు. సాధారణంగా సన్నిహితులైన స్త్రీపురుషులకుగాని అటువంటి 'కూపే' ఇవ్వరు. ఆమెతోకలిసి అందులో ఎక్కనని చెప్పుట నాగరికము కాదని నారాయణరావు మాట్లాడకుండా ఎక్కికూర్చున్నాడు. ఆమె కూడా ఎక్కి సామాను సర్దుకున్నది.

బండి కదలకముందే ఆమె కొన్ని ఫలాలు అల్పాహారాలు తెచ్చింది. నారాయణరావునుకూడా ఆరగించమన్నది. నారాయణరావు రెండుసభ్యులీసుకున్నాడు. బండి కదలిన తర్వాత వైబెర్టులో నారాయణరావు తన ప్రక్కపరచుకున్నాడు. "ఏమండీ! అప్పుడే పడుకుంటారా! కొంచెంసేపు మాట్లాడకూడదా?" అన్నది. "అబ్బే! అప్పుడే పడుకునేందుకు కాదు. కొంతసేపైన తర్వాతనైనా పడుకోవాలిగా!" అన్నాడు. "అయితే కూర్చోండి" అని ఆమె అనగా నారాయణరావు మళ్ళీ కూర్చున్నాడు.

ఆమె “కొంచెం ఉండండి” అని వద్దాసనం వేసికొని కన్నులు మూసుకుని బిగ్గరగానే త్రైలోక్యమోహన కవచం చదివింది. ఆమె చదువుతూ ఉండగా నారాయణరావుకూడా కన్నులు మూసుకుని ధ్యానించి ఆ తర్వాత నెమ్మదిగా శాంతి పాఠం అన్నాడు. ఆ నిమిషాలిత దృక్కులూ తాను కవచాన్ని ప్రారంభించగానే అతడు పొందిన భక్త్యావేశమూ - శాంతి పాఠం చెప్పిన పద్ధతి ఆమెకు వెంటనే బోధపడింది నారాయణ రావు శ్రీవిద్యా పూర్ణదీక్షాభిషిక్తుడని.

ఆమె అతనికి దగ్గరగా జరిగి “బృహదారణ్యకంలో లోకాలిశాయిగా జ్ఞానభిక్ష పంచిపెట్టిన మహర్షి మీద మీకు గౌరవం ఉన్నదా?” అన్నది. “బ్రహ్మవిద్యరీయుడైన యాజ్ఞ వల్క్య మహర్షిని గౌరవించనివాళ్లు ఉంటారా?” అని అతడన్నాడు. “ఐతే ఆ మహర్షికి ఎంతమంది భార్యలండీ?” అన్నది. సుమతి ఈ మాటలు ఎదుకు అన్నదీ నారాయణరావుకి అవగాహన అయింది. యాజ్ఞవల్క్య ఋషికి ఇద్దరు భార్యలు. ఆయన జీవన్తుక్తుడు. సాధనకుగాని బ్రాహ్మణత్వానికి గాని ఇద్దరు భార్యలను స్వీకరించడంవల్ల అడ్డేమీ లేదని చెప్పడానికి ఆమె ఈ ప్రస్తావన చేసినట్లు విద్యమానం అయింది. అతడు సమాధానంగా “ఇద్దరు భార్యలను స్వీకరించే అధికారము, యోగ్యత, యాజ్ఞవల్క్య మహర్షి వంటివారికి ఉన్నవిగాని అల్పిష్ఠులకు ఉండవు” అని అన్నాడు. ఆమె మంఠస్థితంగా “గట్టివారే!” అని అన్నది. అతడుకూడా నవ్విన్నాడు.

అతన్ని తిరిగి సంభాషణలోకి దింపాలని ప్రయత్నిస్తూ ఆమె సంభాషణ మళ్ళీ ప్రారంభించింది. “నాయందు అభిమానము ఉంచి మీరు నన్ను అనుగ్రహించాలి. నేను దురదృష్టమో అదృష్టమో ఒకవిధమైన సాధనాక్రమంలో పడ్డాను. పతినే పరదైవంగా ఆరాధించే పతివ్రతలు, ఆ పతితో సర్వే చ్చలూ తీర్చుకుంటూ ఎంత ఆనందం అనుభవిస్తున్నారో నాకు తెలుస్తున్నది. నేను పతిని దైవంగా ఆరాధిస్తున్నది. నాపతితో నాకు సంయోగాది శారీరక సంబంధాలు లేవాయెను. పైగా నేను అనుష్ఠిస్తున్నది లోపాముద్రాదేవిచే ద్రష్టమైన హాదివిద్య. ఆమె శ్రీదేవినే అగస్త్యరూపంగా ఉపాసించింది. నేనుకూడా శ్రీదేవినే మీ స్వరూపంగా ఆరాధిస్తున్నాను. అమ్మవారి అనుగ్రహంచేత లోపాముద్రాదేవికి అగస్త్యులవాడతో వివాహం జరిగి ఆయనతో శాశ్వతమైన దాంపత్యసౌఖ్యం లభించింది. కాని నా జీవితం వక్రమార్గంలో నడుస్తున్నట్లుగా ఉన్నది. మీతో నాకు వివాహంగాని దాంపత్య సౌఖ్యంగాని లభించే సావకాశం కన్పించడంలేదు. మరి నా మంత్రోపాసన వృథా కావలసినదేనా? నేను పురశ్చరణచేస్తున్న మంత్రసిద్ధికి, నా పాతివ్రత్యసిద్ధికి నాకు భర్తసౌఖ్యం లభించితీరాలి. మరి మీరు ప్రవరాఖ్యుడికంటే ఎక్కువబెట్టుగా ఉన్నారు!” ఈ మాటలు మొత్తగా, అతి నాజూకుగా, శృంగారంగా - అతి స్నిగ్ధంగా ఆమె అన్నది.

నారాయణరావుకి ఆమె మనస్సు అవగాహన అయింది. ఆమె ఏమి తొందర పడుతుందోనని అప్రమత్తంగా కూర్చుని చిరునవ్వు నవ్వుతూ “ఇంతకూ నేను చెయ్యవలసిన అనుగ్రహము ఏమున్నదిలే!”. అన్నాడు. ఆమె ప్రత్యుత్తరంగా “మిమ్మల్ని మీ ధర్మాన్ని నిర్వహించమంటున్నాను. నేను ఆశ్రయించిన మంత్రరాజము ఫలసిద్ధిని ఇవ్వకపోతే - లోకంలో మంత్రశాస్త్రం మీదనే గౌరవం తగ్గుతుంది. అదిగాక మంత్రవిద్యను వ్యవస్థీకరింపవలసిన బాధ్యత మీకు ఉండనే ఉన్నది కూడాను. మంత్రము సిద్ధిపొందక “ధృతనానావ్రత సంచయం బులు యదుద్దిష్టంబులా యెల్ల దేవతలుకా దూలిన ఖండశః కృత మహాత్త్వంబైన ఫాలస్థపాణితలుల్” మీతో మొరపెట్టుకుంటున్నారు. ఇన్ని సంవత్సరాలుగా మీకోసం తపస్సు చేస్తున్న నన్ను ద్వితీయభార్యగా - లక్ష్మీదేవమ్మ అక్కగారి సమ్మతితోనే స్వీకరించండి. కనీసం చరణదాసిగానైనా సన్నిధిలో ఉండటానికి అనుగ్రహించండి. యయాతిమహారాజుకు శర్మిష్ఠాదేవిమీద ఉన్న కనికరంకూడా మీకు లేదాయెను. కనీసం ఒక్కసారైనా నాకు మీ ఆలింగనం ప్రసాదించండి. అందులో అధర్మమేమీలేదు. నేను పరకీయనుకాదు. నేను త్రికరణశుద్ధిగా మిమ్మల్ని ఆరాధించడంమూలాన మీ సన్నిధిలో నా ఉద్వేగము పట్టశక్యంకాకుండా ఉన్నది. నన్ను రక్షించండి!” అని ఆమె శారాయణరావు పాదాలమీద వ్రాలిపోయింది. నారాయణరావు ఆమెను లేవనెత్తి కూర్చోబెట్టి “సుమతీ! ఊరికే

తోందర పడతావెందుకు ! నేనుకూడా సాధకుడనే. నాకు లక్ష్మీ దేవమ్మ శరీరం మినహా సృష్టిఅంతా శ్రీ మాతృదేవీ స్వరూపమే. అందుకనే “స్త్రీణాం పాద తలం దృష్ట్వా గురువద్భావ యేత్సదా” అని కుబ్జికా తంత్రంలో సముచితంగా అన్నారు. నేను నిన్ను భార్యగా స్వీకరించడం ఎట్లా ? ఈమాత్రం సన్నిహితత్వం, ప్రసన్నత ఇవే నీకు తపస్విధి కలిగివట్లు చెబుతున్నా యేమో!” అని సముదాయించాడు. అతడెన్ని చెప్పినా ఆమెకు తృప్తికలుగలేదు. ఇట్లాగే వాదప్రతివాదాలతో, ఉత్తరప్రత్యుత్తరాలతో ఆ రాత్రి మద్రాసు మెయిలుబండి సూళ్ళూరుపేట చేరగా నారాయణరావు దిగిపోయాడు.

36

కాలం మామూలుగా గడుస్తున్నది. నారాయణరావు యజమాని చాలా కౌరవంగా చూస్తున్నాడు. నారాయణరావుకి ఏలోపమూ రానివ్వడంలేదు. ఒకరోజున అకస్మాత్తుగా దేవపురంనుంచి నారాయణరావుకి తంలి వచ్చింది. విప్పి చూడగా అందులో ఉన్న సంగతులివ్వి. వెంకటకృష్ణయ్యచౌదరిగారి భార్యకు చాలా ఎక్కువ ప్రమాదమైన జబ్బుగా ఉన్నదని, ఆమె నారాయణరావును చూడాలనికోర్కె ప్రకటించినదనీ, అందుచేత తప్పకరావలసినదనీ. తంలి ఇచ్చినది వెంకటకృష్ణయ్య చౌదరిగారి కుమార్తెనని ఉన్నది.

నారాయణరావు దేవపురం కాపురం వదలి తర్వాత దేవపురం ఎప్పుడు వెళ్ళినా వెంకటకృష్ణయ్యచౌదరి గారిని చూడటమే పడలేదు. తన తండ్రిగారి సాంవత్సరికాలకు చౌదరిగారు యాత్రలలో ఉన్నారు. తరువాత కొన్నాళ్ళకే చౌదరిగారు మరణించారు. ఆయన మరణించినప్పుడు నారాయణరావుకి వర్తమానంకూడా లేదు. ఆ తరువాత తన బంధువులద్వారా చౌదరిగారి మరణవార్త విన్న నారాయణరావు చౌదరిగారి భార్య రుక్మిణమ్మగారిపేర పరామర్శ ఉత్తరం వ్రాశాడు. దానికి సమాధానమూలేదు. ఇన్నాళ్ళ కిప్పుడే తంటి. నారాయణరావు ఏమి చెయ్యాలని ఆలోచించాడు.

వెంకటకృష్ణయ్యచౌదరిగారు ఆయనభార్య రుక్మిణమ్మగారు ఉత్తములు. వాళ్ళిద్దరకూ తన కుటుంబముపైన ప్రేమ గౌరవాభిమానాలు ఉన్నాయి. వారికి తాను కృతజ్ఞతా ఋణ గ్రస్తుడై ఉన్నాడు. ఆ కృతజ్ఞతా భావాన్ని వ్యక్తంచేసుకోవడానికైనా తాను వెళ్ళిరావడం మంచిదని నారాయణరావు అభిప్రాయపడ్డాడు.

మర్నాడు బయలుదేరి రాత్రి తొమ్మిది గంటలకు దేవపురం చేరుకున్నాడు. తన చిన్న మేనమామగారి కుమారుడేదో చిన్న ఉద్యోగంచేస్తూ కుటుంబభారం వహిస్తూ బాధలు పడుతుండగా నారాయణరావు తమ ఇంట్లో ఉండమని ఇల్లు ఇచ్చాడు. నారాయణరావు వాళ్ళ యంటికి వెళ్ళాడు. అతడు దేవపురం వెళ్ళి కొన్ని సంవత్సరాలైంది. ఇంటిముందు బండ

దిగగానే అతనికి ఆశ్చర్యం వేసింది. ఎదురుగా తమ పాత ఇల్లు లేదు. అక్కడ చిన్న దేవాలయ మొకటి వెలసినది. ఇంతలో మేనమామ కుమారుడు బయటకువచ్చి నారాయణరావును లోపలకు తీసుకువెళ్ళాడు.

రాత్రి భోజనాలు ముగించుకుని విశ్రాంతి తీసుకుంటున్నప్పుడు లోకాభిరామాయణంలో మేనమామ కుమారుడు నారాయణరావుతో ఆ దేవాలయ వృత్తాంతము చెప్పాడు.

“ఈ ఊరిలో కొన్ని సంవత్సరాలక్రితం ఎక్కడనుంచో వచ్చి ఒక బ్రాహ్మణ లేడీడాక్టరు ఉచితప్రసూతి వైద్యశాల నడుపుతున్నది. ఆమెవేరు సుమతి. ఆమె మహాయోగిని అని చెప్పుకుంటారు. ఆమె చేతితో తాకితేనే జాడ్యాలు నయమౌతాయట. ఆమెకు ఉన్నంత కీర్తి, గౌరవమూ, ఈ ఊళ్లో వున్న అందరు వైద్యులను కలిపినా లేదు ఈమధ్య మీ పాత ఇల్లు అమ్మకానికిరాగా ఆమె కొన్నది. అక్కడ ఆమె దేవాలయం కట్టించింది. అది శ్రీ త్రిపురసుందరీదేవివారి ఆలయం. కాని లోపల విగ్రహం తిరువతి శ్రీ వేంకటేశ్వరస్వామివారిలాగా ఉన్నదని కొందరంటారు. ఊరంతా అదొక చిత్రంగా చెప్పుకుంటారు. ఆ విగ్రహం పురుషుడు స్త్రీవేషం వేసుకున్నట్లుగా ఉంటుందని కొందరూ - స్త్రీ పురుషవేషం వేసుకున్నట్లుగా ఉంటుందని కొందరూ అంటూ ఉంటారు. ఇంతకూ ఆలయం మాత్రం ఉత్తమంగా ఉంటుంది. కొద్ది రోజులలోనే విభూతి మైన జనాకర్షణ కలిగింది. ఇంకో విశేషమేమంటే గర్భాలయం

వరకూ అన్ని మతాలవారికీ అన్ని కులాలవారికీ ప్రవేశం ఉన్నది.

ఆ డాక్టరవ్వు ప్రతిరోజూ సూర్యోదయానికిముందే ఈ ఆలయానికి వచ్చి దర్శనం చేసుకుని వెళ్ళి, వైద్యం ప్రారంభిస్తుండటం ఆమె తేజస్సు, ఆచారాలు, భక్తి - ఈ ఊళ్లో అందరినీ మెప్పించాయి. ఆడరోగులు ఇంకో వైద్యురాలివద్దకు పోవడమేలేదు.”

నారాయణరావుకు లోపల సంతోషము కలిగినా బయటకు ఏమీ అనలేదు. సుమతియొక్క పూర్వగాథ ఊళ్లో ప్రచారం కానందుకుకూడా అతనికి సంతోషమే అయింది.

మర్నాడు ఉదయమేలేచి ప్రాతరనుష్ఠానం ముగించుకొని వెంకటకృష్ణయ్యచౌదరిగారి ఇంటికి వెళ్ళాడు. నారాయణరావు వెళ్ళేటప్పటికి చౌదరిగారి అల్లుడు చంద్రగారు ఇంటిలోలేరు. ఇల్లు చాలా మారిపోయింది. వాకిట్లో ముందు ఇదివరకు గోశాల ఉండేది. ఇప్పుడక్కడ మోటారుపెడ్డు ఉన్నది. ఇంటి ముందుభాగము అంతా తీసివేయబడి రెండు అంతస్తుల మేడగా పునర్నిర్మాణము జరిగింది. వాకిట్లో చాలా మంచి ఉన్నారు. చాలా హడావిడిగా ఉన్నారు. నారాయణరావును తెలిసినవా రెవ్వరూలేరా గుంపులో. కొంతసేపు నారాయణరావు తారట్లాడినా ఇతని సంగతి ఎవ్వరూ పట్టించుకో లేదు. నారాయణరావు అక్కడ ప్రముఖుడుగా పెత్తనము చెలాయిస్తున్న పెద్దమనిషి దగ్గరకు వెళ్ళి “అయ్యా!

శ్రీ వెంకటకృష్ణయ్యచౌదరిగారి భార్యకు జబ్బుగా నున్నదట. ఆమెను నేను చూడవలసి ఉన్నది!” అని అన్నాడు. ఆ ప్రముఖుడు నారాయణరావువంక పరకాయించిచూచి “మీరు నారాయణరావుగారా!” అన్నాడు. నారాయణరావు ఔనని శిరఃకంపనం చేశాడు. ఆ ప్రముఖుడు నారాయణరావును సాదరంగా లోపలకు తీసుకువెళ్ళి - ఎయిర్ కండిషన్లు గదిలో కూర్చోబెట్టి చంద్రగారికి టెలిఫోనులో నారాయణరావుగారు వచ్చారని చెప్పాడు.

పది నిమిషాలలో చంద్రగారు ఫలాహారాలు పట్టించుకుని వచ్చి - వచ్చిరావడంతో “నమస్కారమండీ పంతులు గారూ! తమ రిప్పడు పాన్నేరిలో ఉంటున్నారట!” అని నారాయణరావు సమాధానం చెప్పకముందే “ఫలహారం తీసుకోండి!” అని చెప్పి కూర్చున్నాడు. నారాయణరావు “చిత్తం!” అని “నన్ను మన్నించాలి. నేను భోజనానికిముందు అల్పాహారాలు తీసుకోను” అన్నాడు. ఆయన ‘సరేలేండి’ అని నారాయణరావును లోపల గదిలోకి తీసుకువెళ్ళి సోఫామీద కూర్చోబెట్టాడు. తాను ప్రక్కగా కూర్చుని నౌకరును పిల్చి, ఏరో చెప్పాడు.

కొంతసేపటికి చంద్రగారి భార్య - వెంకటకృష్ణయ్యచౌదరిగారి కుమార్తె వచ్చి, నమస్కరిస్తూ “జ్ఞాపకం ఉన్నదాండి!” అన్నది. నారాయణరావు ప్రతినమస్కారంచేస్తూ ‘చిత్తం’ అన్నాడు. ఆమె తనభర్త చంద్రగారివంక చూచి

మందస్తి తంచేసి లోపలకు వెళ్ళింది. అంతలోనే మళ్ళీ తన తల్లిగారిని వెంటబెట్టుకుని చక్కావచ్చింది. ముసలితనం మూలాన కొంతవణకూ - కొంత చూపు తగ్గుదల, పండిన జుట్టుగాక - ఇతరత్రా - ఏ అనారోగ్యము ఉన్నట్లు కనిపించలేదు. ఆమెవచ్చి ఎదురుగా సోఫాలో కూర్చోగా నారాయణరావు “నమస్కారం పిన్నిగారూ!” అని అన్నాడు. ఆమె “నమస్కారం నాయనా” అని కొంతసేపాగి - నారాయణరావు వంక దృష్టిని కేంద్రీకరించి అన్నది : “మిమ్మల్ని చూచి ఎంత కాలమైంది! వారు పోయినప్పుడు మీరు తప్పక వస్తారనుకున్నాను. మీమీన వాణికి అధిక అభిమానం కదా! ఆయన మీసంగతి తలచుకోని రోజు ఉండేదికాదు. మిమ్మల్ని చూస్తుంటే పాతరోజులు జ్ఞాపకం వస్తున్నాయి. అంతా బాగున్నారా!” అని అడిగింది. నారాయణరావు “అంతా బాగానే ఉన్నాము” అని సమాధానం చెప్పాడు.

ఆమె గొంతు సవరించుకొని “చూడు నాయనా! మీ బావగారు ఇక్కడ మంత్రిగా అవడానికి పోటీచేస్తున్నారు. మన పెద్దమాలవల్లె - భైరవమూర్తిపురంలో వాళ్ళు - మనకు వ్యతిరేకంగా ఉన్నారు. నీవు వాళ్లకు కొంచెం చెప్పు నాయనా!” అని అన్నది. నారాయణరావుకి అప్పుడు అంతా అర్థం అయింది. చంద్రగారి పన్నాగము తెలిసింది. అప్పుడు తాను ఏమి చెప్పినా బాగుండదు. తన కుటుంబానికి వెంకటకృష్ణయ్యచౌదరిగారు అండగా ఉండేవారు. ఈమె ఆయనకు

భార్య. తనకు తల్లివంటిదే. ఆమె ఎట్టి కారణముచేత చెప్పినా, తా నామెమాట శిరసావహించవలసినదే. ఇట్లా ఆలోచించి నారాయణరావు “సరే” అని అన్నాడు. ఆమె మరికొంతసేపు కూర్చుని తరువాత లేచి, కుమార్తె సహాయంతో లోపలకు వెళ్ళిపోయింది. నారాయణరావు చంద్రగారు బయటకు వచ్చారు. నారాయణరావుతో చంద్రగారు “భైరవమూర్తి పురానికి ఎప్పుడు వెళ్లుదాము?” అని అన్నాడు. ఆ మాటకు నారాయణరావు “మీ ఇష్టము” అన్నాడు. “ఐతే రాత్రికి వెళదాము. హరిజనులు అంతా ఇళ్లలో ఉంటారు. మీరెక్కడ దిగారు? రాత్రి ఏడుగంటలకు ఇక్కడకు రండి” అని ఒక్క బిగిని చంద్రగారు మాట్లాడగా నారాయణరావు ‘చిత్తం’ అని బయటపడ్డాడు. నారాయణరావు తిరిగి మేనమామ కుమారుని ఇల్లు చేరుకుని భోజనంచేసి అతనితో పిచ్చాపాటి మాట్లాడేటప్పుడు అతడు చెప్పాడు.

“మనకు స్వాతంత్ర్యం వచ్చిన సమయంలో ఐ. సి. యన్. ఉద్యోగులలో భారతీయులుకూడా కొంతమంది ఉద్యోగ విరమణం చేశారు. వారికి భారతీయులచేత నడుప బడుతున్న ప్రభుత్వంలో కొలువుచెయ్యడం ఇష్టం లేకపోయింది కా మోసం. అట్టివారిలో చంద్రగా రొకరు. ఆసలు రహస్య మేమిటంటే - యుద్ధకాలంలో చంద్రగారు విరివిగా రెండు చేతులతోనేకాదు. నాలుగు చేతులతో సంపాదించారు. నాలుగు చేతులంటే భార్యగారి చేతులు కలపి. ఆయన

మీద అనేకమైన పుకార్లు ఆకాశరామన్న ఉత్తరాలు విజృంభించినాయట. ఇంకా కొంతకాలం బ్రిటిషు ప్రభుత్వం ఉంటే ఈయన్ను సస్పెన్షనులో ఉంచి విచారణ జరిగేదేనట. ఆయన లంచగొండితనం బట్టబయల్ పోయేదట. కాని ఆయన అదృష్టవంతుడు. బ్రిటిషువారు వైదొలగటం - మన ప్రభుత్వం ఏర్పడటం జరిగింది. ఈ అవకాశాన్ని ఆయన వినియోగించుకుని రాజీనామా చేశాడట. విషయాలు లోతుగా తెలియని సమయంలో మన ప్రభుత్వం ఆయన రాజీనామాను ఆంగీకరించినదట. ఆయన ఉద్యోగ విరమణకు ముందే, వెంకటకృష్ణయ్యచౌదరి గారు మరణించారు. చౌదరిగారికి కుమార్తెలేరు. చంద్రగారి భార్య ఒక్కతే చౌదరిగారి సంతానము. చౌదరిగారికి ఉన్న ఇరవై లక్షల ఆస్తి చంద్రగారికి సంక్రమించింది. చంద్రగారు ఉద్యోగంలో యాభైలక్షలు సంపాదించారని ప్రతీతి. ఆయన దేవపురం చుట్టుపట్ల అనేక పరిశ్రమలు స్థాపించాడు. కాయితాల మిల్లు, జనపనారమిల్లు, రసాయనికపదార్థాలమిల్లు, విద్యుత్సామానులమిల్లు, సిమెంటు మిల్లులు, బట్టల మిల్లులు, పంచదార మిల్లులు - ఒక సామ్రాజ్యం నిర్మించాడు. దాన్ని సార్వభౌమాధికారంతో ఏలుతున్నాడు. ఇప్పుడు జరుగుతున్న శాసనసభ ఎన్నికలలో పోటీచేసి మంత్రి కావాలని ఆయనకు ఆశపుట్టింది. ఆయనకు తేలికగా కాంగ్రెసు టిక్కెట్టుకూడా లభించింది. ఇక కావలసినదేమి? ఎన్నికల ప్రచారం జోరుగా సాగుచున్నది. డబ్బు నీళ్ళలాగా ప్రవహిస్తున్నది."

ఈమాటలు విన్నతర్వాత నారాయణరావుకు సంపూర్ణ మైన భోగట్టా తెలిసిపోయింది. 'భైరవమూర్తిపురంలో హరి జనులు వామపక్షియులు కాబోలు. వాళ్లు చంద్రగారికి వ్యతిరేకంగా ఉన్నారన్నమాట. - స్వంతప్రయత్నాలతో వాళ్ళు లొంగకపోవడంవల్ల ఇప్పుడు తన్ను ఉపయోగిస్తున్నా ఉన్నమాట' - అని నారాయణరావు భావించాడు.

భైరవమూర్తిపురంలో హరిజనులు చాలమంది నారాయణరావు ఆనువంశిక ధర్మకర్తగాఉన్న దేవాలయం భూమిల్ని చేసుకుని బ్రతుకుతున్నవాళ్ళు. కాబట్టి వాళ్లకు నారాయణరావు మాటలమీద ఆదరం ఉండవచ్చును. వాళ్ళలో కృతజ్ఞతాగుణం తేలికగా నశించదు. ఈ అభిప్రాయాలతో చంద్రగారు ఎత్తులు వేశారన్నమాట. నారాయణరావు ఆ ఎత్తులు గ్రహించినా చేయగలిగినదిలేక ఊహకున్నాడు. ఆ రాత్రి దేవదర్శనం, పితృసమాధి దర్శనం, రామస్వామి యోగమందిర దర్శనం, చేసుకుని నారాయణరావు చంద్రగారి ఇంట్లో వెళ్లాడు.

చంద్రగారు పదిమంది ఉపనాయకులతో నారాయణరావును తీసుకొని, భైరవమూర్తిపురానికి వెళ్ళారు. నారాయణరావు హరిజనులతో చెప్పాడు. "వెంకటకృష్ణయ్యచౌదరిగారు శజ్ఞుడు. ఆయనవంటి సాధువు మన ఊళ్లోనేలేడు. ఆయన మనకందరకూ కావలసినవాడు. అందుచేత చౌదరిగారి అల్లుడైన చంద్రగారికి మనమంతా సాయముచెయ్యాలి" ఈ మాటలకు ముసలివారంతా "బాబయ్యా! మేము మీ అన్నము

తింటున్నాము. మీరు స్వయంగా వచ్చారు. మీమాట తోసి వేస్తామా!” అన్నారు. కుర్రకారువాళ్లు “సంతులుగాదూ! ఇది మీ స్వంతవిషయంకాదు. మీరీ ఊళ్లో ఉండటంలేదు. మన ఊరెంత మారినదో మీకు తెలియదు. ఆయన నిర్దాక్షిణ్యమైన ధనిక పారిశ్రామికుడు. మేము పేద కార్మికులము. ఆయనకూ మాకూ సహజవైరము. ఈ విషయంలో మీరు జోక్యం పెట్టుకోకండి. పైగా మీకు సంబంధమూ లేదు. లాభమూ లేదు.” అని జవాబు చెప్పారు. వారి జవాబువల్ల గాని ప్రవర్తనవల్లగాని నిరుత్సాహపడక నారాయణరావు హరిజనవాడలో ఇంటింటికి వెళ్ళివచ్చాడు. పనిపూర్తి అయిన తర్వాత నారాయణరావును అక్కడనే వదిలిపెట్టి చంద్రగారు ఉపనాయకులు వెళ్ళిపోయారు. ఆ కార్యక్రమం నారాయణరావు తిరిగి పొన్నేరికి ప్రయాణమైనాడు.

37

ఎన్నికలలో ఖైరవమూర్తిపురంలో హరిజనులు చంద్రగారికి వ్యతిరేకంగానే పనిచేశారు. ఐనా చంద్రగారే గెలిచారు. ఆయన పెద్ద భూస్వామి. ధనికుడు. పారిశ్రామిక చక్రవర్తి. కాంగ్రెసు అభ్యర్థి. భూస్వాములంతా ఆయన బంధువర్గీయులే. పైగా ఆయన డబ్బుకు లెక్కచెయ్యలేదు.

ఎన్నికలైనతర్వాత చంద్రగారు మంత్రిమాత్రము కాలేదు. చంద్రగారి వర్గానికి నాయకుడుగా ఉన్న ప్రము

ఖుడు ముఖ్యమంత్రి కాలేదు. తరువాత చంద్రగారు వర్గాన్ని మార్చుకుని ముఖ్యమంత్రి వర్గంలో చేరి పలుకుబడి పెంచుకుని శతథా మంత్రి పదవి కోసం ప్రయత్నాలు చేస్తూనే ఉన్నారు.

ఆయన తనకు వ్యతిరేకంగా పనిచేసిన హరిజనులపంగతి చూడాలని అభిప్రాయపడి పై ఉద్యోగులతో మాట్లాడి నాడు. అంతే. మరుసటి సంవత్సరమే - హరిజనులు సాగు చేస్తున్న దేవాలయపు భూముల్ని వదలిపెట్టమని హరిజనులకు నోటిసులు ముట్టినాయి. భూములలో యకరాకు సాలుసరి పంట దిగుబడి ముప్పయి బస్తాలదాకా ఉండగా హరిజనులు ఎనిమిది బస్తాలు మాత్రమే గుత్తలు ఇస్తున్నారు గనుక ఈ సంవత్సరం కౌభ్య వేలం పాడటానికి దేవాదాయశాఖ నిర్ణయించింది. మధ్యకారు రైతులు ఈ భూములకు యకరాకు ఇరవై బస్తాలు గుత్త ఇవ్వడానికేకూడా సిద్ధంగా ఉన్నారు. ఈ విచిత్ర పరిణామానికి హరిజనవాడ గగ్గోలుపడింది. హరిజన నాయకులు, కార్మిక నాయకులు, కార్మిక సలహాదారులు, పెద్ద వకీళ్ళు ఏమీ చెయ్యలేకపోయారు. చివరకు సంశపారంపర్యా ధర్మకర్త అయిన నారాయణరావు చేత ఏమైనా అవుతుందేమోనని ఆశతో హరిజనులు వ్యవహారాన్ని అతనిద్వారా సాధించుకుందామనుకున్నారు. హరిజనవాడలో చందాలు వేసుకుని చేర్చిన మొత్తంలో కొంతసొమ్ము తీసుకొని - నలుగురు హరిజన నాయకులు పొన్నేరి వెళ్ళి నారాయణరావును కలుసుకున్నారు.

నారాయణరావుకి వినయంగా నమస్కారంచేసి జేమ సమాచారాలు తెలుసుకున్నారు. వాళ్ళు తనకోసం పొన్నేరి వరకూ రావడానికి కారణం అర్థంగాక నారాయణరావు వాళ్ళనే అడిగాడు. వాళ్ళు వినయంగా, దయనీయంగా తమ గోడు వెళ్ళబుచ్చుకున్నారు. చివరకు “మీ పెద్దలు చేసిన దానంమీద బ్రతుకుతున్నవాళ్ళము. మా నోటికాడ కూడు నిలపటం మీ చేతిలో ఉన్నది” అని దీనంగా ప్రాథేయపడ్డారు. ఈ వచ్చినవారిలో ఇద్దరు ఎన్నికలసమయంలో నారాయణ రావు వెళ్ళినప్పుడు అసందర్భంగా మాట్లాడినవారే. నారాయణరావుకి ఏమి చెయ్యాలో తోచలేదు. ఆ రాత్రి వాళ్ళను అక్కడనే ఉండమని చెప్పి, వాళ్ళకు భోజనవసతులు ఏర్పాట్లు చేశాడు.

ఆ రాత్రి నారాయణరావు బాగా ఆలోచించాడు. ఏమీ మార్గం కన్పించలేదు. తమ దేవాలయము - అందులో నిత్య ప్రసన్నంగా ఉండే స్వామివారు తలపునకు రాగా నిద్ర వచ్చింది. నిద్రలో ఈ హరిజనుల గొడవే స్వప్నముగా వచ్చింది.

ఈ హరిజనులంతా తమ దేవాలయంచుట్టూ నిల్చుని ఉన్నారు. తాను లోపల స్వామిదర్శనం చేస్తూఉన్నాడట. స్వామివారు మిక్కిలి ప్రసన్నంగా ఉన్నారు. బయట హరి జనులు హాహాకారాలు చేస్తూఉండగా పరమ కారుణికుడైన స్వామి మందస్థితం చేశాడట. ఆ మందస్థితంయొక్క రోచిస్సు

లేతవెన్నెలవలె ఆలయ అంతర్భాగంనుంచి బయటకు ప్రయాణించి బయట ఆర్తనాదం చేస్తున్న హరిజనులకు పరమాహ్లాదం సమకూర్చినదట.

నారాయణరావు మేల్కొని పద్మాసనంలో కూర్చుని శివ కవచాన్ని పఠించి “మృత్యుంజయత్ర్యంబక సదాశివ నమస్తే నమస్తే నమః” అని హరిజనుల్ని గురించి ఆలోచించాడు.

“వీళ్ళు చాలా అమాయకులు. ఎవ్వరో స్వలాభాపేక్ష పరులు వీళ్ళను రాజకీయాలలోకి దింపి వీళ్ళను వాడుకుంటున్నారు. వీళ్లు తెలియక బహిరంగంగా చంద్రగారికి వ్యతిరేకంగా పనిచేసినట్లున్నారు. అంతమాత్రంచేత వీళ్ళ నోటివద్ద కూడు తీసివెయ్యటం న్యాయం కాదు. తన ముత్తాతగారి కాలంనుంచీ వీళ్ళు దేవాలయం భూములు సాగుచేసుకుని బ్రతుకుచున్నారు. అందుచేతనే మిగిలిన హరిజనవాడలలో కంటే వీళ్ళ ఆర్థిక స్థితి కొంత మెరుగుగా ఉన్నది. భూముల్ని ధర్మసంస్థలపరం చెయ్యడంలో ఉద్దేశం భూములు లేని బీదవారు ఆ భూముల్ని తక్కువ గుత్తలకు తీసుకుని బ్రతుకుతారనే అభిప్రాయమేమో. అట్టి భూదానాలలో ధర్మరహస్య మంతే నని విదితం అవుతున్నది. అనగా తన ముత్తాతగారు ఈ పేద కుటుంబాలకోసమే భూదానం చేసినట్లు భాసిస్తున్నది.”

ఈవిధంగా నారాయణరావు ఆలోచించి మర్నాడు హరిజన నాయకులతో సంప్రతించి వాళ్ళతో ఆంధ్రరాజధానికి వెళ్ళాడు. అక్కడ దేవాదాయ ధర్మాదాయశాఖామా

త్యుల్ని దర్శించాడు. మంత్రిగారిని కలుసుకోవడానికి ఏమీ కష్టం కలుగలేదుగాని మంత్రిగారు భూముల్ని వేలంపాడుట సక్రమ విధానమేనని దృఢాభిప్రాయంలో ఉండి దాన్ని మార్పుకోలేదు. మంత్రిగారివద్ద నుండి బయటకువచ్చిన తర్వాత నారాయణరావుకీ ఆ హరిజననాయకులకీ తెలిసింది - ఆమంత్రిగారికి ఒక స్త్రీ ఉన్నదనీ ఆమె ఎంతచెబితే ఈయన అంతేనని. ఆమెకు ఏదైనా ముట్టచెబితే నిమిషాలమీద అనుకూలమైన ఉత్తర్వులు ఆమె సాధించిపెట్టగలదు. నారాయణరావు ఆమెద్వారా పని సాధించడానికి ఇష్టపడలేదు.

ఆ హరిజనులలో ఒకనికి చాలాదూరపు బంధువు మంత్రివర్గంలో హరిజనమంత్రిగా ఉన్నాడు. అది జ్ఞాపకానికి వచ్చి అతడు హరిజనమంత్రిగారిని చూదామన్నాడు. అందరూ అంగీకరించారు. నారాయణరావుకూడా వెళ్ళాడు.

హరిజనమంత్రిగారు వీళ్ళను ఆవరంగా చూచాడు. వచ్చినపని ఏమిటని విచారించాడు. వివరాలు విన్నాడు. భూదానాలు చెయ్యడంలో ధర్మరహస్యం ఇట్లాఉన్నదని నాతాయణరావు చెప్పగా అతనిని అభినందించాడు. ఆనువంశిక ధర్మకర్త ఐన నారాయణరావుచేత భూములు వేలంపాడటానికి అభ్యంతరం చెబుతూ అర్జీ వ్రాయించి తీసుకున్నాడు. అభ్యంతర కారణాలలో భూదానయొక్క అభిప్రాయం ఇటువంటిదని చెప్పి - దానికి విరుద్ధంగా ఆ భూములు వినియోగింపబడకూడదనీ ఆనువంశిక ధర్మకర్తగా వేలంపాటను తాను వ్యతి

రేకిస్తున్నాననీ వ్రాయించాడు. అదిగాక దేవాలయం తమ స్వాధీనంలో ఉండగా ప్రతిసంవత్సరమూ వేదపాఠశాలకు మూడువేలు, వేదవిద్యార్థులకు మూడువేలు, హరిజన విద్యార్థి వసతిగృహానికి మూడువేలు ఇస్తూ దర్శనశాస్త్ర పండితులకు వార్షికాలు వెయ్యిరూపాయలు ఇచ్చేవాళ్ళమనీ, ప్రభుత్వం వారు స్వాధీనపరచుకొన్న తరువాత ఈ విరాళాలు నిలిచి పోయాయనీ, కళ్యాణోత్సవాలుకూడా జరగడంలేదనీ, దేవుని సొమ్ము ఉద్యోగులు పంచుకుంటున్నారనీ, వెంటనే దర్యాప్తు చేసి లెఖలు చూపించకపోతే దావావేస్తాననీ వ్రాయించాడు. ఇప్పుడు ఈ వేదహరిజనుల్ని నోళ్ళుకొట్టి ఎక్కువ ఆదాయం సంపాదించినా అది ఉద్యోగుల నైవేద్యానికేననీ వ్రాయించాడు.

హరిజన మంత్రిగారు అర్జీని తాను స్వయంగా తీసుకొని వెళ్ళి ముఖ్యమంత్రిగారిని కలుసుకుని మాట్లాడారు. ముఖ్యమంత్రిగారితో ఆయన మర్తంలేకుండా అర్జీలోని అన్నివిషయాలు యదార్థాలని తనకు తెలుసునని చెప్పాడు. ఈ ఆన్యాయం నిలుపుదల చెయ్యకపోతే కాంగ్రెసు ప్రతిష్ఠ దెబ్బ తింటుందని చెప్పాడు. మంత్రివర్గపు ప్రతిష్ఠకు కూడా భంగం వాటిల్ల వచ్చుని అన్నాడు. ముఖ్యమంత్రిగారికి ఆమాటలలో నిజాయితీ ఉన్నదని తోచింది. వెంటనే దేవాలయాల మంత్రిగారిని పిలిపించి అర్జీ చూపించారు. ఆయన ప్రక్కనే ఉన్న హరిజన మంత్రిగారిని - ఆయన ఉద్ధృతిని గమనించాడు. పది

స్థితులను అవగాహన చేసుకున్నాడు. ఆదేవాలయంలో మొదటగా చేరి ఎగ్జిక్యూటివ్ ఆఫీసరుగా ఉన్న ఉద్యోగి యామంత్రిగారి స్త్రీకి అక్కగారి అల్లుడు. అతని ఆగడాలు మంత్రిగారుకూడా ఇదివరకే విని ఉన్నారు. అవన్నీ బయటికి రావచ్చునని మంత్రిగారు భయపడ్డారు. కాని తెలివి తేటలుగల మంత్రికాబట్టి ముఖ్యమంత్రిగారి ధోరణిని కనిపెట్టి, “భూముల గుత్తలు వేలం పాడవద్దని ఈ రోజే ఉత్తర్వులు పంపుదాము. వర్తమానకాల పరిస్థితులను బట్టి గుత్తలు పెంచవలసిన అవసరం ఉన్నది కనుక హరిజనులతో రాయబారం నడుపమని అను వంశిక ధర్మకర్తను కోరుదాము. దేవాలయం ఎగ్జిక్యూటివ్ ఆఫీసరును బదిలీ చేద్దాము.” అని చెప్పి ముఖ్యమంత్రిగారి ఏడుటనే ఉత్తర్వులు జారీ చేశాడు. అటువంటి ఉత్తర్వులు ఇవ్వకపోతే శ్రుతిమించి రాగాన పడుతుందని మంత్రిగారు గ్రహించి చాకచక్యాన్ని ప్రదర్శించారు. ఉపద్రవం రాకుండా కాపాడుకున్నారు.

ఉత్తర్వులు తీసికొని వచ్చి హరిజనమంత్రిగారు నారాయణరావుకీ హరిజనులకీ చూపించారు. ఆయన హరిజనులతోనూ నారాయణరావుతోనూ సంప్రదించి సాలుసరి గుత్తలు పన్నెండు బస్తాలకు పెంచి ఆవిధంగా చాళ్ళ అంగీకారాన్ని నారాయణరావు సిఫారసునూ తీసుకున్నాడు.

హరిజనులపై నారాయణరావు చూపిన అభిమానానికి మంత్రిగారు అతన్ని ప్రశంసించారు. అప్పుడు ఆ హరిజనులలో

వృద్ధుడు మంత్రిగారితో నారాయణరావు పూర్వ పురుషుల వృత్తాంతము, ముఖ్యంగా అతని తల్లిదండ్రుల పుణ్య గాథ వినిపించాడు. హరిజనమంత్రి గారికి రామస్వామి వృత్తాంతము ఇదివరకే తెలుసుట. రామస్వామికి గురువుగారియొక్క పుత్రుడీ నారాయణరావేనని తెలుసుకుని మంత్రిగారు అమితంగా ఆనందించారు. లోపలకు వెళ్ళి పళ్ళూ తాంబూలము తెచ్చి నారాయణరావు పాదముల దగ్గర ఉంచి పాదాభివందనంచేసి, 'తపస్విధులైన మీ పూర్వ పురుషుల మహత్తు మీ ముఖలానన్న ఆశీర్వాదించును గాక' అని అన్నారు. నారాయణరావు "మీరు మిక్కిలి సజ్జనులు. మాడారి పేదలకు మేము సాయ పడుట మా విధ్యుక్తధర్మము. సజ్జనులు కాబట్టి మీరు నన్ను అభినందిస్తున్నారు. మీ మద్దతు మీ కృషి లేకుండా ఈపని చక్కపడేదేకాదు. మావాళ్ళు మేము మీయందు సర్వదా ఋణపడి ఉన్నాము. మీ ధర్మనిష్ఠకు బౌద్యార్యానికి భగవంతుడు విష్ణు సర్వదా రక్షిస్తాడు" అని అన్నాడు.

హరిజనమంత్రిగారు నారాయణరావుకు హరిజనులకు సాధరంగా వీడ్కోలుచెప్పారు. మేలుపొందిన హరిజనులు నారాయణరావుకు కృతజ్ఞతలు చెప్పుకున్నారు. అతనిని రాను పోను ఖర్చులు తీసుకొమ్మని బ్రతిమిలాడారు. కాని నారాయణరావు "మా పూర్వపురుషులు చేసిన దానము పునః స్థిరీకరింపబడుటకు, మేము కృషిచేయుట మా ధర్మమే. ఈ కృషిలో నేను ఖర్చులు తీసుకుంటే మా పూర్వుల దానఫలానికి భంగం

వాటిల్లవచ్చును. కనుక మన్నించండి!” అని సమాధానము చెప్పాడు. వాళ్ళు నొప్పిపడి అతనిని కష్టపెట్టడం ఇష్టంలేక అతని అభిమతం ప్రకారమే కానిచ్చి, అతనిని రై లెక్కించి వాళ్ళు శలవు తీసుకొని వెళ్ళారు.

38

ప్రతిసంవత్సరంలాగానే ఆ సంవత్సరం కూడా శివరాత్రి వెళ్ళిన మర్నాడు రామస్వామి యోగసమాధినుండి లేచి బయటకువచ్చి ప్రజలకు దర్శనం ఇస్తున్నాడు. ఆరోజున నారాయణరావు దేవపురంలో ఉండటం తటస్థించింది. నాశాయణరావు చేతిమీదుగా పెండ్లిచేసిన చెల్లెలు - ఇద్దరుపిల్లల తల్లి ఆకస్మాత్తుగా మరణించగా దశాహస్సునకుపోయి తిరిగివస్తూ దేవపురం వెళ్ళి మనశ్శాంతికోసం తమ దేవాలయంలో స్వామి దర్శనమూ, పితృసమాధి దర్శనమూచేసి రామస్వామి దగ్గరకు వెళ్ళాడు.

ప్రతి సంవత్సరంకన్నా హరిజనులు ఎక్కువ ఉత్సాహంగా ఉన్నారు. హరిజనులు తమ స్వంతఖర్చుతో పరమేశ్వరరావుగారి సమాధి ఆలయానికి రామస్వామి యోగమందిరానికి విద్యుద్దీపాలు పెట్టించి సీటికళ్ళాయిలు తెప్పించారు. వాళ్ళ ఉత్సాహానికి నారాయణరావు సంతోషపడ్డాడు. వాళ్ళ భక్తి విశ్వాసాలకు అతడు ఆనందించాడు. ఇతర వర్ణాలవారు

హిందూమతాన్ని నిర్లక్ష్యం చెయ్యగా-వేదవిహిత ధర్మాన్ని అలక్ష్యం చెయ్యగా ఇన్ని వేల సంవత్సరాలుగా నిరాదరింపబడిన ఈ హరిజనులైనా ఈ మతాన్ని ఆదరిస్తున్నారుకదా అని సంతోషపడ్డాడు. నారాయణరావు రామస్వామి దగ్గరకు వెళ్లుటకు ముందే హరిజనులు రామస్వామితో దేవాలయ భూములను గురించి తమకు వచ్చిన కష్టమును గురించి దానిని నారాయణరావు సహాయంతో సవరించుకున్న వైనమును గురించి చెప్పుకున్నారు.

నారాయణరావు రాగా రామస్వామి అతనిని అభినందించి “స్వామీ మీరు మా గురువుగారి కీర్తిని నిలబెట్టారు. అది నాకు పరమానందము. మీ తండ్రిగారు సమాధిగతులైన నెలలో మనం మాట్లాడుకున్నాము. మళ్ళీ ఇదే కలవడము. మీరు బాగా ఎదిగినారు. మీ తేజస్సు నే త్రవర్షం గా ఉన్నది. మీ పూర్వపురుషుల తపశ్శక్తి తేజోమాయా కృతిగా మిమ్మల్ని ఆవలంబించినట్లుగా ఉన్నది. మీ భూమధ్య భాగాన్ని లిలకిస్తే పరమ రమణీయంగా ఉండి శ్రీదేవికి నిత్య నివాసంగా ఉన్నది. మీరున్నా పాదుకాంత దీక్షాపరులు. తపస్విధులు” అని పాదాభివందనం చేశాడు. యోగీంద్రుడైన రామస్వామి నారాయణరావుకు పాదాభివందనం చేయడము అక్కడ గుమిగూడిన అశేషజనాన్ని చకితుల్ని చేసింది. వారు ఆశ్చర్యభరితులైనారు.

హరిజనులు దేవాలయ భూముల్ని దక్కించుకొని విశ్రమించలేదు. దాదాపు వంద సంవత్సరాలుగా ఆ దేవాలయ

భూములమీద బ్రతుకుతూ దాని మంచిచెడ్డలు పట్టించుకోక పోవడము తప్పనివాళ్ళకే ఉద్బోధమైంది. దేవాలయ భూములు చేస్తున్న కుటుంబాలవారిలో ఒకరిద్దరు హిందూ మతాన్ని వదిలి మతాంతరులైనవారున్నారు. వాళ్ళకుకూడా జ్ఞానోదయమైనది. దాదాపుగా వంద సంవత్సరాలుగా జీవనాధారం చూపించిన దేవాలయాన్ని దూషించే మతాంతరం స్వీకరించి ఆ ద్వారా బాగుపడదామని ప్రయత్నించుట దూష్యమని వాళ్లు గ్రహించారు. వాళ్లంతా తిరిగి హిందవులై తమ ఆత్మపారిశుద్ధ్యాన్ని వెల్లడించుకున్నారు.

హరిజనులు దేవాలయ నిర్వహణ విషయంలో జోక్యం కలిగించుకున్నారు. వాళ్ళు ఎగ్జిక్యూటివు ఆఫీసరును తరుచు కలుసుకోవడం, పై అధికార్లను కలుసుకోవడం ప్రారంభించారు. ఆదాయ వ్యయ లెక్కలను చూడటం మొదలు పెట్టారు. వాళ్ళు తెచ్చిన వత్తిడివల్ల ఆ సంవత్సరం వేద పాఠశాలకు, వేద విద్యార్థులకూ, దర్శన శాస్త్రపండితులకూ హరిజన విద్యార్థి వసతి గృహానికి వార్షికాలు ముట్టినాయి. దేవాలయ వ్యవహారాలు కొంతలో కొంత సక్రమమార్గానికి వచ్చినాయి.

ఆ దినం నారాయణరావు దేవపురానికి రావడం హరిజనులకు పరమోత్సాహమైనది. అతడు రామస్వామి దగ్గర ఉండగా అతని ఆగమనవార్త హరిజనవాడకు చేరింది. హరిజన కుటుంబాలవారు ప్రతి ఒక్కరూ వచ్చి అతనికి పాదాభి

వందనంచేసి, రామస్వామికి పాదాభివందనంచేసి కుశల ప్రశ్నా దికం చేశారు. వాళ్ల భక్తి శ్రద్ధలకు నారాయణరావు పులక రించిపోయాడు.

ఆ సాయంకాలం హరిజనుల ఉత్సాహంతో, కార్య కర్తృత్వంతో, ధనంతో ఒక సభ జరిగింది. వకీలు రామ చంద్రయ్యగారు అధ్యక్షత వహించారు. హరిజనవృద్ధులు ఉపన్యాసాలు చేశారు. ఆ ఊరికి, రైతులకి, బ్రాహ్మణులకి, హరి జనులకి నారాయణరావు కుటుంబంవారు చేసిన అనేకమైన ఉపకారాలను ఎత్తిచెప్పి పొగడి చివరకు ఆ కుటుంబంవారు ఆ ఊరిలో జీవనోపాధిలేక దూరదేశానికి వెళ్ళిపోవడం ఆ ఊరిలో అందరికీ తలవంపులని వాపోయారు. సభలో నారాయణరావుకి పూలదండలతోను, నూత్నవస్త్రాలతోను సన్మానించారు. వకీలు రామచంద్రయ్యగారు నారాయణరావుపైన కాళ్ళీరు దుశ్శాలువలు కప్పి కొగలించుకున్నాడు. నారాయణరావుమీద ఉత్సాహవంతులైన హరిజనయువకులు పద్యాలు చదువుతూ పూలవర్షం కురిపించారు. రామచంద్రయ్యగారు మాట్లాడుతూ “మీ కుటుంబంవారు ఈ ఊరికి అనేకమేళ్లు చేశారు. చివరకు మీ తండ్రిగారు సమాధి పొంది, శిష్యుత్వతీయ్యలై, ఈ పట్టణాన్ని పుణ్యక్షేత్రంగా మార్చివేశారు. మీరు ఎప్పటికైనా ఈ ఊరు కాపురస్తులు కావాలని కోరుతున్నాను” అని దుఃఖాన్ని భరించలేక గొంతు కంతో ముగించి కూర్చున్నారు. నారాయణరావు వినయంగా

సముచితమైన సమాధానం చెప్పి, వారందరినీ సముదాయించాడు.

ఆ సంవత్సరం కల్యాణోత్సవాలుకూడా జరిగినాయి. నారాయణరావు భార్యతో కలిసి వెళ్ళి కల్యాణోత్సవాలు చేయించాడు. ఉద్యోగులతో మాట్లాడి ప్రతి సంవత్సరం పూర్వపద్ధతిలోగణపతి నవరాత్రులు, దేవీనవరాత్రులు, వసంత నవరాత్రులు జరపడానికి నారాయణరావు బిప్పించాడు. ఆ నవరాత్రులలో సాహిత్యవేత్తల, సంగీత విద్వాంసుల, వేద దర్శన శాస్త్రపండితుల సన్మానాలు జరుపడానికికూడా ఉద్యోగులు అంగీకరించారు. శంకరజయంతికూడా నవరాత్రి పండుగగా జరుపబడాలనీ, ఆ రోజుల్లో ప్రస్థానత్రయ ప్రచారం జరుగాలని నిర్ణయమైనది. వేదపాఠశాలలో శాస్త్రవిభాగమూ, సాహిత్యవిభాగమూకూడా ప్రారంభింపబడ్డాయి.

39

వాళ్ల ఉద్యోగాలు వాళ్లు చేసుకుంటున్నా తమకింకా ఏదో సహాయము చెయ్యలేదని నారాయణరావు తమ్ములు అన్నగారిమీద ద్వేషాలు పెంచుకున్నారు. వాళ్లు నారాయణరావు క్షేమసమాచారాలు తెలుసుకోవడమే విరమించుకున్నారు.

నారాయణరావుకి చాల సంవత్సరాలకు సంతానం కలిగింది. లక్ష్మీదేవమ్మ మగపిల్లవానిని కన్నది. పురుడు పోనేటం

దుకు ఆడవారి దక్షతే లేకపోయింది. కావలసిన బంధువు లేవ్వరూ పలుకలేదు - ఆఖరికి కుమారుడు కలిగినందుకు అభినందిస్తూ నైనా వ్రాసినవాళ్లు లేకపోయారు. తమ్ములుకూడా మానం వహించడం నారాయణరావుకి బాధ కలిగించిన మాట నిజం.

రక్తబంధువు లందరూ నారాయణరావుకి దూరమై పోయారు. అతనికి అతి సన్నిహితంగా ఉండే చెల్లెలు వెళ్ళి పోయింది. మిగిలిన నలుగురు తోబుట్టువులలో ముగ్గురు గతించారు. పెద్దక్క కనకమ్మగారికి భర్త పోవడం, ఆ తర్వాత సంవత్సరానికి ఆమె మరణించడం జరిగింది. నాలుగవ అక్క పద్మావతిమ్మ నిస్సంతుగా చనిపోయింది. మూడవ ఆమె వెంకటనర్సమ్మ. ఆమె భర్త భీమనాథరావు వారమురోజుల వ్యవధిలో ఇద్దరూ మరణించారు. వాళ్ల సంతానంలో మొదటివాడు చేతికి అంది వచ్చి కుటుంబాన్ని నిలుపుకున్నాడు.

బ్రతికి ఉన్న తోబుట్టువు సరస్వతమ్మగారితోనూ ఆమె భర్తతోనూ నారాయణరావుకి కష్టాలు వచ్చినై. “నీవు తమ్ముళ్ళకు చదువు చెప్పించినావుకదా! నేనుకూడా తమ్ముడినైతే నాకు చదువు చెప్పించేవాడివి కదా! కనుక నా కుమారుడి కైనా పై చదువులు చెప్పించకూడదా!” అని ఒకసారి “నా పెద్దతమ్ముడు పెద్దవ్యాపారంలో ఘనంగా సంపాదిస్తూ ఉండగా, నాకుమార్తె పురిటికి సహాయము చెయ్య నక్కరలేదా?” అని ఒకసారి “మాకు పెద్దకుటుంబంతో గడచుట కష్టంగా ఉన్నది.

నువ్వు సాయం చెయ్యకపోతే ఎట్లా?" అని ఒకసారి - అనేక పద్ధతులుగా అనేకసార్లు ఆమె, ఆమెభర్త, ఆమె సంతానము నారాయణరావుని సాధించి పోస్తున్నారు. ఐనా వాళ్ళ బెడరింపులు నారాయణరావు పట్టించుకోలేదు. అతనివల్ల సహాయము జరుగలేదని వాళ్ళు ద్వేషాలు పెంచుకుని ఇతన్ని లొంగదీసే సాధనాలు ఆలోచించడం ప్రారంభించారు. చివరకు వాళ్ళకక్షకొత్తపుంతలు పట్టింది.

సరస్వతమ్మగారు స్వయంగా చిన్న తమ్ముళ్ళ వద్దకు వెళ్లింది. అక్కడ వాళ్ళమీద, వాళ్ళ భార్యలమీద, వాళ్ళ సంతానమీద ఆప్యాయత ఒలుక పోసింది. వాళ్ళ క్షేమా లే తనకు ముఖ్యమైనట్లు మాట్లాడింది. వాళ్ళు ఉబ్బిపోయారు. వాళ్ళకు ఉన్నవీ లేనవీ కల్పించి చెప్పింది. నూరిపోసింది. తమ తండ్రి చక్కని ఇల్లు వదలిపెట్టిపోగా దాన్ని నారాయణరావు నాశనం చేశాడట. ఇల్లు అమ్మినపుడు దొంగచాటుగా కొంత డబ్బు దాచుకుని ఆ డబ్బుతో పెళ్ళివేళ భార్యకు నగలు చేయించి చిన్నమామయ్య పేరట చదివించాడట. లేకపోతే అన్న కుమార్తెకు నగలు చేయించేటంత లావాత్తు వేంకటేశ్వరరావు మామయ్యకు ఎక్కడనుంచి వచ్చింది? ఇటువంటి మాటలు నూరిపోయ్యగా మూర్ఖులైన నారాయణరావు తమ్ములు అవి నిజాలని నమ్మారు. వాళ్ళ భార్యలమాటలు చెప్పు నక్కరలేదు. వాళ్ళు మొదట్లోనే నమ్మారు.

సరస్వతమ్మగారి భర్త కోర్టుపక్షి. వశీశ్యకు కేసులు తెచ్చి ఇస్తూంటాడు. అతనికి తెలియని దావాలు, తీర్పులు, చట్టాలు లేవు. ఆయన నారాయణరావును సాధించడానికి తన తెలివి తేటలు ఉపయోగించాడు. నారాయణరావు తమ్ముళ్ళ తరపున ఆయన నడుంకట్టి నారాయణరావుకి నోటీసు ఇప్పించాడు. జాయంటు ఆస్తియొక్క ఆదాయానికి లెక్కలు చూపించమని. అసలు జాయంటు ఆస్తి ఏమున్నది? ఆదాయము వచ్చే ఆస్తి లేనేలేదు. వైగా తండ్రిగారు అప్పు వదలిపెట్టి వెళ్లినారాయెను. అప్పుతీర్చి చెల్లెలు పెండ్లిచేసి ఇద్దరు తమ్ముళ్ళకు పెద్ద చదువులు చెప్పించుటకు ఎంతఖర్చు? ఎంత చాకిరి? ఆమూర్ఖులకు వాళ్ళ భార్యలకు పట్టలేదు. సరస్వతమ్మగారు ఆమె భర్త అడించినట్లు వాళ్ళు ఆడినారు.

నారాయణరావు ఆ నోటీసుకి సమాధానం ఇవ్వలేదు. వాళ్ళు దావావేశారు. నారాయణరావు దావా నోటీసు తీసుకునికూడా కోర్టులో హాజరుకాలేదు. ప్రతివాదం చెయ్యలేదు. వాళ్ళపక్షంగా తీర్పుకూడా అయింది. వాళ్ళు కోరిన మొత్తానికి డిక్రీకూడా పుట్టింది. డిక్రీ బాకీలో కొంత సొమ్ముకు గాను దేవపురంలో ఇంకా జాయంటుగా ఉన్న ఇంట్లో నారాయణరావు భాగం వాళ్ళ పరమైపోయింది. వీడ వదలింది పొమ్మని నారాయణరావు అనుకున్నాడు. కాని నిజంగా వీడ వదలలేదు. వీడ అప్పుడే మొదలైంది.

ఉత్తరంలో ఇంకా రావలసిన బాకీకిగాను నారాయణ రావు ఇంటిమీదకు జప్తు తీసుకు వెళ్ళమని సరస్వతమ్మగారు ఆమె భర్త సలహాలు చెప్పారు. నారాయణరావు తమ్ముళ్ళకు అతని ఎదుటపడి అతనిని అవమానపరిచే ధైర్యములేదు. అతని ముఖముచూచి నిలబడే సాహసములేదు. అందుకని వాళ్ళు జప్తుతీసుకు రాలేదు.

యజమాని పనిమీద నారాయణరావు కలకత్తాకు వెళ్ళాడు. విజయవాడ స్టేషనులో నారాయణరావుకి సరస్వతమ్మగారి భర్త కనిపించాడు. బావగారు కనిపించినప్పుడు అంతఃకాలుష్యాలు ఎట్లా ఉన్నా అన్యోన్య కుశల ప్రశ్నాదికం జరిగింది. ప్రసంగవశాత్తూ నారాయణరావు ఆయనతో అన్నాడు. తాను కలకత్తా వెళ్ళుతున్నానని, అక్కడ పని చూచుకుని ప్రయాగ, కాశీ వెళ్ళివస్తానని, కాశీలో పదిరోజులు కలకత్తాలో వారం మొత్తం మూడు వారాలకంటే జాస్తీ పట్టవచ్చును తిరిగిరావడానికని.

ఈ సమాచారం సరస్వతమ్మగారి భర్తకు వెన్నిధిలాగా అయింది. ఆయన వెంటనే భార్యతోనూ చిన్నబావమరదులతోనూ సంప్రతించాడు. నారాయణరావు లేనప్పుడు ఇంటి మీదకు జప్తు తీసుకుపోవ్వుని ఇతడు సలహాచెప్పగా వాళ్ళకు మనస్కురించలేదు. ఆయనయొక్క సరస్వతమ్మయొక్క పోరుపడలేక వాళ్ళు సరస్వతమ్మను వెంటబెట్టుకుని నారాయణరావు ఇంటికి వెళ్ళారు.

తన చేతిమీదుగా వెంచిన మరుదుల్ని ఇంటి ఆడపడుచును లోపలకు రావద్దని లక్ష్మీదేవమ్మ ఎట్లా చెబుతుంది! వాళ్లు రావడమే పోట్లాటకోసం. రావడమే తిట్లు ప్రారంభించారు. నారాయణరావును దూషించడం ప్రారంభించారు. బుద్ధిహీనుడనీ - తురకపిల్లను ఉంచుకొని కుటుంబ గౌరవ నాశనం చేశాడనీ అనరాని మాటలు అన్నారు. లక్ష్మీదేవమ్మ బదులుచెప్పక తప్పలేదు. తీవ్రంగానే బదులుచెప్పింది. మాటలు పెరిగాయి. ఒక్కరై ముగ్గురకు ఎలా సమాధానం చెబుతుంది? ఆమె పెట్టుకున్న చంద్రహారం తమదేనట. తమ తండ్రిగారు తమకు వదలిపెట్టినసొమ్ము నారాయణరావు అపహరించి భార్యకు నగలు చేయించుకున్నాడట. మాటలు మీరి సరస్వతమ్మ ఆమె తమ్ముల్దరూ లక్ష్మీదేవమ్మమీద కలియబడి, ఆమెను కొట్టి, ఆమె మెడలోని చంద్రహారాన్ని లాక్కున్నారు. ఆమె చంద్రహారాన్ని ఇవ్వక చేసిన పెనగులాటవల్ల ఆమెకు వంటనిండా గాయాలేగాక, బట్టలు చిరిగిపోయి - నానానికృష్ణంగానూ అయింది. చంద్రహారాన్నీ, ఇంట్లోఉన్న సామానులో ఖరీదైన తేలికైనవీ తీసుకొని వాళ్ళు వెళ్ళిపోయారు.

లక్ష్మీదేవమ్మ అమితంగా దుఃఖించింది. ఇంట్లో ఆమె - ఆమె కుమారుడు పసివాడు మాత్రమే ఉన్నారు. వానికోసం భర్తవచ్చే దాకా ప్రాణాలు బిగ్గట్టుకుని ఉన్నది. నారాయణరావు నాలుగు రోజులకు తిరిగి రాగా ఒక్కసారి ఉవ్వెత్తుగా విజృంభించిన సముద్రంలాగా ఆమె కట్టలు త్రేంచుకుని ఏడ్చింది.

నారాయణరావు వచ్చేదాకా ఆమె సరిగా భోజనం చెయ్యలేదు. నిద్రపోలేదు. తన బిడ్డలవలె సాకి పెద్దచేసిన మరదులు అస్త్రాచ్యులుగా ప్రవర్తించినారని ఆమె దుఃఖించింది. ఆడ పడుచు దగ్గర ఉండి ఇంత అఘాయిత్యం చేయించినదని ఆవేదన పడింది. రక్తబంధువులు ఇంత అక్రమానికి పాల్పడినారని దుఃఖించినది. నారాయణరావు పోనీ లేస్తున్నాడు. ఆమెకు ఊరట కలుగలేదు. ఆమెకు అన్నము సహించలేదు. నిద్రపట్టలేదు. చంద్రహారము సుమతి పంపించినదని నారాయణరావుకు తెలియును. ఇంతకాలం శుభాస్పదంగా ఉన్నది పోయిందని ఆమె దుఃఖించింది. కాని లాభం ఏమున్నది! దుఃఖముతో నిరాహారముతో ఆమె మంచ మెక్కినది. మామూలు సుప్తి అని నారాయణరావు లెక్కచెయ్యలేదు. చివరకు అది విషజ్వరమై ముంచుకువచ్చి నెలరోజుల్లో ప్రమాదస్థితికి వచ్చింది.

ఆరోజున ఉదయంనుంచీ అనుమానంగానే ఉన్నది. ఆమెకు బ్రతుకుమీద రోత పుట్టినట్లుగా ఉన్నది! నారాయణరావును బయటకు పోనీయలేదు. కుమారుని ప్రక్కనే కూర్చుండబెట్టుకున్నది. కుమారుని జాగ్రత్తగా చూడమని పదే పదే నారాయణరావుకి చెప్పింది. అతడు “నీకు ఘరవా లేదు-నీవే పిల్లవానిని చూస్తావు” అని సమాధానాలు చెప్పాడు. ఆమె రెండుమూడుసార్లు తనదగ్గర కూర్చోబెట్టుకుని అతని పాదాలు కన్నుల కద్దకున్నది. ‘మందులు ఆయుర్దాయాన్ని పోస్తాయా?’ అని మందును ప్రక్కబెట్టింది. “ఇక

వుండేది కొంచెంసేపు. ఈకాస్తసేపు మందులగొడవ, మాకుల
గొడవ మాట్లాడకండి. నన్ను నిశ్చింతగా మీ ముఖాన్ని
చూస్తూ ప్రాణాలు వదలనీయండి.” అని చెపుతూ నారాయణ
రావు చేతులు తనచేతులలో ఉంచుకుని కుమారుని చెంతకు
తీసుకుని అతనిచేతులు తనగుండెలమీద వేయించుకుని మాటా
డుతూ నారాయణరావువంకా, కుమారుని వంకాచూస్తూ
నవ్వుతూ మళ్ళీ నారాయణరావు ముఖమీద దృష్టి కేంద్రీక
రించి మందస్థితంతో ఆమె ప్రాణాలు త్యజించింది.

నారాయణరావు బంధువులందరకూ తెలియబరచాడు.
తమ్ముళ్ళకూ, సరస్వతమ్మగారికి ముఖాలు చెల్లలేదు. నారాయణ
రావు స్నేహితులు మాత్రమే వచ్చి ఆదుకున్నారు. ఆర్థ
హృదయుడైన నారాయణరావు యజమాని కర్తకాండలకు
ఏర్పాట్లు తానే చేశాడు. కర్తలు ముగిశాయి. కర్తలుముగిసిన
వారంగోజులుదాకా నారాయణరావు ఇల్లు కదలలేదు. ఆరోజు
సాయంత్రం యజమాని వచ్చి లోకాభిరామాయణం మాట్లాడి
“రేపటినుండి ఆఫీసుకి వస్తారా?” అన్నాడు. నారాయణరావు
“మనస్సు బాగాలేదు. ఒక నెలనాళ్ళు విశ్రాంతి కావాలి”
అన్నాడు.

నెలమాసికం, త్రైపక్షికం ముగిశాయి. ఈలోగా నారా
యణరావు బాగా ఆలోచించాడు. అన్నివిషయాలు కూలంక
షంగా మథనచేశాడు. “ఇక తానెవ్వరికోసం బ్రతకాతి? తన
కుమారుని కొరకు! తను పెద్దచేసిన తమ్ములు నిర్భాగ్యులై

నారు. తనకు మధ్యవయస్సు దాటినది. ఇక ఆధ్యాత్మికచింతన చేయవలసిన దెప్పుడు? తాను ఆధ్యాత్మిక వాతావరణంలో పడిపోతే ఈపసివానికి దిక్కెవ్వరు?" నారాయణరావుకి ఏదో లీలగా స్ఫురించింది.

ఆమర్నాడు శివరాత్రి. తాను ఆదినమంతా ఉపవాస ముండి పురశ్చరణముచేసి యజమానిని పిలిపించి చెప్పాడు. "నేనిక ఈడొళ్ళో ఉండలేను. ఈరాత్రికి వెళ్ళిపోతున్నాను." యజమాని గొల్లుమన్నాడు. "నావల్ల ఏమి తప్పిదం జరిగింది? మీరు నాదగ్గరఉంటే పరమశివుడు ఇంట్లోఉన్న కుబేరుడు లాగా అభివృద్ధి పొందాను. మీకు ఇష్టం లేకపోతే ఆఫీసుకి రాకండి. ఊరు వదలివెట్టవద్దు. మీరు మామూలుగాజీతంతీసు కోండి. మీ చిరంజీవి పెద్దవాడయ్యేదాకా మాకు మీనేవా భాగ్యం ఉండనియ్యండి." నారాయణరావు మందస్సితంతో "మాకు ర్రవాడికి ఇబ్బందిలేదు. మాడొళ్ళో మా పితృప్రతిష్ఠా పితుడైన మాస్వామి ఉన్నాడు. మా వంశాంకురాన్ని ఆయన కాపాడుతాడు. ఆయనకు వీడిని అప్పగించి నేను ఆధ్యాత్మికంగా జీతవిశేషం గడుపుతాను. మీరు బాధపడకండి." అని ఆయన్ను సముదాయించాడు.

యజమాని ఎన్నివిధాలచెప్పినా నారాయణరావు అభిప్రాయం మార్చుకోలేదు. అప్పటికప్పుడే తనఇంట్లో గుడ్డలు సామానులు పేదవాళ్ళకు పంచిపెట్టి కట్టుగుడ్డలతో కుమారుని తీసుకుని బయలుదేరాడు. యజమానివద్ద, తన సహోద్యోగి

గులవద్ద, ఆపూరి మిత్రులవద్ద శలవు తీసుకున్నాడు. వాళ్లు శ్రీరామచంద్రుణ్ణి వనవాసానికి పంపుతున్న ప్రజానీకంలాగా దుఃఖించారు. రైలుస్టేషనుదాకా వచ్చి రైలు ఎక్కించి వీడ్కోలు ఇచ్చారు.

40

ఆ దినం ప్రొద్దుటినుంచీ సుమతికి చాలా ఆనందంగా ఉన్నది - ఆనాడు అమావాశ్య శుక్రవారము. క్రిందటిరోజు మహాశివరాత్రి. కన్నులు మూసుకుంటే సహస్రార బిందుగతమై అమృతవారు ప్రసన్నమధురంగా దివ్యదర్శనం ఇచ్చింది. అమృతవారు పురుషాకృతిగా నారాయణరావు స్వరూపంతో తనకు ఆలింగనం ప్రసాదించినట్లుగా అనిపించింది. ఆ మధురానందంలో నుంచి బయల్ కనులు తెరువగా - వంట ఆమె చెప్పింది. “ఈ దినం ఉదయం నుంచి రామస్వామి యోగిగారు ప్రజలకు దర్శనం ఇస్తున్నారట. మిమ్మల్ని రమ్మని యోగిగారు స్వయంగా కబురు పంపారు.”

సుమతికి ఆశ్చర్యం వేసింది. తాను దేవపురం వచ్చిన ఇన్ని సంవత్సరాలుగా రామస్వామి దర్శనం చేసినది లేదు. ఆయన్ను తాను చూడలేదు. తన్ను ఆయన చూడలేదు. మరి తనకీ కబురేమిటి? అతడు మహాయోగి. పరమేశ్వరరావు గారికి శిష్యుడు. అందరికీ దర్శనీయుడు. ఆరాధనీయుడు. లేచి బయలుదేరింది.

ముందు పరమేశ్వర రావుగారి సమాధిని దర్శించి తరువాత రామస్వామి దర్శనం చేయడం అక్కడ పరిపాటి. సుమతి అట్లాగే పరమేశ్వరరావుగారి సమాధిని ముందుగా దర్శించింది. ఆమె అక్కడకు వెళ్ళడం కూడా ఇదే మొదటిసారి. అక్కడ ఏదో ఆత్మీయతా ముద్రితమైన ప్రశాంతత ఆమెకు అనుభవంలోకి వచ్చింది. అక్కడనుంచి రామస్వామి వద్దకు వెళ్ళింది. అతన్ని చూడగా - ఉపనిషత్తు హర్షులు జ్ఞాపకం వచ్చి నట్లయింది. అతని తేజస్సు దివ్యజ్యోతిగా ఉన్నది. ఆమె పాదాభివందనం చేసింది. ఆమెను కూర్చుండమని అతడు సంజ్ఞ చేశాడు. అక్కడ ఉన్న కార్య కర్తల వంక అతడు చూడగా వాళ్ళు బయటకు వెళ్ళారు.

రామస్వామి సుమతివంక చూస్తూ 'అమ్మాయీ! నిన్ను నేను ఎట్లా ఎరుగున్నానని ఆశ్చర్యపడకు - నాకు అన్నీ తెలుసును. మా స్వామిగారైన నారాయణరావుగారిని భర్తగా, దైవంగా ఆరాధించి తపస్సిద్ధి పొందినదానవు నీవు. నేను ఆ వంశానికి సేవకుడను. ఆయన తండ్రిగారి అనుగ్రహంవల్ల నే నిట్లా అయ్యాను. అందుచేత మన మిద్దరమూ ఆత్మీయులమే. నీవైనకూడా నాకు గౌరవవిశ్వాసాలున్నాయి. నీవు ఉచిత ప్రసూతి వైద్యశాల నడుపుతూ స్త్రీజనసేవ చేస్తున్న మహత్తురాలవని నాకు తెలుసును. అందుకనే నిన్ను విలిపించాను.

మా గురువుగారు స్వచ్ఛందంగా ప్రాణోత్క్రమణం చేసినప్పుడు ఆయన మిత్రులు వెంకటకృష్ణయ్య చౌదరిగారు

మూ గురువుగారి శరీరాన్ని అక్కడ సమాధిచేయించారు. ఆ సలం చౌదరిగారిదే. సమాధిమీద చౌదరిగారు శివాలయం కట్టించి, ఒక కమిటీ ఏర్పాటుచేసి తామధ్యక్షులుగా ఉండే వారు. ఈలోగా నేను ప్రభుత్వంవారి జాగాలో ఇక్కడ కూర్చోవడం - ఇక్కడ ప్రజలు మూగుతూఉండటం - వారు నాకు మందిరం కట్టడం జరిగినై. ఈ మందిరం, ఆ శివాలయం ఒకే కమిటీక్రిందకు చేరినై. చౌదరిగారు మరణించగా ఆయన ఆస్తి ఆయన అల్లునికి సంక్రమించింది. ఆయన అల్లుడు చంద్రగారు మన కిప్పుడు శాసనసభ్యులు. నీవు చూచిఉంటావు. ఈ మందిరం, సమాధి, ప్రజాదరణపాత్రాలై జనాకర్షణకలిగి ఇప్పుడు కొత్తపేటకు మధ్యగా అయిపోయాయి. ఈ దేవాలయం ఈ మందిరం వీటిచుట్టూ జాగా తమ స్వంతమేననీ అక్కడ దుకాణాలు కట్టిస్తే విరివిగా లాభం ఉంటుందనీ తలచి చంద్రగారు ప్రయత్నాలు చేశారు. కమిటీలో ఇతరమెంబర్లు అభ్యంతరాలు చెప్పారు. విషయం హైకోర్టుదాకా వెళ్ళింది. చంద్రగారు ఓడిపోయారు. చౌదరిగారు ఇక్కడ ఉన్న మూడెకరాలభూమి సమాధికి వ్రాసినట్లు వీలునామా దొరికింది. చంద్రగారు ఏమిచెయ్యలేక ఊరుకున్నారు. చంద్రగారు ఆయన బంధువులు కమిటీనుంచి తప్పుకున్నారు. ప్రస్తుతం కమిటీలో ఊరిలో అన్నివర్గాలవారూ ఉన్నారు. చంద్రగారుకాక ఇతర సంపన్నులంతా ఉన్నారు.

మొదట్లో ఎవరో నాకెదురుగా హుండి పెట్టారు. గురువుగారి సమాధివద్దకూడా ఒకహుండి ఏర్పాటుంది. ఆ

రెండు హుండీలు ఇన్నిసంవత్సరాలుగా ఎవ్వరూ ముట్టుకోలేదు. ఈరోజు ఉదయం నా సమక్షంలో తెరిచారు. వాటిలో దాదాపు ఇరవైలక్షల రూపాయల విలువగల బంగారు సొమ్ములు నాణెములు ఉన్నాయి. ఆ ధనం సద్వినియోగంచేసి ఉద్దేశంతో నిన్ను పిలిచాను. నీవు నిస్సార్థపరురాలవు. మహా భక్తురాలవు. సాధ్యవి. నాకు అత్తబంధువవు. ఈ సొమ్ము నీ చేతిలో పెట్టి ఆ సొమ్ముతో నీ ఉచిత వైద్యశాలను విస్తరించుట కున్నా, నీ ఆధ్వర్యంలోనే దిక్కులేని అన్ని మతాల కులాల బాలబాలికలకు శరణాలయం నడుపుటకూ పథకాలు తయారు చేయించి - అందుకుగాను ట్రస్టు ఏర్పాటుచేసి - దానికి నిన్నే అధ్యక్షురాలుగా నిర్ణయించి, అన్ని పత్రాలు తయారుచేసి, నీ సమ్మతి ఉంటుందనే భావించి నిన్ను పిలిపించాను. ఇకనుంచీ నీవే కమిటీ అధ్యక్షురాలవు. ట్రస్టు ఏర్పాట్లు అన్నీ పూర్తి ఐనాయి. ఇకనుంచీ హుండీ వసూళ్ళు కమిటీకే. ఊళ్ళో వసూలుచేసి పది లక్షలు ఇస్తామని కమిటీవారన్నారు” అని ఆమె వంక శుచిస్థితంగా చూచాడు.

ఆమె “భగవత్సేవ చెయ్యడానికి నాకు ఉత్తమ అవకాశం కలిగించి నందుకు కృతజ్ఞురాలను” అని పాదాభివందనం చేసి లేవబోతుండగా వెనుక అలికిడి అయింది. లేచి వెనుకకు చూడగా నారాయణరావు కుమారుని ఎత్తుకుని లోపలకు వస్తున్నాడు.

నారాయణరావు దగ్గరకు రాగా రామస్వామి పాదాభివందనం చేశాడు. సుమతి కూడా పాదాభివందనం చేసింది. రామస్వామి “స్వామీ మీరు నాకు గురు పుత్రులై ప్రత్యక్ష గురుస్వరూపులు. మీరు ఆడంబరము లేని అంతః ప్రకాశమైన తపస్సు చేసి తురీయాభ్యాసపాటవంతో తురీయా తీతస్థితిలో ఉన్నారని నాకు తెలుసు” అని అన్నాడు.

ముగ్ధురూ కూర్చున్నారు. రామస్వామి చేతులు చాపగా నిద్రిస్తున్న కుమారుణ్ణి నారాయణరావు ఆతని చేతుల కందించాడు. అతడా బాలుని తనబడిలో బెట్టుకొని సుమతికి చెప్పిన ఏర్పాట్లను గురించి నారాయణరావుకు క్లుప్తంగా చెప్పాడు. “ఇది నేను బయటకురావడం ఆఖరిసారి, అందుకని ఏర్పాట్లు పూర్తి చేశాను. ఈ తెల్లవారుఝామున బ్రాహ్మీముహూర్తంలో నేను మళ్ళీ యోగనిరూఢుడనై - జీవసమాధి పొందుతాను. అందుకనే తమ దర్శనం కోసం కబురంపించాను. నాకు మీ కుమారుని దర్శనం కూడా అయింది. ఇతడు ముమ్మారులలా మా గురువుగారి లాగానే ఉన్నాడు. బాల పరమేశ్వరునివలే ఉన్నాడు. అన్నట్లు మీ మనస్సులో ఉన్న ఆందోళన నాకు తెలియనిది కాదు. అదికూడా ఇప్పుడే పరిష్కారం అవుతుంది.” అని పిల్లవానిని ముద్దు పెట్టుకున్నాడు. పిల్లవాడు నిద్ర మత్తులో కన్నులు తెరచి “అమ్మ! అమ్మ!” అంటూ సుమతి వంక చేతులుచాపగా - ఆమె ఆతనిని తీసుకొని ముద్దాడి భుజం మీద పడుకోబెట్టుకుంది. పిల్లవాడు మళ్ళీ నిద్ర పోయాడు.

రామస్వామి నారాయణరావువంక చూస్తూ “అది దైవేచ్ఛ, మీరు గ్రహించారా!” అనగా నారాయణరావు మందస్థితం చేశాడు. తరువాత రామస్వామి “ఇక నాకు శలవు అనుగ్రహించండి!” అని మళ్ళీ పాదాభివందనం చేశాడు.

పిల్లవానిని ఎత్తుకుని సుమతి - ఆమె వెంట నారాయణ రావు బయటకు వచ్చారు. యోగమందిరం తలుపులు వాటం తట అవే మూసుకున్నాయి. బయట కార్యకర్తలు ట్రస్టు కాయితాలు ఇవ్వబోగా ‘రేపు చూచుకుందాములెండి’ అని సుమతి ముందుకు నడిచింది. నారాయణరావు ఆమెవెనుక నడిచాడు.

ఆమె పిల్లవానిని భుజంమీద పడుకొనబెట్టుకుని మౌనంగా నడిచింది. నారాయణరావు కూడా మౌనంగానే నడిచాడు. పిల్లవానితో సహా దేవుని కళ్యాణోత్సవాలకు వెళ్ళి ప్రార్థుపోయి ఇంటికి చేరుచున్న దంపతులవలె వాళ్లు ఆ రాత్రి సుమతి ఇంటికి చేరుకున్నారు.

ఇల్లు చేరగానే ఆమె పిల్లవానిని ప్రక్కమీద పడుకో బెట్టింది. నారాయణరావు ముందుగదిలో ఆగిపోగా ఆమె లోపలకు పిలిచింది. ఆమె నీళ్లు ఇవ్వగా అతడు పాదప్రక్షాళనం చేసుకున్నాడు. “ఏమైనా ఫలహారంచేస్తారా?” అని ఆమె అన్నది. “ఈ దినం మాఘ బహుళ అమావాస్య” అని అతడన్నాడు. నారాయణరావు లేచి స్నానాలగది చూపించమని - ఆమె చూపించగా కంఠస్నానం చేసివచ్చి - గుడ్డ పిండుకుని -

అక్కడనే వరండాలో - అనుష్ఠానం ముగించాడు. ఈ లోగా పిల్లవాడు లేవగా వంట ఆమె భోజనం చేయించింది. వంట ఆమె విశ్రాంతి తీసుకుంటావని చెప్పి వెళ్ళిపోయింది. నారాయణరావు సుమతి గదిలో మిగిలిపోయారు.

నారాయణరావు సుమతికి తన కష్టాలు చెప్పాడు. లక్ష్మీ దేవమ్మ మరణ వృత్తాంతము వినిపించాడు. ఆ వార్త సుమతినీ బాగా కదలించింది. ఆమె దుఃఖపడింది. అతనిని ఆమె ఓదార్చడానికి బదులు అతడు ఆమెను ఓదార్చవలసి వచ్చింది “సుమతీ! నీవు ప్రాజ్ఞురాలవు విచారించవద్దు!” అన్నాడు. ఆమె “ఇక మీరు ఇక్కడే ఉండి నాకు మీ సేవాభాగ్యం అనుగ్రహించండి.” అన్నది. అతడు “సుమతీ! నీవు తపస్విధ్యవు. నాకోసం ఇదివరకే త్యాగాలు చేసినదానవు. ఇప్పుడు ఇంకో త్యాగాన్ని అర్ధించడానికి వచ్చాను” అని ఆమెవంక చూచాడు. ఆమె “అజ్ఞాపించండి” అని అన్నది!

నారాయణరావు ఇట్లా ప్రారంభించాడు. “లక్ష్మీదేవి పోయిన తర్వాత లౌకికంమీద నాకు ఇచ్చుపోయింది. కుర్రవాడిని పెంచవలసిన బాధ్యత ఒక్కటే మిగిలి ఉన్నది. నాకు ఏమీ తోచలేదు? ఈ కుర్రవాడు కాక ఇక నాకు నుస్సూమా రామస్వామి. మా తండ్రి గారి సమాధి, మా ఆలయంలో స్వామి ఉన్నారు. అంతా ఈ ఊళ్ళోనే ఉన్నారని ఇక్కడకు వచ్చాను. కామక్రోధాది అరిషడ్వర్గంలాగానే ఈషణత్రయం కూడా బాధ కలిగించేదే. ఈ కుర్రవాణ్ణి మా దేవాల

యంలో - స్వామి సన్నిధానంలో వదలి తురీయాశ్రమానికి వెళ్ళిపోదామనే సంకల్పంతో ఈ ఊరు వచ్చాను. రైలుదిగి సరాసరి మా దేవాలయానికి వెళ్ళి స్వామిదర్శనం చేసుకున్నాను. నాకుమారుని భారం వహించి నన్ను విడుదలచెయ్యమని మాస్వామితో మొరపెట్టుకున్నాను. నేను వెళ్లేటప్పటికి సాయంకాలాభిషేకం జరుగుతున్నది. అర్చన పూర్తి అయిన తరువాత తీర్థప్రసాదాలు ఇస్తూ అర్చకుడు చెప్పాడు - ఈ దినం నేను తప్పక ఆక్కడకు వస్తాననీ రాగానే తనవద్దకు పంపమనీ రామస్వామి కబురుచేశాడట. తీర్థప్రసాదాలతో వచ్చిన సందేశం ఈశ్వర సందేశమేనని - నామొరకు స్వామివారి ఆదేశమదేనని తెలుసుకుని కుర్రవాడి నెత్తుకుని బయటకు వచ్చాను.

మాతండ్రిగారి సమాధిని దర్శించి రామస్వామి దగ్గరకు వచ్చాను. అతడు నామానసిక ఆందోళన గ్రహించి, కుర్రవాడిని నావద్ద నుంచి తీసుకుని నీకు దత్తం చేశాడు. అప్పుడే కుర్రవాడు నిన్ను అమ్మ అమ్మ అని సంబోధించడంకూడా జరిగిపోయింది. కుర్రవాడు నిన్ను తల్లిగా స్వీకరించాడు. నువ్వు వాడిని గ్రహించావు. ఇదే ఈశ్వరేచ్ఛ అని రామస్వామి వివరించాడు. ఇక నాభారం తీరినదని నేను సంతోషపడ్డాను. ఇదే భగవన్నిర్ణయమని నేను శిరసావహించాను. ఇక ఈబాలునికి నీవే తల్లివి. నీవే తండ్రివి. నీవు శలవు ఇప్పిస్తే నేను వెళ్ళివస్తాను” “యావదధికారమవస్థితిరాధికారిణామ్” అని నారాయణరావు ముగించాడు.

ఆమె అతనిమాటలు ఆలకించి మెల్లిగా “మీరు లక్ష్మీ దేవి అక్కయ్యకు సుస్తీగా ఉన్నప్పుడు నాకు తెలుపవలసింది. మేమిద్దరమూ వెంకమ్మగారికి శిష్యురాళ్ళముకదా! నాకు ఆమెను కడసారి చూచే అవకాశం లేకపోయింది!” అని తపన పడింది. అతడు మానంగా చూచాడు. ఆమె కొంత తేరుకుని మళ్ళీ అన్నది. “ఈనాటినుండి మీకుమారుణ్ణి నాకుమారుడుగా చేశారు. నేను నాప్రాణాధికంగా సంరక్షిస్తానని మీపాదములసాక్షిగా ప్రమాణం చేస్తున్నాను. దేవదత్తుడైన ఈ నాకుమారుడు భారతీయసంప్రదాయ పరిశుద్ధత్వానికి ప్రతీకగా మహాబ్రహ్మణ్యుడు కాగలడని విశ్వసిస్తున్నాను. అతని సర్వ పూర్వపురుషుల తపశ్శక్తి అతనిని వరించి సిద్ధపురుషుణ్ణి చేయగలడని విశ్వసిస్తున్నాను” అని గాఢదికం చెంది కన్నులవెంట బాష్పధారలు రాగా తుడుచుకొని మెల్లిగా ఇట్లా అన్నది. “మీరు ఈబాలుని నాకిచ్చి నాకు మాతృత్వాన్ని సమకూర్చారు. కృతజ్ఞురాలను. భారతీయులు మతాతీతంగా ప్రేమానుబంధాలు పెంచుకోలేరని అపనింద ఉన్నది. దాన్ని మీరు పరాస్తం చేశారు ఈబిడ్డను నాకిచ్చి. ఇకనుంచి ఈమాతృపుత్ర సంబంధానికి మతప్రసక్తి లేదు. ఇంతవరకూ బాగానేఉన్నది. మీరు కనీసం ఈడిల్ఫోన్లైనా ఉండి అప్పు డప్పుడు దర్శనం అనుగ్రహించరాదా?” అని ప్రాథేయపడింది.

“నారాయణరావు “నేను ఈ బాధ్యతలనుండి విముక్తి పొంది తురీయం స్వీకరించి రానున్న మహాలయ అనూవాస్య

వరకూ ఉంటాను. 'యతీనాం మహాలయః'. మరి నాకు సమృద్ధి ఇవ్వు" అన్నాడు. అతని మాటలలో భావము ఆమెకు అవగాహనకాక ఆమె ప్రశ్నార్థకంగా చూచింది. అతడు 'ఈ బాలకుని పోషణభారాన్ని నీవు తీసుకున్నావు. ఇక నాకు లౌకిక వ్యవస్థతో మిగిలిన సంబంధ మేమున్నది! నేను సరాసరి శృంగేరి వెళ్ళుతాను. అక్కడ నాకు సతీర్థాలు పీఠాధిపతులుగా ఉన్నారు. వారివద్ద 'ప్రేష' ఉచ్చరించి తురీయాశ్రమాన్ని స్వీకరిస్తాను" అని అన్నాడు. ఆమె చకితలయి కన్నుల నీరు బెట్టుకున్నది.

నారాయణరావు మళ్ళీ "సుమతీ! నీవు ప్రాజ్ఞురాలవు. దైన్యంవలన సాధించబడే దేమీలేదు. కుర్రవాడు కావలసి. నప్పుడు తెచ్చుకునేటట్లుగా నా దేవతార్చన మా స్వామివారి సన్నిధిలో భద్రపరిచాను నేను అనేకకష్టాలు పడ్డాను. జీవితంలో సుఖం తెలియనివాడిని. నావల్ల ఎవరికీ ప్రయోజనంలేదు. నాది శాపగ్రస్త జీవితమైపోయింది. నన్ను తురీయం తీసుకోనీ" అన్నాడు. ఆమె అతనివంక సాలోచనగాచూచి 'అంతేనా' అన్నది. ఆమె భావాలు నారాయణరావు గ్రహించాడు. మెల్లిగా "నీ అచంచల ప్రేమాభిమానాలతో నువ్వు నామీద ఒక హక్కును సంపాదించుకున్నావు. నాకుమారుని మాతృదేవిగాఅయి ద్విగుణీకృతం చేసుకున్నావు. మా గురుపాదులు నీసమృద్ధికూడా స్వీకరించినతర్వాతనే తురీయాశ్రమాధికారము లభిస్తుందని మునుపే నాకు చెప్పారు. నాకుమారుడు ద్వైమా.

తురుడనీ - వాని ద్వితీయ మాతృకసమృతికూడా నేను పొంద వలసి ఉంటుందనీ శ్రీచరణుల ఆజ్ఞ. అందుకనే నీసమృతిని అర్థిస్తున్నాను.

నీకు తెలియని దేమున్నది. నీవే ఒకసారి చెప్పావు. “ఆత్మకు శౌచా శౌచభావాలు, కులమత భావాలూ ఉన్నాయా” అని. అట్లాగే ఆత్మకు ప్రేమ, గౌరవం, మమకారం వంటి భావాలుకూడా లేవు. ఆత్మ చిత్పదార్థము. దానికి భావవికారాలేమిటి? నువ్వు దయచేసి నాకు సమృతిని అనుగ్రహించు” అని అన్నాడు.

సుమతి సుమాధానం చెప్పకుండా లేచి మెల్లిగావెళ్ళి లోపలగదిలో కూర్చున్నది. నారాయణరావు కొంతసేపుచూచి తానుకూడా లోపలకువెళ్ళి ఆమెకు ఎదురుగా ఉన్న సోఫాలో కూర్చున్నాడు. తనకు సమాధానం ఇవ్వమని ప్రార్థిస్తున్నట్లు ఆమెవంకచూచాడు. ఆమె “ఇది ఏమి విచిత్ర జీవితము నాది. అడుగడుగునా ధర్మముపేర పెద్ద త్యాగాలే చేయవలసి వస్తున్నది. నేనేమి చేయగలను. దైవోపహితురాలను, ధర్మోపహితురాలను, ఎప్పటికీ జయం ధర్తానిదే కదా!” అని తీక్షణంగా నారాయణరావు వంకచూస్తూ “మీకు ఏదిధర్మమని తోస్తే అట్లా చెయ్యండి!” అని అన్నది. “సరే! నాప్రయత్నానికి నిన్ను మనస్ఫూర్తిగా సమృతించమని కదా అర్థిస్తున్నాను” అని అతడు ప్రత్యుత్తరం ఇస్తూ ఆమె వంక చూచాడు.

ఆమె ఏదో చెప్పటకు అభిలాష కలిగి చెప్పటకు వెనుకాడుచున్న అస్పష్టమైన భావాలు ఆమెముఖంలో విద్యమానం కాగా నారాయణరావు ఆమెతో అన్నాడు. “నువ్వు ఏదో చెప్పదలచుకున్నట్లు ఉన్నది. నువ్వు ఏమి చెప్పినా వినడానికి నేను సిద్ధంగా ఉన్నాను. ఫరవాలేదు చెప్పు.” అతడు ధైర్యము కలిగించగా ఆమె లేచి నుంచుని అటూ ఇటూ చూసింది. గదితలుపులు కిటికీతలుపులు బిగించివచ్చి అతనికి పాదాభివందనం చేసి అతనికి ప్రక్కగా కూర్చున్నది. మెల్లిగా అన్నది. “మీరు నన్ను భార్యగా స్వీకరించలేదు. కాని మీ పుత్రునికి తల్లిగా అంగీకరించినారు. ఏమి ధర్మ సూక్ష్మము! నేను విప్రుని భర్తగా ఇష్టదైవంగా ఉపాసన చేశాను. మీ స్వరూపమే నాకు శ్రీత్రిపురసుందరీదేవి. నాకు మీరు ప్రత్యక్షదైవం. మీలో నాకు జగదంబిక ప్రసన్నత కన్పడుతున్నది. కాబట్టి మీ సన్నిధానంలో నాకు ఉన్న ఒకే ఒక కోరిక మనవి చేస్తాను. మన్నించండి. మీరు అనుమతి ఇస్తేనే మనవి చేస్తాను.” అని ప్రార్థనా పూర్వకంగా చెప్పి దీనంగా చూచింది.

నారాయణరావు ఆమెకు భరవసా ఇస్తున్నమాదిరిగా సుముఖంగా ప్రసన్నంగాచూచాడు. ఆమె ఇంకా సంకోచపడుతుండగా, ‘ఫరవాలేదు చెప్పు. నీకోరిక ఎట్టి దైవా మన్నిస్తాను.’ అని అన్నాడు. ఆమాటలకు ఆమె ధైర్యం పుంజుకుని లజ్జతో మెల్లిగా అన్నది. “మీకు తెలుసును నేను సౌభాగ్య విద్య అనుష్ఠిస్తున్నానని, మరి మీరు ఇట్లా వెళ్ళిపోతే నా

మంత్ర సిద్ధి ఏమి కావాలి! నా మంత్ర తపస్సు వ్యర్థం కా కూడదు కదా! అందుకని నేను మిమ్మల్ని ఈ కోరిక కోరుతున్నాను. ఒక్కసారి మిమ్మల్ని గాఢంగా ఆలింగనం చేసుకోనివ్వండి. నాకది చాలు. అది లభిస్తే నాజీవితం చరితార్థమైనదని సంతోషిస్తాను.” ఆమాటలకు నారాయణరావు చకితుడై ఆమె వంక సాలోచనగా చూచి - కన్నులు మూసుకుని ధ్యానించి - మళ్ళీ కన్నులు తెరచాడు. అక్కడనుంచి లేచి వెళ్ళి ఎదురుగా ఉన్న మంచం మీద పద్మాసనస్థుడై కూర్చుని దృఢంగా ఆమె వంక చూస్తూ - కన్నులు విశాలంచేసి ఇట్లా అన్నాడు “ఇది నాకు విప.మపరీక్ష. నేను ప్రవేశించబోయే తురీయాశ్రమానికి నా మనస్సు నాశరీరము, పరిపక్వమైనాయో లేదో నని భగవంతుడు పరీక్షిస్తున్నాడు. నాయందు గురువు గారి అనుగ్రహం ఉండి నన్ను రక్షించాలి” అని మందస్మితంగా ఆమెను చూచి మళ్ళీ “ఐతే సరే, నీకోరికను మన్నిస్తానని మాట ఇచ్చానుగా. పది నిమిషాలు ఆగు. నేను పద్మాసనంలో ఉంటాను. కన్నులు మూసుకొని ఉంటాను. నీవు కోరిన ప్రకారం ఆలింగనం చేసుకో. ఒక అరగంట మాత్రమే నీకు సమయం ఇచ్చాను. పది నిమిషాల లోపుగా నన్ను స్పృశించవద్దు.” అని ఉత్తర దిక్కుగా కూర్చుని అంతర్దృష్టిగా పద్మాసనస్థుడై కన్నులు మూసుకున్నాడు. ఐదు నిమిషాలకే ఆమెకు తెలిసి పోయింది. అతడు యోగనిద్రా సమారూఢమైన స్థితిలో ఉన్నాడని, ఆమె అనుకున్నది. “ఇతడింత పరిపక్వమైన తపశ్శక్తి

కలవాడన్నమాట. బహునిగూఢ తపస్వి. ఇతడింత తపశ్శక్తి సంపన్నుడు కనుకనే మహాయోగి రామస్వామి పాదాభివందనం చేశాడు.

ఆమె సర్వాలంకార సుందరంగా, సర్వాభరణభూషితగా, వివస్త్రిత అయి అతనిని సమీపించి, పాదాభివందనం చేసి, అతని సమీపంలో కూర్చుని గాఢంగా ఆలింగనం చేసుకుని చుంబించింది. అతడు నిర్జీవ ప్రతిమలాగా ఉన్నాడేకాని చలించ లేదు. ఆమెకు అంతవరకే తెలుసు.

ఆ పిమ్మట ఏదో స్పృతి లేనట్లుగా - ఏదో మహత్తర అలౌకికానందం అందిపుచ్చుకున్నట్లుగా - ఆకాశ తరంగాలలో అతి మధుర శబ్దమయవైఖరి రూపసాగర తరంగాలలో తేలి పోతున్నట్లుగా నాదమాధురీమయమైన గంధర్వలోకంలో విహరించి తదతీతమాధుర్యస్ఫురణంలో ఆరోహణం చేస్తున్నట్లుగా ఆనందమయలోకాన్ని చేరినట్లుగా - అక్కడ సర్వదేవతలచేత పరివేష్టించబడి అరుణమైన పాదపద్మాలతో - సమందహసిలేక్షణంగా - సశరచాపపాశాంకుశంగా - అరుణమాల్యభూషోజ్వలంగా - జపాకుసుమభాసురంగా - కరుణాంతరంగితాక్షిగా - సర్వాలంకారయుక్తంగా - రత్నతాటంకరమ్యంగా - తారాహారోజ్వలంగా - అతిప్రసన్నంగా - ఉన్న శ్రీమాతృదేవిసన్నిధానము లభించినట్లయి - అలౌకిక మహదానందం అనుభవంలోనికి వచ్చినట్లయి. ఇంతలో అంతా విస్తృతిపథంలో అదృశ్యమై - స్మృతిపోయి - అట్లే కొంతకాలముండి తిరిగి కొంత సేపటికి జాగ్రదవస్థ కలుగగా కన్నులు తెరిచింది.

ఇంకా నారాయణరావు తన బాహుమధ్యంలోనే ఉన్నాడని ఆమె గమనించి వెంటనేలేచి అతనిపాదములమీద శిరస్సుకుంచి నమస్కరించి తరువాత లేస్తూ ఆనందపరవశత్వం పుక్కిలంతలుకాగా అతనిపాదాలమీద ఒరిగిపోయింది. ఇంతలో అతడు కన్నులుతెరిచి ఆమెను లేవదీశాడు. ఆమె శిరస్సును వామహస్తంతో స్పృశించాడు.

ఆమె ఆనందాతిరేకాన్ని నిలుపుకుంటూ వస్త్రధారణం చేసి మళ్ళీ అతనికి పాదాభివందనం చేసి ఇట్లా అన్నది. “మీరు మహర్షులు. కామక్రోధాది అరిషడ్వర్గాన్ని ఎప్పుడో జయించారు. నన్ను వివాహం చేసుకోనన్ననాడే మీరు కామాన్ని జయించారు. లక్ష్మీదేవమ్మ అక్కగారితో మీరు చేసిన సంసారం ధర్మపాలనమే. మీరు ఈషణత్రయాన్నికూడా జయించారు. పుత్రుణ్ణి నాకు దత్తంచేశారుకదా. నేను మూర్ఖురాలనై మీరింకా కామందగ్ధరే ఉన్నారని భ్రమపడ్డాను త్సమించండి.

మీరు నన్ను ఉద్ధరించారు. మీచరణదాసిని ఐన నాకు సహధర్మచారిణీత్వంతోపాటు మోక్షద్వారం తెరిచిచూపించారు. నాకుకూడా కామాది అరిషడ్వర్గాన్ని జయించే శక్తి ప్రసాదించారు. మీరు యాజ్ఞవల్క్య మహర్షియొక్క అవతారంగా ఉన్నారు. ఒక్కసారి బాహిరమైన ఆలింగనకే బహు జన్మ తపఃఫల తుల్యమైన దివ్యసమాధి ఇప్పించారు. నిత్యం దైహికంగా మానసికంగా మిమ్ము నేటిస్తూ మీసహచర్యం మీ

సన్నిధానం అనుభవించిన అక్కలక్షీ దేవమ్మ సుకృతం గొప్పది.” అని ఆమె అనగా నారాయణరావు లేచి నుంచున్నాడు.

ఆమె అతనివంక చూస్తూ “మీరు ధర్మస్వరూపులు. మీకు తెలియనిదేమున్నది. మీ ఇష్టప్రకారమే చెయ్యండి. బృహదారణ్యకభాష్యంలో శ్రీభగవత్పాదులవారు తమవంటి వారికి తురీయాధికారం సహజంగానే ఉన్నదని “అధికారో వ్యుత్థానే” అని చెప్పనే చెప్పారు. మీరు చేసిన నిర్ణయమే ధర్మమైన నిర్ణయం” అని మందస్థితం చేసింది. నారాయణరావు చిరునవ్వుతోనే ప్రత్యుత్తరం చెప్పాడు. కుమారుడు ఉన్న గదిలోకి వెళ్ళి కుమారునిచూస్తూ రెండు నిమిషాలు నుంచుని కన్నులు మూసుకుని రెండునిమిషాలు ధ్యానించి మళ్ళీ కుమారుని చూస్తూ అతని మూర్ధాన్ని అలవోకగా స్పృశించాడు. సుమతి అతనిప్రక్కనే ఉన్నది.

నారాయణరావు బయటకురాగా సుమతికూడా వెంట వచ్చింది. అతడు ఆమెనుచూస్తూ నిలుచున్నాడు. ఆమె అతని పాదాలమీద శిరస్సు ఉంచి ‘నకర్తణా’ అంటూ నమస్కరించింది. లేచి అతన్ని చూస్తూ నుంచున్నది. అతడు ఆఖరిసారి ఆమెవంకచూచి మందస్థితం చేశాడు. తరువాత మెల్లిగా వాకిటిలోకి వెళ్ళి అక్కడనుంచి వెనక్కు తిరిగిచూడకుండా ముందుకు నడచిపోయాడు.

నారాయణరావు కన్విక్టున్నంతనేపూ సుమతి అతనినే చూసింది. ఆతరువాత వాకిట్లో అట్లాగే అతను వెళ్ళిపోయిన దిక్కుగాచూస్తూ చాలానేపు నిల్చున్నది. ఇంతలో లోపల కుర్రవాడు అమ్మ అమ్మ అని కలువరిస్తున్నట్లు భాసించగా లోపలకు వెళ్ళింది.

శ్రీ

మదరాసు: 'వావిళ్ల' రామస్వామికౌస్తులు అండ్ సన్స్ వారి
వావిళ్ల 'ప్రెస్సు' ముద్రితము.—1970 కాపీలు 2000.

